

This book is sold in two Editions —

	Inland	Foreign
Popular (in boards)	Rs. 2 - 8 - 0	5s.
Superior (calico)	Rs 4 - 0 - 0	8s

Copies can be had of —

ADHYATMA PRAKASA KARYALAYA,
Second Road, Chamarajapet,
BANGALORE CITY.

—*—

एतत्पुस्तकस्य मूल्यम् —

साधारणपत्रात्मकस्य (दृढपत्रबद्धस्य)	रू० २।।.
चिक्कणपत्रात्मकस्य (क्यालिकोवस्त्रबद्धस्य)	रू० ४.

पुस्तकप्राप्तिस्थानम् —

अध्यात्मप्रकाशकार्यालयः,

द्वितीयवीथी, चामराजपेटा,

बेङ्गलूरु सिटी.

MULAVIDYA NIRASA
OR
SRI SANKARA HRIDAYA

मूलाविद्यानिरासः अथवा श्रीशङ्करहृदयम्

बेङ्गळूरनगरे
अध्यात्मप्रकाशसुद्रणालये सुद्रितम्

मूलाविद्यानिरासः

अथवा

श्रीशङ्करहृदयम्

सोऽयं ग्रन्थः

यल्लम्बलसी सुब्रह्मण्यशर्मणा सुधिया
विरचितः

के. ए. कृष्णस्वामि अय्यर महाशयैः

बी. ए. इत्युपपदधारिणि

चिराधिष्ठितप्रौढांगलपाठशालाप्रधानाभ्यापकपदाद्विश्रान्तैः
प्रस्तावनया विभूषितश्च

कल्याणपुर्याम्

अभ्यात्मप्रकाशकार्यालये सीसकाक्षरैरङ्कयित्वा

प्राकाश्यं नीतः


शकाब्दाः १९५१

•
All Rights Reserved

अस्य ग्रन्थस्य सर्वेऽधिकारा राजकीयनियमानुसारेण
स्वायत्तीकृता

ग्रन्थविभागानुक्रमः

ग्रन्थसमर्पणम्					(७)
आङ्ग्लभाषाप्रस्तावना		(९)
वाचकेषु विज्ञप्ति		.	.	.	(२५)
विषयानुक्रमणिका		(२७)
सङ्केताक्षरविवरणम्	(३५)
ग्रन्थशरीरम्		१-२३४
अष्टाद्विशोधनम्		..	.		२३५
पोषणद्रव्यप्रदातृणा नामोल्लेख		.	..		२३९





स्वयमेवात्मनात्मानं वेत्ति यो लोकशङ्करः ।
तदीयं हृदयं तस्मै समर्प्य सुकृतीह्यहम् ॥

INTRODUCTION

Mr Subba Rau has written a valuable work His *Mulavidya Nirasa* represents, as its other name implies, the Vedantic Truth as taught by Yajñavalkya, Goudapada, Sankara and Suresvara. Later Vedantins came too much under the power of Reason divorced from Intuition, Intellect severed from Life, and hence in their hands the Brahman of the Upanishads, the soul of the Universe, has become a dry abstraction, a concept void of human interest. It marks the decadence of the metaphysical sense, and the triumph of the dead forms of thought to which myriad-sided Life is forced to conform itself. The result is obvious. Vedanta has ceased to be a living force, and notwithstanding the lip homage paid to the System of Sankara its followers have become either pessimistic anchorites looking with unconcealed pity on the struggles of the ignorant, or selfish seekers of the goods of life, declaring that Truth is beyond the reach of man, and its realization possible only after death. They argue that so long as we identify ourselves with the physical body we are not enlightened, and, as this identification is inevitable while we live, to aspire to an immediacy of knowledge, with

breath in our body, is to attempt the impossible. Thus even without the insidious efforts of adverse critics, Vedanta has long ago come to lose its vitality, and degenerate into a sanctified superstition.

Mr. Subba Rau has set before himself the task of pointing out the radical errors that have crept into later Vedanta, defacing, disfiguring and very nearly killing out its central Truth. If by his noble endeavour that Truth can be made to emerge from the obscurity that it has so long suffered, he will have laid every lover of Vedanta under a deep debt of gratitude. To an individual or a nation, nothing is more precious than, spiritual truths — truths in which Vedantic Literature is especially rich.

As this work, to be properly understood presupposes the reader's acquaintance with the later form of Vedanta as expounded at present, I will summarize the main doctrines of the latter and show how they fail to establish the Truth, but turn Vedanta into a mere handmaid of mysticism.

The oneness of Reality which from the time of the Upanishads down to the times of Sankara and Suresvara was not a matter of faith but one of intuitive Experience, not a doctrine accepted on authority but a Truth realized in life, has become a cardinal article of belief based on Vedic assertion admittedly unprovable. The Vedantins of the present day take refuge in Degrees of Reality known as the Para-

marthic (Transcendental), and Vyavaharic (empirical), and Pratibhasic (Illusory) In their hands the Transcendental has passed into a pure assumption, since all experience has to be included in the Empirical. Vedantic Truth has thus become an unsupported dogma resting on the sanctity of the ancient writings, but neither attainable, nor demonstrable With a modesty undistinguishable from self-humiliation, the modern exponents confess that they cannot aspire to the vision of the ancients, and that they must pass through innumerable births before they can become entitled to Release A great deal of importance is attached to Samadhi, or trance, and only the gifted are supposed to enjoy the bliss of the Mystic Union. Unchecked Intellectualism has punished itself While the Pandits cannot overcome the fascination of Vedanta, of the doctrine of oneness, they feel their helplessness as to how it can be attained in life

The problem of the world, however, has tasked all their energies If, as they piously believe, Reality is one, whence this multiplicity and difference of Perceptual Experience? It must be real, and must be traced to a real source A difficulty soon presents itself If Brahman be the cause, then the cause and the effect must belong to the same Degree of Reality The scriptures on the contrary insist on the one only being real The world must therefore be traced to some other Principle which by the side of Brahman must part

with its reality, but in relation to the world be as real as the world. In this perplexity, the Post-Sankaras transformed Maya into the Prakriti or the Primordial matter of the Sankhyas, and made it as eternal. This certainly rendered the world more intelligible, but at the same time cast an impenetrable veil over Brahman which has lapsed into a holy fetish, unconnected and unconnectible with Life. The grand structure raised by Goudapada and Sankara on the solid foundations laid by the Vedic seers has in the hands of the pandits vanished like a summer-dream, like Aladdin's Palace by the magic of the African sorcerer.

But their difficulties have only increased. The Avidya of the ancients has somehow to be identified with this Prakriti, and Vidya or enlightenment must dissolve it. How is this miracle to be accomplished? Nothing daunted, they proceeded with their bold speculation, and declared that the unconsciousness of the world which we experience in dreamless sleep is due to the persistence of Prakriti or the world-principle. It is Maya, Mulavidya, or radical nescience. Mere Avidya, or Ignorance, they argue, cannot explain the positive appearance of a world with its Time, Space, and Causation. It is too negative being a mere non-existence and therefore uncreative. On the other hand this root-Ignorance is a positive substance, adequate for purposes of an evolutionary process and is experienced by all in dreamless-sleep in the form of

total Ignorance, Ignorance of the world and of Brahman. The waking world is a transformation, an organic growth, like a tree from the seed, of the Positive Ignorance persisting in sleep. Being a positive principle it gives rise to the positive world, but, again, being of the nature of ignorance, of darkness, it disappears with the light of knowledge. Sankara, they admit, did not put it so explicitly, but his system would crumble to atoms without this doctrine. The Post-Sankaras thus claim the credit of having made the system of non-duality complete and invulnerable.

The reader might fear that in making these attempts to provide the world with a rational explanation, the Post-Sankaras have lost sight of Brahman altogether. But he mistakes. For the Root-Ignorance is, according to them, not distinct from Brahman, though not identical with it at the same time. Brahman does not, it is true, admit of a second entity separate from itself, and is an unqualified one. Yet somehow it must find room in itself for Maya, which is inscrutable and indefinable. Here all enquiry and explanation must cease. The source of Maya cannot be traced further.

The system of Sankhya from which so much has been freely borrowed by the later Sankaras, is perhaps the most rational speculative product of ancient India. It is plain unsophisticated Dualism. It posits spirit and matter as two independent realities. By

Aviveka, or beginningless Ignorance, the spirit identifies himself with the physical body which is an evolved product of Nature or primordial matter ; and, though essentially pure and blissful, he becomes thereby subject to suffering. Nature exists to help him to regain a knowledge of himself through enjoyment or suffering and finally obtain release from the wheel of Samsara. The system recognises the irremovable distinction between the two primary elements of life, and steers clear of the ontological difficulty of Absolute Monism. Vedanta, however, cannot accept this view. If there be an entity second to the self, and the self suffer from its attachment to the non-self, the existence of the latter is a standing menace to the peace of the self. To say that Nature is always mindful of the interests of the soul is a pious fiction, and a solace derived from it is childish. Besides, as a Kantian might urge, two entities must be related to each other 'by Time, Space, or Causation, and to aver that Nature's changes are unregulated by Time or Causation is untrue, and unthinkable. The mind that thirsts for final solution of the mystery of the dualities of Life cannot rest in two ultimates. Also, speculation can never end. As science advances, and as more and more of the external world comes under the dominion of the Intellect, human views must undergo modification; and since the aim of science is the unification of knowledge, Dualism can

only be a half-way house on its journey to Truth. Sankara's perspicacity realized the excellence of the Vedantic Method of discovering Truth. Yajñavalkya and Gouda Pada sought it in the principle. our self, that persisted in the three states transcending the dualistic experiences of every single state. Sankara followed in their footsteps and declared that every other view was but a will of the wisp, an intellectual quagmire, in which those that were caught could never extricate themselves. At the end of his examination of the Sankhya and Yoga schools he delivered a note of warning to the reader that however ethically perfect they might profess to be, they were not, as unvarnished dualisms, calculated to put him in possession of the only Truth that can lead to bliss, namely, Absolute Monism.

But the assiduity of the Post-Sankaras is incorrigible, incurable, indefatigable. They dread neither disloyalty to Sankara, nor disaster to Truth. Such is their restless zeal that they hunt up every passage in which he refers to Avidya, though in his own sense of mistake of identity, and hasten to add a comment thereon that it is only the effected, not the causal Avidya that Sankara means there. Yet, one might wonder, where ever he refers to this causal Ignorance which is the idol of the Post-Sankaras? The fact is that Sankara in his search for Truth, is never dominated by a tender consideration for the

authority of scriptures, or of tradition. He proceeds like a Kant or a Spinoza, carefully analysing Life and experience, but reverently acknowledging the help he derives from the guidance of the Vedic Seers. Whoever reads his masterly introduction to his comment on the Sutras must be filled with admiration for the boldness and frankness with which he states his position, characterizing all human activities as based on an innate tendency to mistake one thing for another; and in this he makes no exception in favour of the Vedas and allows no privilege of age, caste, or learning. The subject in man is the root-principle of Life, and cannot be turned into an object nor the latter into the former. This is the irreversible judgment of Reason. Yet we see man identifying himself with the body, the mind, and the senses. What can this be due to but to a radical want of discrimination, to Avidya or Ignorance? The world as the manifestation of Atman is Maya, the counterpart of Ignorance and ultimately identical with it. Now, does Atman possess the Power of manifesting itself, this Maya? The answer is both yes and no. It *does* seem to have the Power, for when as in dreamless-sleep we experience all existence absorbed in Pure consciousness—the only Reality—the Kosmos, can be referred to no second source and must be inferred to be only an expression of that Reality. Hence Atman has the Power to mani-

fest itself as the world. Nevertheless, Atman as Pure Consciousness, is ever beyond Time and Change, and can be allowed to have Power only anticipatively with reference to the world regarded as the effect. In itself Atman is beyond Change and Causation, and to invest it with Power is to regard it as a Cause, to convert it into an empirical entity. Atman is *neither a Power, nor a Cause*. This conclusion drawn from a study of the Avasthas is final, and cannot be twisted to suit the predilections of the waking intellect. Sankara's procedure is strictly scientific, and he never permits his reasoning to be deflected by any extraneous consideration. In undertaking to expound the teaching of the Sutras, he starts with the Premiss that they establish the Truth of Atman being the only Reality, and that they are only aphoristic collections, strung on the same principle, of the various doctrines of the Upanishads, the parental source of that Truth. He quotes no authority for his position, showing thereby that he entirely relies on facts of Life and Experience.

It is thus evident that Sankara who never mentions the persistence of Nescience as a substance, even in his examination of the state of dreamless sleep, accepted the age-old Avidya as a convenient theory, borne out by life, to explain its patent contradictions—a theory serviceable so long as Knowledge has not arisen and Truth is not comprehended. The realiza-

tion of Brahman being All and of its being the only Reality, rings the death-knell of Avidya, which is but an intellectual stop-gap, to spur the soul on its upward course.

Unable to perceive the value of Avidya adopted only as a theory, the later Sankaras in their obtuseness, "boldly rush where angels fear to tread", and fancying a serious defect in the system, piously erect a theory into a fact, and insist on seeing the Causal Ignorance, as *a lump of matter*, entering the mansion of the Lord - dreamless sleep - as his ever threatening rival, and placidly occupying a second throne by his side!

But, a Post-Sankara might say, if in dreamless sleep a man finds himself one with Brahman, and there is no second entity, why, he obtains release whenever he sleeps. How then does it happen that still he wakes into fetters? If Maya does not persist in sleep, what leads to one's entanglement again in the wheel of Samsara so soon as he wakes? Finally, what is the cause of the reimposition of the world? This objection betrays ignorance of the fundamentals of Vedanta. A man whether waking or sleeping never ceases to be Brahman, never can be other than what he is by nature. His bondage results from his ignorance of his true nature. Hence he need not be *made* Brahman, he *is* that already, but he must be cured of his ruinous notion that he is any other. Release occurs so

soon as he realizes this Truth. He then discovers that, as Brahman, he neither wakes nor sleeps, but is eternal bliss, free from the bondage of the states. As to the world the idea that it is or can be something other than Brahman is the source of all difficulties. The enlightened is troubled with no such abstraction, and his position is free from doubts of every kind. The waking world cannot desiderate a cause beyond the state in which it appears, for all causality binds together phenomena of the same state only. To sow the seed (Maya) in dreamless sleep that it might grow up into a tree – the world – in the waking state is ludicrous. No common gardener will approve of the suggestion. The seed and the tree must belong to the same order of things, and to the same Time-series.

But this misguided zeal in refining is, alas, suicidal. In their undeft handling of Vedantic problems the Post-Sankaras have caused Truth to evaporate, knowledge to dwindle into a pretence, and Release, a pious hope. According to their presentation, Atman and Maya alike constitute the inseparable and constant elements of each state, so that, as Life does not extend beyond the three states, Dualism is left uncontradicted. For whatever Degree of Reality is conferred on the Atman is equally claimed by Maya, and the pretensions of the latter cannot in fairness be denied or dismissed. To escape from this predica-

ment, it is urged that there is a fourth state, Samadhī or trance, in which the claims of Atman, as a higher Reality, can be vindicated. This device is equally futile. The argument that dreamless sleep is not a state of oneness because it is followed by waking, and that this demands the persistence in dreamless sleep of a second entity, namely, Causal Ignorance to account for the subsequent projection of an external world, applies *pari passu* to the state of Samadhī. For Samadhī must likewise contain the germ of a world, since it is succeeded by a world. If still it is contended that the state of Absolute Identity is experienced in the *Final Samadhī* from which there is no waking, we shall have no evidence left in experience to testify to it, as the only witness who has enjoyed the oneness will never return to life. Baffled in all directions, and hopelessly pinned to a corner, the Post-Sankara advocate of Vedānta is compelled to confess that, after all, non-duality is only a matter of faith in the scriptural declaration, and that all doors to Knowledge or Truth are slammed in the face of the faithless skeptic. But Sankara deals a knock-out blow to the mere worshippers of Texts by meeting them on their own ground. “*Tat twam asi*” (that thou art) he urges cannot by any means be interpreted to mean “that thou wilt *become* after thou art dead.” Thus even the holy text for which all reason is sacrificed by the Post-Sankara

cannot save him. Truth cannot be proved, knowledge cannot be acquired in life and Release must occur, on his authority, only after death, that is, after all the organs of perception and reflexion have suffered dissolution. Sweet life and Reason become positive obstacles in the way of realization. Such is the fate of the later Vedic Monism which is ushered with so much clap-trap, pomp, and ceremony.

But in all earnestness, what are Vedic assertions? Sankara treats them as only suggestions of Truth, which must stand or fall, as we find them confirmed or condemned by Life and Experience. As he shrewdly adds, Truth must in the last resort come to be realized in our own experience, and no blind faith in the dicta of the scriptures or the seers, can constitute it as such. The monster of a *positive causal Avidyā* which the Post-Sankaras conceived in a fatal hour and have undergone such throes to deliver, is a still-born child. Far rather, it is a veritable canker that eats into the vitals of Vedānta. The sooner it is killed, and its elegy is sung, the better for the well-being of True Vedānta.

“ Mulavidyā Nirasa ” is a magnificent re-assertion of the impregnable position of Sankara and of the Vedāntic truth, and I trust that it will effectively break down the idols of unreflecting belief

entrenched behind walls of learned superstition, and later tradition. It has not appeared one day too soon. No other contribution made to spiritual knowledge since the time of Suresvara can compare with it, in depth or achievement. It gains in value from the circumstance that Mr. Subba Rau's acquaintance with European speculation, has enabled him to press into his service the Kantian discovery of Time, Space and Causality as the *a priori* forms of the intellect, which has greatly facilitated the explosion of the dry logic-chopping of the later Sankaras.

Mr Subba Rau in his inimitable manner which combines vigour with clearness, has bravely set himself against the misinterpretations that have for centuries been in vogue, and the services he has rendered to the cause of the ancient Truth of fadeless lustre, are simply incalculable. In his undomitable fights with superstition and glittering fallacies, he neither asks nor gives quarter. He reasons where plain facts are involved, and quotes authorities where these are necessitated by the context. He gives short shrift to irrational dogmas which have hitherto ruled opinion with unquestioned sway. But alas, the life of a scholar, as of an independent thinker, is an incessant battle with antagonistic forces—with afflictions, social obligations, philistine opposition, weak health, and, what is most inexorable, finance.

Mr. Subba Rau's work consists of two volumes, and he has been able to publish the present, through the encouragement given by the Mysore Educational Department in the shape of a prize from the Devaraja Bahadur Charity Funds (Literary Section). I hope that the second volume will meet with even greater encouragement.

The present work being in Sanskrit may not be so widely useful as if the thoughts were presented in English with which nowadays our own countrymen are more familiar. An English rendering is very desirable, and I intend to supply it after my own work on "Vedanta or the Science of Reality" which is now finished has seen the light of day.

K. A. KRISHNA SWAMY IYER

Bangalore,

Oct. 1929

वाचकेषु विज्ञप्तिः

श्रीशङ्करभगवत्पादकृते प्रस्थानत्रयभाष्ये जाग्रत्यपि दैवदुर्वि-
पाकान्मोमुब्धिति केचित्, परस्परविरुद्धाश्च प्रक्रियाभासान् पूज्यपादा-
भिमतप्रक्रियात्वेन प्रकाशयित्वा व्यामोहयन्ति परानपि, कलुषीकुर्वन्त
सुनिर्मलं वेदान्तसिद्धान्तम् – इति मन्वानेन मया शङ्करहृदयापराभि-
घोऽय मूलाविद्यानिरासारूप्यो ग्रन्थ संवत्सरसप्तकात्प्रागेव व्यरचि ।
मुद्रणव्ययपर्याप्तधनसम्पत्त्यभावेनास्य प्रकाशने परं न प्राभवम् । दैव-
योगेन पुनरीशवीय १९२७ तमवत्सरे देवराजबहदूरधर्मसहायकनिध्य
न्तर्गतवाङ्मयशाखा (Devaraja Bahadur Charity Funds-
Literary Section) प्रदापितशतत्रयरूप्यकमितेन बहुमानधनेन,
तत्पूर्वमेवान्यैर्महाशयैर्ग्रन्थेऽस्मिन्नन्यत्रकृतनामोल्लेखैर्यथारुचि विश्राणि-
तेन शतरूप्यकमितेन पोषकद्रव्येण च प्रोत्साहितोऽहं कथञ्चिदवशिष्टं
मुद्रापणधनं संगृह्य ग्रन्थमिमं देवनागराक्षरैरङ्कयित्वेदानीं पाठकसविधे
समर्पयामि ॥

शङ्करहृदयप्रकाशनलालसया कृतेऽस्मिन् समुद्यमे प्रचलितवेदा-
न्तमतावलम्बिनः काश्चिदत्र प्रतिपादनरीतयो विरुद्धार्थप्रतिपादकत्वेन
प्रतिभायु । तथापि प्रार्थ्यन्ते पण्डिता यदेतद्ग्रन्थ निष्पक्षपातधिया
सादरं विलोक्य पूर्वपक्षे प्रबलतरयुक्तीनामत्राविचारितानां प्रदर्शनेन
सिद्धान्ते शक्यसमुपस्थापनानामाक्षेपान्तराणामानयनेन वा स्वाभिप्राया-
विष्करणाय, येनाहं यतिष्ये तत्परीक्षणायस्य ग्रन्थस्य परिशिष्टार्थं
यथायोग्यमिति ॥

सर्वत्र लब्धप्रतिष्ठायामपि सम्प्रत्यांग्लभाषायां गैर्वाण्यैव वाण्य
स्वाशयाविष्करणे प्रायतं, भरतखण्डस्थपण्डितेष्वियमेव सर्वसाधारणी
भाषेति हेतोः । समग्रमिमं ग्रन्थं महता परिश्रमेणातिविशदसुन्दराक्षरै-
र्लिखित्वा मुद्रणाय सिद्ध कृतवतां श्रीमतां होसकेरे श्रीनिवासमूर्तिनां
वेदान्तशिरोमणीनां तथा ग्रन्थाशयवैशद्यावावश्यकर्तव्यावापोद्वापादि
सूचनेन मुद्रितपुस्तकस्थाशुद्धिशोधनेन च साहयकमाचरितवतां ब्रह्मश्री
वेङ्कटेशशास्त्रिणां तर्कविद्वान् वेदान्तविद्वांश्चेति विरुद्वयधारिणां,
ब्रह्मश्री विठ्ठलशास्त्रिणां वेदान्तविशारद वेदान्तशिरोमणीत्युप-
पदद्वयधारिणां, मद्राससकलविद्यानिलयतोऽधिगतपौरस्त्यविद्या-
प्रावीण्यप्रशस्तिपत्राणां (Certificate of Proficiency in
Oriental Learning) चोपकारजात मुहुर्मुहुः स्मरामि कृतज्ञः ।
अथापि ग्रन्थेऽवशिष्टानां दृष्टिदोषात्प्रमादाद्वा समुपजातानां स्वलि-
तानां बोधनेन मामुपकुर्वन्तु दोषज्ञा इत्यभ्यर्थये ॥

भगवदनुग्रहेण समाप्तिं गतेऽस्मिन् पूर्वार्धे धनसाहाय्येन
विहितोपकाराणा बहूदूर धर्मसहायकसङ्घाध्यक्षाणां पोषकद्रव्य-
प्रदातृणां चातीव कृतज्ञोऽस्म्यहम् । अस्य च प्रबन्धस्य विषयगौरवेण
हृष्टचेतोभिः प्रारम्भादापरिसमाप्तिं वितीर्णप्रोत्साहनैरांग्लभाषात्मक-
प्रस्तावनया च ग्रन्थमिमं सनाथीकृतवद्भिः प्राच्यपाश्चात्येत्युभयविधेऽपि
तत्त्वविचारक्रमे कृतपरिश्रमैः श्रीयुतैः कावेरीपत्तनं कृष्णशर्मभि
र्महाशयैरत्यन्तमाधमर्ण्यं नीतोऽस्म्यहमित्यावेदयते

सुब्रह्मण्यशर्मा.

विषयानुक्रमणिका

—*—

प्रथमः खण्डः

(विषयावतरणम्)

१. पीठिका — पृष्ठानि
वेदान्तप्रक्रियासूचनम् - प्रकरणविषयादि । १-२
२. जिज्ञासुप्रतिपत्तिः —
सुषुप्तिकालेऽपि प्रपञ्चोऽस्ति - जाग्रत्स्वप्नयोः प्रपञ्चो दृश्यते -
अवस्थात्रयपरीक्षणमेव नालं तत्त्वज्ञानाय । २- ४
३. एकीयसमाधानम् —
आत्मनः कारणाविद्यासम्बन्धोऽस्ति सुषुप्तौ - जागरितेऽपि सम-
नुभूयते भावाज्ञानम् - ज्ञानविरोधित्वमेवाज्ञानस्याज्ञान-
त्वम् - अज्ञानपरिहारप्रकारः । ४- ६
४. वादे प्रमाणवाक्योपन्यासक्रमः —
एतद्विचारावश्यकता - वाक्ययुक्तयनुभवानां कथाप्रवेशनक्रमः -
वाक्याद्युक्तयनुभवयोर्विशेषः - वादे वाक्योपन्यासस्थलम् -
शब्दप्रामाण्यम् - वाक्यविचारोपसंहारः । ६-१७

द्वितीयः खण्डः

(एकीयमतसमालोचनम्)

१. एकदेशिपक्षे परमार्थसत्ताया असिद्धिः —
परमार्थसत्तानिरुक्तेरावश्यकता - संसारस्य नाविद्यकत्वम्, विद्या-

विनाश्यत्वासिद्धेः - विद्वदनुभवप्रामाण्यादपि नाविद्यक-
त्वम् - तुरीयावस्थाभ्युपगमेऽपि नाविद्यकत्वसिद्धि - विदु-
षामविद्यालेशाभ्युपगमे दोष - जीवन्मुक्तेर्गौणत्वे दोष -
अद्वैते प्रमाणाभावश्चास्मिन् पक्षे । १८-२५

२. भावाज्ञानस्वरूपासिद्धिः —

जागरिते नास्ति भावाविद्यानुभवः - न जानामीति, त्वदुक्तं न
जानामीति, न किञ्चिदपि जानामीति वानुभवो न भावा-
विद्या गमयति - सुषुप्तौ तु भावाविद्यायाः सुतरामसिद्धि -
सुप्तोत्थितपरामर्शात्तदसिद्धिः - ज्ञानाभावस्यापि नानुभवः
सुषुप्तौ । २६-३६

३. जागरितप्रपञ्चोपलम्भार्थं न भावाज्ञानमङ्गीकार्यम् —

जागरितं न स्वप्नकारणम् - जागृते स्थिरत्वं नोपपन्नम् -
जागरितस्वप्नयोर्बाह्यत्वमानसत्वकृतमिदा नास्ति - जाग्रत्स्व-
प्नयोः सममेव मिथ्याप्रतीतिरूपत्वम्, ततश्च जागरित-
प्रपञ्चोपलम्भार्थं न कल्पनीयमज्ञानम् - सुषुप्तेरुत्थितिर्विनै-
वाज्ञानं प्रकल्पते स्वप्नादुत्थितिर्यथा - जाग्रत्स्वप्नयोर्व्याव-
हारिकत्वप्रातिभासिकत्वेनापि भेदो दुर्भणः - भावाविद्या-
ङ्गीकारेऽपि जागरितप्रपञ्चोपलम्भो न शक्योपपादनः -
जागरितप्रपञ्चमिथ्यात्वादेव तदुपलम्भनलिङ्गात् सौषुप्ता-
ज्ञानानुमानमयुक्तम् । ३६-४८

४. जीवब्रह्मविभागसिद्धयर्थं न मूलाविद्या स्वीकार्या —

सुषुप्तावपि जीवब्रह्मविभागः स्वीकरणीय इति पक्षो न समी-
चीनः - जीवब्रह्मविभागो नाविद्यातन्त्रः - अनादिरविद्येत्यपि

न सम्यक् - विभागस्य सुषुप्तावपि स्वीकारे तस्य मिथ्यात्वं
न सम्भवति । ४९-५५

५. सुषुप्तो स्वरूपानवभासव्यवहारतोऽपि न भावाज्ञानसिद्धिः -
सुषुप्तिविषयकजाग्रद्व्यवहारान्न सौषुप्ताज्ञानसिद्धिः - भावरूपा-
ज्ञाने नास्त्येवानुमानं क्वचिदपि, कुतः सुषुप्तौ ? - भावा-
ज्ञानसाधिका युक्ति सुषुप्तानुभवविरुद्धा - सुषुप्तावात्म-
ज्ञानाभावहेतुरशक्योपपादनः प्रतिवादिनाम्, तस्मादपि
नाज्ञानसिद्धिः । ५५-६३

६. विद्याविधानान्यथानुपपत्त्यापि नाज्ञानसिद्धिः -
विद्योपदेशोऽन्यथैवोपपादनीयः - ज्ञानाभावमिथ्याज्ञानसंशय-
ज्ञानानां ज्ञानापनोद्यत्वे शङ्का नोपपन्ना - भावाज्ञाने ज्ञाना-
पनोद्यत्वं सुतरां न सम्भवति - अज्ञानमित्यत्र ज्ञान-
शब्दस्य वृत्तिपरत्वेऽपि न दोषः । ६३-६९

७. व्यावहारिक्यपि मूलाविद्या न स्वापे स्वीकार्या -
अविद्यास्वरूप साक्षिवेद्यमित्यपि न सम्यक् - अविद्या व्याव-
हारिकीत्यपि न साधु, व्यावहारिकत्वलक्षणस्यैवासिद्धे -
व्यावहारिकत्वनिर्वचनभङ्गः । ६९-७४

८. सुषुप्तद्वयविद्यावादे दोषान्तराणि -
द्वैतस्य मिथ्यात्वे हेत्वभावः - अवस्थानां पौर्वापर्यकल्पनम-
युक्तम् - सुषुप्तेरज्ञानकारणकत्वे तत्स्वरूपत्वे च दोषः -
सुषुप्तिस्वरूपमपि दुर्निरूपम् - अवस्थालक्षणाभावश्चास्मिन्
पक्षे - द्वैतिभिरापाद्यमानमनुपपत्तिसप्तकं चात्र दुष्परिहरम् ।

तृतीयः खण्डः

(स्वप्रक्रियानिरूपणम्)

१. स्वप्रक्रिया संक्षेपतः—

परमार्थज्ञानमवस्थात्रयपरीक्षणमात्रगम्यम् - जागरिते विष-
याणा मिथ्यात्व व्यभिचरद्रूपवत्वात् - स्वप्नस्य स्फुट-
मिथ्यात्वम्, जागरितस्य तत्समानयोगक्षेमत्व च - सुषुप्तौ
सर्वविधप्रपञ्चस्यापि स्वरूपव्यभिचार - साक्षिसत्यत्वम् -
व्यवहारविरोधपरिहार - सत्यानृतमिथुनीकरणरूपाध्यास
एवाविद्या । ८५-९६

२. जाग्रति प्रपञ्चोपलम्भविचारः—

सुषुप्तिसमये तद्बहिर्भूतः प्रपञ्चो न विद्यते - जाग्रत्प्रपञ्चस्य तद-
वस्थाप्रतिबद्धत्वम् - जागरितेऽपि मिथ्याप्रपञ्च एवावाभासते
शुक्तिरजतादिवत् - प्रपञ्चोपलम्भ आविद्यक एव । ९६-१०२

३. प्रपञ्चमिथ्यात्वे शङ्का तत्परिहृतिश्च—

प्रपञ्चमिथ्यात्वं न व्यावर्तमानत्वात् न वा बाध्यमानत्वादिति
शङ्का - आत्मानात्मनोः सम्बन्धानुपपत्तिरित्यत्र शङ्का -
जाग्रत्प्रपञ्चस्य मिथ्यात्वसाधनम् - स्वप्नप्रपञ्चोऽपि सत्य
इति मिथ्याज्ञानमेव नास्तीति च शङ्का - मिथ्याज्ञान-
सिद्धिः - स्वप्नमिथ्यात्वोपपादनम् - प्रपञ्चमिथ्यात्वोप-
संहारः । १०२-११२

४. स्वप्नो जागरितान्तर्गतः कश्चिद्विशेष इति मंतं तत्परीक्षा च—
जागरितं न स्वप्नादीनामाश्रयः, अवस्थात्वाविशेषात् - जाग-
रितं स्वाभाविकमित्यपि न सन्धक् - स्वप्नो नाम स्वतन्त्रा-

वस्थाविशेष एव स्वासाधारणसामग्रीकत्वात् - जाग्रत्प्र-
त्ययस्य स्वप्नप्रत्ययसमानयोगक्षेमता - अवस्थानुभवबलान्ना-
त्मनः सिद्धिः, तस्य स्वतःसिद्धत्वात् - विषयासत्त्वनिश्च-
येन न व्यवहारलोपः । ११२-१२१

५. जागरितस्वप्नयोर्मिथ्यात्वे शङ्का परिहारश्च —

न प्रतीतिमात्रेण सत्यत्व जागरितस्य - न वा समर्थक्रियाकारि-
त्वात् - समारोपितस्यान्यत्र सत्त्वमित्यपि न । १२१-१२४

६. प्रपञ्चस्य समारोपितत्वे शङ्का तत्परिहृतिश्च —

प्रपञ्चबाधस्य लोफसिद्धबाधवैलक्षण्यमिति शङ्का - तत्परिहारः
१२४ १२६

७. सुषुप्तावनुभूतिरात्मनो धर्म इति मतं तन्निराकरणं च —

आत्मा ज्ञानगुणकोऽहमर्थस्वरूपश्चेति पक्षानुवादः - जाग्रत्स्वप्न-
योरेवाहप्रत्ययगम्यत्वमात्मनः - अहप्रत्ययगम्यत्वं न कदापि
पारमार्थिकम् - सुषुप्तौ नास्त्येवाहमर्थानुभव - ज्ञातृत्व-
मपि न स्वरूपमात्मनः - ज्ञानगुणकत्वे धर्मधर्मिणोर्द्विवि-
वेचत्वं - चिद्गुणकत्वस्यापारमार्थिकत्वे युक्तिरनुभवश्च -
चिद्रूपयोर्गुणगुणित्वानुपपत्तिः - जानामीति व्यवहारे प्र-
कृतिप्रत्ययार्थविवेकः - ज्ञातृत्वात्प्यात्मनि क्षेत्रज्ञेत्यादिव्यप-
देशोपपत्तिः । १२६-१३३

८. अविद्यास्वरूपविचारः —

आत्मानात्मनोरध्यास एवाविद्या - मूलाविद्यावादिनां मतेऽवि-
द्यास्वरूपं तत्र विप्रतिपत्तिदर्शनं च - अध्यासो निरू-
पणासहोऽप्यस्ति लोकप्रसिद्धेः - मनसः कारणानिरूपण

न दोषाय - मूलाविद्याया मन्त्र कारणत्वेनाभ्युपगमेऽपि कार-
णकांक्षा न शाम्यति ॥ १३३-१३९

९. अविद्याविषयविचारः —

अविद्याविषये विप्रतिपत्तिः - आत्मन्यविद्याकल्पित विषयत्वं न
स्वाभाविकम् - अविद्याविषयत्वयोर्न पौर्वापर्यम् । १३९-१४४

१०. अविद्याश्रयविचारः —

अविद्याश्रयोऽपि कल्पितः - अविद्याया एव कल्पितं सत्त्वम् -
अज्ञानस्य स्वरूपतो ज्ञानव्यतिरेकेणासत्त्वम् - व्यावहा-
रिकदृष्ट्यैवाविद्यातदाश्रयादिचिन्ता । १४४-१४८

११. अविद्याकार्यचिन्ता —

अविद्याकार्यस्वरूपम् - अविद्याकार्यमिति कोऽर्थः ? - अवि-
द्याया न कार्योपादानत्वम् - मिथ्यावस्तुनः कारणापेक्षा
नास्ति - भावाविद्याकार्यं सर्वमिति मते व्यावहारिकप्राति-
भासिकत्वेन भिदा नोपपद्यते - प्रातिभासिकवस्तुन्यविद्या-
विशेषोपादानकत्वं नास्ति - प्रातिभासिकवस्तुत्पत्तिनिषेधः ।

१२. अविद्यानिमित्तविचारः —

अविद्यानिमित्तप्रश्नोऽनुपपन्नः - अविद्या वस्तुतो न कस्य-
चित्कार्यं कारणं वा - अविद्या परमार्थतो नास्त्येव, ततोऽ-
प्यनुपपन्नोऽयं प्रश्नः - अविचार एव निमित्तमविद्यायाः ।

१३. अविद्यानिवृत्तिविचारः —

सम्यग्ज्ञानादविद्यानिवृत्तिः - ज्ञानाभावस्याविद्यानिवर्त्यत्वे
शङ्का - विद्योत्पत्तिरेवाविद्यानिवृत्तिः - अविद्यानिवृत्तिर्नाम
न भावविकारः - ज्ञानं न कारकम् । १६१-१६५

१४. अविद्यास्वरूपादिचिन्तोपसंहारः

१६५-१६७

चतुर्थः खण्डः

१. प्रमाणवाक्योपन्यासाय भूमिका —

श्रुत्युपन्यासेन प्रयोजनम् - द्वैतिशङ्कापरिहारे नात्रादरः - अव-
स्थात्रयप्रक्रियायां श्रुतेः प्रामाण्यं कीदृशम्? १६८-१७२

२. सुषुप्तेरविद्यासंसर्गाभावे श्रुतिप्रामाण्यम् —

अविद्यावाक्यानां तद्विशेषरूपप्रतिपादने नास्ति व्यापारः - सति
सम्पद्येत्यादिवाक्यं नाविद्यायां प्रमाणम्, अतत्प्रकरणत्वात् -
सुषुप्तौ सत्सम्पत्ते सम्पूर्णता नास्तीति शङ्का तत्परिहारश्च -
'न विदुः' इति वेदनाभाववाचिना शब्देन न भावाविद्या
बोध्यते - श्रुतिसमर्पितन्यग्रोधबीजदृष्टान्तादप्येवं गम्यते -
सुषुप्तादुत्थानं श्रुत्या किमर्थं श्राव्यते? - 'सुषुप्तिकाले इत्यस्य
वाक्यस्य तात्पर्यम् - सौषुप्तसुखे विचार. - सुस्वरूपमेती-
त्यस्यार्थ. - तुरीयावस्थायाः श्रुतिप्रतिपाद्यत्वाङ्गीकारेऽपि
प्रतिवादिसम्भवाविद्यासिद्धिर्नास्ति - अवस्थारूपस्य तुरी-
यस्य नैव श्रुतिप्रतिपाद्यता - सुषुप्तात्मनः शुद्धत्वबोधक-
वाक्यान्यनन्यपराण्यपि सन्ति । १७२-१८९

३. सुषुप्तात्मनो निरविद्यत्वे सूत्रकारादिसम्मतः -

सूत्रकारादिवचनविचारार्थं पूर्वः पक्षः - सूत्रकृदाशयः - पूर्वपक्षोप-
न्यस्तानां सौषुप्ताविद्यावाक्याभासानां तात्पर्यम् - 'अविद्यात्म-
कबीजसद्भावकारितमुत्थानम्' इति वाक्यम् - 'इह तु विद्यते
विवेककारणं कर्म चाविद्या च' इति वाक्यम् - 'यथा हि सुषु-
प्तिससाध्यादौ' इति भाष्यं नाविद्यागमकम्, किं तु तत्प्रति

षेधकम् - सौषुप्ताविद्यानिवारकभाष्यवाक्यानामुदाहरणम्-
 बृहदारण्यकसुषुप्त्यविद्यानिराकरणभाष्यस्यैदपर्यम् - भाष्य-
 सम्मत्युपसंहारः - कदाचिदाचार्यैरङ्गीकृतेव सौषुप्ताविद्या,
 तत्रापि न भावाविद्यास्वीकारः - नैष्कर्म्यसिद्धयभिहित-
 सौषुप्ताविद्याविचार - सौषुप्ताज्ञाननिराकरण चोपलभ्यते नै-
 ष्कर्म्यसिद्धौ - बृहदारण्यकवार्तिके तैत्तिरीयवार्तिके च सौषु-
 प्ताविद्या कण्ठरवेणैव निरस्ता - गौडपादाचार्यसम्मतिः- 'सुषु-
 प्तोऽन्यो न तत्समः' इति कारिकाया अर्थः - मनोनिरोधविद्या-
 यककारिकातात्पर्यम्- भावाविद्यावादिनां सूत्रभाष्यविरोधः -
 गौडपादसुरेश्वराचार्यवचनविरुद्धं च भावाविद्यावादिमतम् -
 सुषुप्त्यविद्यानिरसनं श्रुत्यादिसम्मतमित्यत्र युक्तिः - गुरुज्ञान-
 वासिष्ठगताद्वैतखण्डनान्यथानुपपत्तिर्निदर्शनं सुषुप्त्यविद्यानि-
 रास एवाद्वितीयब्रह्मवादिनां सांप्रदायिकमित्यत्र १८९-२१७

४. अवस्थात्रयपरीक्षणमेव वेदान्तोदितासाधारणप्रक्रियेत्यत्रो-
 पपत्तिः —

उपनिषत्प्रस्थानतात्पर्यम् - सूत्रप्रस्थानगीताप्रस्थानयोर्गतिः -
 इतिहासपुराणादिवचनानि - आचार्यरचितप्रक्रियाणां पर-
 स्परविरोधः । 'यथा यथा भवेत्पुंसाम्' इत्यादिवार्तिक-
 वचनतात्पर्यम् । २१७-२२९

५. शास्त्रानर्थक्यादिदोषपरिहारः —

शास्त्रानर्थक्यदोषपरिहारः - उपनिषत्सु सुषुप्त्युपन्यासप्रयोज-
 नम् - सुषुप्तेरवस्थात्वोपपत्तिः - उपसंहारः । २२९-२३४

सङ्केताक्षराणां विवरणम्

१	ई० भा०	ईगावास्योपनिषद्भाष्ये भगवत्पादकृते	
२	उ०	उपदेशसाहस्र्या भगवत्पादविरचितायाम्	
३	उ० ग०	„ गद्यपन्थे	
४	क०	कठोपनिषदि	
५	क० भा०	कठोपनिषद्भाष्ये भगवत्पादकृते	
६	का०	कारिकासु श्रीमद्रौडपादकृतासु	
७	का० भा०	श्रीमद्रौडपादकारिकाभाष्ये भगवत्पादकृते	
८	के० भा०	केनोपनिषद्भाष्ये	„
९	के० वा० भा०	केनोपनिषद्वाक्यभाष्ये	
१०	गी० भा०	भगवद्गीताभाष्ये	भगवत्पादकृते
११	छा० भा०	छान्दोग्योपनिषद्भाष्ये	„
१२	तै० भा०	तैत्तिरीयभाष्ये	„
१३	नै०	नैष्कर्म्यसिद्धौ श्रीसुरेश्वराचार्यकृतौ	
१४	बृ० भा०	बृहदारण्यकोपनिषद्भाष्ये भगवत्पादकृते	
१५	भा०	भागवते वैष्णवे	
१६	मा० भा०	माण्डूक्योपनिषद्भाष्ये भगवत्पादकृते	
१७	मु० भा०	मुण्डकोपनिषद्भाष्ये	„
१८	मो०	मोक्षधर्मे	
१९	यो० वा०	योगवासिष्ठे	
२०	यो० वा० उप०	योगवासिष्ठे उपशमप्रकरणे	
२१	वा०	बृहदारण्यवार्तिके श्रीसुरेश्वराचार्यविरचिते	
२२	वि० पु०	विष्णुपुराणे	
२३	शा० रा०	शान्तिपर्वणि राजधर्मे	
२४	सू० सं० ज्ञा०	सूतसंहिताया ज्ञानवैभवखण्डे	
२५	सू० ब्र०	„ ब्रह्मगीतासु	
२६	सू० भा०	शारीरकसूत्रभाष्ये भगवत्पादकृते	
२७	सू० य०	सूतसंहिताया यज्ञवैभवखण्डे	

मूलाविद्यानिरासः

प्रथमः खण्डः

(विषयवतरणम्)



अवस्थारहितं मूढैस्त्र्यवस्थमिति कल्पितम् ।
आस्तां पुरस्तात्तत्तेजो मूलाविद्यानिरासकृत् ॥

पीठिका

१. वेदान्तप्रक्रियासूचनम् : निर्विशेषानवच्छिन्नशुद्धचैतन्य-
स्वरूपे सर्वात्मनि मिथ्याभूतस्यानात्मनः संसर्गमारोप्यमाणमबुधैरपोद्य-
वस्तुस्वरूपस्य निर्विचिकित्स निश्चयार्थं निखिलनिगमारम्भ इति भग-
वता भाष्यकारेण सोपपत्तिकं प्रस्थानत्रयेऽपि प्रदर्शितम् । तत्र
सर्वेऽपि वेदान्ता जाग्रद्व्यवहारे विषयविषयिविभागमादायात्मानं
विवञ्चन्ति । झटित्यवगतमिथ्याभावे स्वप्ने पुनस्तस्यैवात्मनः स्वयं-
ज्योतिष्प्रतिपादयन्ति । जाग्रत्स्वप्नप्रपञ्चयोः सर्वसमतासूचनेन च
विषयमिथ्यात्वं प्रतिष्ठापयन्ति । अथापि विषयसाहचर्यं नैवात्मा विज-
हातीत्यतः सविशेषो विषयावच्छिन्न एवेति कांश्चिन्मन्दमतीन् प्रति-
भायात् तन्निराकरणाय सर्वविषयमलवर्जितां सुषुप्तिमुपन्यस्य आत्मनो
निस्सङ्गत्वं दृढीकुर्वन्तीत्येवमवस्थान्त्रितयपरीक्षणैः कृतार्थयन्ति जिज्ञा-
सूनात्मतत्त्वावेदनेन ॥

२. प्रकरणविषयादि : एषैव प्रक्रिया वेदान्ताभियुक्तैराहता निर्दुष्टा चेति स्पष्टमेव सूक्ष्ममतीनाम् । अथ स्यादुच्छेदात् सप्रदायाध्वनोऽस्याद्वैतस्य निस्संशयं तत्त्वं निश्चेतुमशक्नुवानैः स्वयमजानद्विरेव द्वैतिपरिणतैरद्वैताचार्यमन्यैः कैश्चिदन्यथान्यथा प्रतिपाद्यमानेन प्रक्रियाभासेन मोमुह्यमानो दरीदृश्यतेऽद्यतनजिज्ञासुगण इत्यतो भाष्यत्रये तत्र तत्र प्रकीर्णान् विचारानेकत्र पुञ्जीकृत्य द्वैतवासनादूषितान्तःकरणैः प्रोच्यमानविषयाणां सारासारविवेचनपूर्वकं वेदान्तार्थप्रक्रिया तत्त्वनिर्धारणार्थमिदं प्रकरणं प्रस्तूयते ॥

जिज्ञासुप्रतिपत्तिः

३. सुषुप्तिकालेऽपि प्रपञ्चोऽस्ति : अत्र भवति जिज्ञासो प्रतिपत्तिः—यद्यपि जाग्रति विद्यमानविषयजातं स्वप्ने नोपलभ्यते, सुषुप्तौ च सर्वविधविषयाननुभूतिः सकलजनसाधारणी । तथापि नैतावता निष्प्रपञ्चत्वमात्मनः सेद्गुमर्हति । तथाहि—सुप्तोत्थिताः सर्वेऽपि यथापूर्वमेव प्रपञ्चमुपलभन्ते जाग्रति । न कश्चिदपि संशेते—इदमेव वा स्यान्मदीयं गृहं यस्मिन्नहं ह्यो रात्रौ सुष्वाप किमन्यदेव वेति । व्यवहारे चान्यैः सह न कदापि विसंवादो भवति कस्यचिदपि सुप्तिपूर्वतनजाग्रत्यनुभूतस्य विषयस्य तादवस्थविषये । सुषुप्तिं गते हि सत्येकस्मिन् पुरुषे न सर्वेऽपि प्रसुप्ता भवन्तीति न तदानीं जगद्विच्छित्तिः स्यात् । अपि च यदि सुषुप्तौ सर्वोऽप्ययं प्रपञ्चः समुच्छिद्येतात्यन्तमेव, कथमिदमुपपद्येत यज्जागरिते नियतं प्रपञ्चोपलम्भनमिति ? न हि प्रतिजागरमभूतपूर्वमेव जगत्प्रत्यग्रमुत्पद्यत इति शक्यतेऽभ्युपगन्तुं, सकलप्रमाणविरोधेन अभावादपि भावोत्पत्तिः स्वीकृता मा भूदिति । न चैतदुचितं तदे

वेदमिति निश्चिततद्वावावगमकस्य प्रत्यभिज्ञानस्योपेक्ष्यत्वापादनमसति बाधके । तस्मान्नायपरिशुद्धा न भाति सुषुप्ते प्रपञ्चो न विद्यत इत्युक्तिः ॥

४. जाग्रत्स्वप्नयोः प्रपञ्चो दृश्यते : नापि स्वप्ने प्रपञ्चस्याभावः । दृश्यते हि यः कोऽपि प्रपञ्चाभासस्तत्रापि । न च वाच्य -- जागरितेऽपि प्रपञ्चाभास एव न त्वस्ति पारमार्थिकः प्रपञ्चः, मानाभावात्, तथा च न आन्तिसिद्धेन प्रपञ्चेन सद्वितीयत्वमात्मन इति । जागरितं स्वप्नतुल्यमिति प्रतिज्ञामात्रेण हि न सर्वजनानुभवसिद्धं तयोर्वैषम्यमपह्नोतुं शक्यते । जाग्रति विद्यमानौ देशकालनिमित्तसम्पत्तिरबाधश्चेत्येतौ जाग्रदवस्थायाः स्वप्नतो वैलक्षण्यं स्फुटं गमयतः । अपि च निरिन्द्रियस्थानेऽवस्थितान्तःकरणे दोषसंस्कारनिमित्तजप्रत्ययप्रवाह एव स्वप्नस्तदन्यज्जागरणमिति तयोर्लक्षणभेदोऽपि सुप्रतिपदः । तथा हि श्रुतिः — न तत्र रथाः इत्यादिः स्वप्नस्य मिथ्यात्वप्रतिपादिका । स्मृतिश्च— इन्द्रियाणामुपरमे मनोऽनुपरतं यदि । सेवते विषयानेव तद्विद्यात् स्वप्नदर्शनम् ॥ इति । न च क्वचिदप्येवं शास्त्रेषु जागरितस्यापि मिथ्यात्व प्रतिपादितमुपलभ्यते, नाप्यनुभूयते, येन भवेदपि तस्य स्वप्नतुल्यत्वम् । अथवा पुनरस्तु जाग्रत्स्वप्नयोर्भेदकलक्षणे न स्त एवेति । तथाप्यनुभवारूढत्वादेव सुखदुःखभेदवत्तयोर्भेदः केन वार्यते ? तस्माद्वैलक्षण्यात्स्वप्नजागरितयोर्न स्वप्नसाम्याज्जागरितेऽपि प्रपञ्चाभासः शक्यानुमानः । मा भूत्तुहिनसाधर्म्याद्बह्नोऽपि तद्धर्मा इति । तस्मात्स्वप्ने प्रपञ्चाभासः प्रबोधे तु तथ्य एव प्रपञ्चः प्रतीयत इत्यभ्युपगन्तव्यम् । ततश्च सिद्धं सप्रपञ्चत्वमात्मनः स्वप्ने; निर्विवादमेव च जागरिते ॥

५. अवस्थान्तरपरीक्षणमेव नालं तत्त्वज्ञानाय : तदेवं सर्वथापि जंगदात्मसम्बन्धस्य न कदाचिद्विगमो दृष्टोऽनुमीयते वेति

मुधैवोच्यते परीक्षणमात्रेणावस्थात्रिकस्य निष्प्रपञ्चशुद्धात्मा प्रसि-
ध्यतीति । अपि चास्मिन् पक्षे सुषुप्तिमात्रेण संसारपरिमुक्तो भवे-
त्सर्वोऽप्यागोपालपण्डितमिति किमाधिकारिका स्याद्वेदान्तश्रवणमननादि
तृष्णा^१ न हि स्वत एव निवर्तिष्णोः संसारस्य निवारणेहा भवत्यमूढ-
स्येति । न चैवं मोक्षप्रत्याशां सम्भावयामः, सुषुप्तौ मुक्तस्यापि
जागरिते पुनस्तेनैव नवीनेन वा प्रपञ्चबन्धेन सितत्त्वदर्शनात् ।
तस्माद्युक्तग्रनपेतत्वाच्छास्त्रवैयर्थ्यापादकत्वाच्च मन्यामहे न सप्तञ्जस-
मिदं दर्शनमिति ॥

एकीयसमाधानम्

६. आत्मनः कारणाविद्यासम्बन्धोऽस्ति सुषुप्तौ . अत्रास्म-
दीयाः केचित्समाधानमाहुः— सत्यमाह भवान् यज्जगदिदं निश्शेष
सुषुप्तौ न प्रविलीयत इति । यतः सततमसावात्मा संसारदशया-
मनाद्यविद्याप्रतिबद्धदृष्टिर्नैव कर्तृत्वभोक्तृत्वे स्वस्य जातुचिज्जहाति ।
यद्यपि सर्वपरिच्छेदशून्य इव दृश्यते सुषुप्तौ तथापि तदानीमपि
विद्यत एवास्य मिथ्याभूताज्ञानसम्बन्धः । तच्चाज्ञानं ज्ञानबाध्यमिति
कृत्वा यद्यपि मिथ्येत्युच्यते, तथापि यावन्मुक्तग्रनुवर्तिष्णुत्वात्
न सुषुप्तिमात्रेण कस्यचित् कैवल्यप्राप्तिः प्रसञ्जयितुं शक्यते ।
तस्याज्ञानस्य मायाविद्याप्रकृतिबीजाद्यनेकव्यपदेशभाज कारणावस्था
कार्यावस्थेति च द्वे रूपे स्तः । सुषुप्तौ च कारणावस्थामाप्नो-
त्यविद्या । यत्सत्यं सा न तत्र गृह्यत इति । तथापि व्यञ्जकाभा-
वादेवायमग्रहो न त्वविद्यमानत्वहेतोरिति सुप्तोद्विष्टानां परामर्शादवग-
म्यते । एवं हि तत्र परामर्शः— स्वापे न किञ्चिदवेदिष्मेति । न चायं
परामर्शः केवल ज्ञानाभावविषयकः, प्रतियोगिज्ञानस्याप्यभावात् सुषुप्तौ ।
किं च 'मामप्यहं न ज्ञातवान्' इत्यात्मविषयकस्याज्ञानस्य परा-

मर्शोऽस्ति । तत्र कादाचित्कग्रहणाभावे सत्यपि नित्यस्वयज्योतिषोऽ-
नवगमहेतोरसत्त्वात्, विपरीतग्रहणरूपमिथ्याज्ञानस्य सुषुप्तावभावात्,
केवलमिथ्याज्ञानसंस्काराणां तत्त्वज्ञानप्रतिबन्धकसामर्थ्याभावाच्च ज्ञान
विरोधिभूतं भावरूपं सूक्ष्मावस्थापन्न किञ्चिदावरण विद्यत इत्यवश्य-
मभ्युपेतव्यं भवति ॥

७. जागरितेऽपि प्रत्यक्षमनुभूयते स्थूलावस्थापन्नं भावा-
ज्ञानम् : एव जाग्रदवस्थायामपि 'मामुप्यहं न जानामी'ति प्रत्यय-
बलात् प्रत्यक्षमुपलभ्यते किञ्चिदावरणम् । तत्र तु स्पष्टमेव यत्
प्रत्यक्षप्रतिभासो ज्ञानाभावविषयको न भवतीति । प्रत्यक्षप्रमाणगम्यो
ह्यभावः, तस्य षष्ठप्रमाणवेद्यत्वात् । यस्तु षष्ठं प्रमाणं नानुमन्यते
तस्याप्यभावस्य न प्रत्यक्षत्वं घटते । तथा हि— अभावस्य धर्म्यात्मा-
प्रतियोगि च ज्ञान विज्ञायेते न वा? यदि विज्ञायेते, तदा
तस्मिन्नेवात्मनि ज्ञानाभावग्रहणं न सम्भवति, अथ न विज्ञायेते, धर्मि-
प्रतियोगिज्ञानसापेक्षस्य का कथा ज्ञानाभावग्रहणस्य? तदेवमुभयथापि
नोपपद्यते प्रत्यक्षत्वमभावस्य । तस्माज्जागरितेऽप्यप्रत्यक्षतोऽनुभूयते
तद्भावरूपमज्ञानमिति सिद्धम् ॥

८. ज्ञानविरोधित्वमेवाज्ञानशब्दप्रवृत्तिनिमित्तम् : वर्णि-
तदिशा जाग्रत्यनुभूयमानमावरण स्थूलरूपं, तस्य तत्कार्यभूतप्रपञ्च-
स्यापि प्रत्यक्षमवगमात् । तथा स्वप्ने वासनासहितमनःकल्पित-
प्रपञ्चाभासस्य विद्यमानत्वादविद्या स्थूलैव । अस्यास्तु निद्रा-
रूपागन्तुकदोषसहकृतत्वं विशेषः । सुषुप्तौ च सा सूक्ष्मा भवतीति
दिष्टमधस्तात् । यदित्थं कार्याविद्या सूक्ष्मतामापन्ना सती कारणाविद्या-
मूलाविद्यादिव्यपदेशभागिनी भवति सुषुप्ते, तदेतत् कर्मविक्षेपसं-
स्कारसचिवलयलक्षणाविद्यावशेषत्वमिति कथ्यते कैश्चित् । उपपादित-

प्रकारेण कार्यकारणान्यतररूपत्वेन विज्ञायमानं आवरणमविद्यादि शब्दवाच्यं ज्ञानविरोधित्वादज्ञानमिति भाष्यते ॥

९. अविद्यापरिहारप्रकारः : इदं चाज्ञान वेदान्तवाक्य-श्रवणादिजनितब्रह्मात्मैक्यज्ञानादेवापसरति । तदपसृत्यनन्तरं च यज्ज्ञानी प्रपञ्चं समुपलभते तदविद्यालेशाख्याविद्यासंस्कारनिबन्धनम् । स च संस्कारः प्रारब्धकर्मफलभोगान्त आत्माकारचरमवृत्तिविनाश्यः । देहपातादूर्ध्वं तु विदेहकैवल्याख्य निर्विशेषचैतन्यैक्य निरुपचरितमवश्यमात्मज्ञानी प्राप्स्यति । अस्मिंश्च पक्षे जागरिताद्यवस्थात्रयपरीक्षणसंप्रयोजनम् । अनेन हि चिन्तनेन सर्वस्याप्यनात्मनः सकाशात् परमात्मतत्त्व विविच्य ज्ञापयितुं शक्यम् । विशिष्य च सुषुप्तिचिन्तनेन दृश्यसंसर्गनाशात्वरूपप्राप्तिरिति दृष्टान्तः प्रसिध्यति । यद्यपि न सुषुप्त्यवस्थाने पुनरावृत्तिरहितः परमात्मभावः प्रकल्पते, तथापि विपरीतज्ञाननिवृत्तेरुपयोगः प्रख्याप्यते तदवस्थानिरूपणेनेत्येवमर्थवती भवति चिन्ता । न च श्रवणमननादिवैयर्थ्यमस्ति, अन्तरा तद्व्यापारं सम्यग्ज्ञानस्यानुदयात्, सम्यग्ज्ञानेनैव च निरवशेषपरिमोषणादज्ञानस्येति सर्वमनवद्यमिति ॥

वादे प्रमाणवाक्योपन्यासक्रमः

१०. विचारावश्यकता : अथ पूर्वोक्तयोः शङ्कासमाधानयोः स्मरसारता विचारयिष्यते । प्रथमं तावत् कथायां प्रमाणवाक्योदाहरणस्थलादिकमधिकृत्य किञ्चिदुच्यते । यतो ह्यधुनातनाः केचिदनवलम्ब्यैव नियमस्थितिं काचित् स्वेष्टानुरोधेन युक्तिं वचनं वा कथायां प्रवेशयन्तो दरीदृश्यन्ते । यदा हि चाग्न्यवहारं प्रवर्तयतोर्वादिप्रतिवादिनोरेकः स्वामिप्रायमेवाश्रित्य किञ्चिदातिष्ठते, प्रतिवादी

पुनरभिप्रायान्तरमालम्ब्य पूर्वस्य वचसि यत्किञ्चिद्दूषणमभिदधाति, तदा तयोरन्यतरस्यापि पक्ष सम्यक्त्वेन न व्यवतिष्ठते, नापि यत्किञ्चित्तत्त्वतो निर्धारित भवति । तस्माद्वादे प्रमाणवाक्यविनिवेशः कथ करणीय इत्यवश्य निश्चयेतत् ॥

ननु किं पत्र निश्चेतव्यमस्ति ? वेदान्तविचारत्वात्प्रकृतस्य विषयस्य, यद्देवान्तवाक्यैस्तात्पर्येणोपवर्ण्यते तदेव तत्त्वं भवतीत्यवधार्यताम् । श्रुते हि नित्यत्वेन पौरुषेयत्वाभावात् प्रमादविप्रलिप्सादिपुरुषदोषराहित्येन प्रमाणान्तरानधिगते विषये प्रामाण्यमवश्यं तस्या अङ्गीकार्यम् । तथा च वादिनोर्मध्ये यः श्रुतिसम्मतं पक्षमाश्रयते तस्यैव पक्षस्य साधुता तदितरस्य तु न तथात्वमिति व्यवस्था सुस्था भविष्यति । भवेदेव यदि नित्यत्वे पौरुषेयत्वे वा वादिविप्रतिपत्तिर्न त्यात् । न चैषा नास्ति पूर्वेषामिव अधुनातनानामपि वादिना बहुलं विप्रतिपत्तिदर्शनात् । एवं हि वादिनोऽधुनातना वदन्ति-नित्यत्वे श्रुतिः प्रमाणीक्रियते श्रुतिप्रामाण्याय च नित्यत्वसिद्धिरपेक्षितेति परस्परापेक्षणं स्फुटं वेदनित्यत्ववादे । पौरुषेयत्वमपि किं पुरुषसम्बन्धमात्रात्प्रमाणत्वविधातकमुताहो प्रमाणान्तरोपलब्धप्रकाशकत्वादिति विवेक्तव्यम् । न तावत् पुरुषसंबन्धमात्रमपराध्यति । श्रुतेरपि वामदेवादिसंबन्धस्येष्टत्वात् । अथ प्रमाणान्तरोपनीतप्रकाशकत्वादेवाप्रामाण्यं, तर्हि परमेश्वरप्रेरिता एव महात्मानो बैबिल् ग्रन्थप्रणेतार इत्युपयन्तो क्रैस्तीयाः प्रमाणान्तरानधिगतविषयांश्च स्वर्गादीन् बैबल्मूलप्रमाणकत्वेन व्याहरन्तो भवन्ति प्रबलप्रतिवादिनो वेदवादिन इत्यरिदुर्गरक्षणेऽयं यत्नः स्यादिति । अस्तु वा कथञ्चिन्नित्यत्वे वेदस्यापौरुषेयत्वे च वादिनाम विप्रतिपत्तिः । तथापि परमार्थवस्तुतत्त्वविषये विवदमानयोः कथंकारं निर्णयस्तावतेति वक्तव्यम् । ननूक्तं श्रुतिसंमतपक्षस्यैव साधुत्वमिति ।

न तद्युक्त, निर्धारणाभावात् । अयमेव श्रुतिसंमतः पक्ष इति निर्धारिते हि त्वदुक्तरीत्या निर्णयः प्रकल्पते । यदा तु विचिकित्सयते कतर अनयोः श्रुत्यभिमत इति, तदा को व्यवस्थापकः प्रसिध्येदुभयसंमतः^१ अत एव ह्यौपनिषदपक्षावलम्बनमङ्गीकुर्वाणैरेव शङ्करभास्करश्रीकण्ठरामानुजविज्ञानभिक्षुमध्ववल्लभबलदेवप्रभृतिभिरादृतानि प्रस्थानान्यवष्टभ्य तत्तदनुयायिभिरद्यापि तत्त्वविषये व्युद्यते । तत्रैषा कतम औपनिषदः पक्ष इत्यत्र कः संभाव्येत प्राड्डिवाकः^२ अपि चैषा तीर्थकराणामयमेवाभिप्राय इति निस्संशय निश्चेता कोऽभ्युपगम्यताम्^३ यावता तत्तद्विनेयेष्वेव भूयसी विप्रतिपत्तिर्विद्यत इति नाविदितमिवेद सिद्धान्तलेशसद्ब्रह्मादिग्रन्थपरिशीलिनाम् । न च वाच्यं—श्रुतितात्पर्यतावत् पुरुषमतिवैरूप्यान्नान्यथा भवितुमर्हति, उपक्रमोपसहारादिलिङ्गैस्संप्रधार्यत्वात्तस्य । तीर्थकरानुयायिनो यद्यपि विप्रतिपद्यन्ते प्रक्रियावान्तरभेदेषु, तथापि विद्यत एवैकवाक्यता तेषां सिद्धान्ततत्त्व इति । यतः सर्वोऽपि भाष्यकारः षड्विधलिङ्गैरेव स्वसिद्धान्तं स्मृतिपुराणेतिहासोपबृंहितश्रुत्यभिमतं मन्यते । विनेयाः खल्वपि स्वसिद्धान्ते यद्यप्येककण्ठा इव, तथापि स्वेतरप्रक्रियया सिद्धान्तो नैव प्रसिध्यतीति परस्परदोषोद्भावनव्यग्रा भवन्तीति कतमया प्रक्रियया तत्त्वं सिद्धान्तितमभ्युपगच्छेम^४ स्यादेतत् — प्राचीनाः खलु केवलमात्मैक्यसिद्धौ सन्नद्धाः । तदुपायत्वेन व्यवहारसिद्धविषयावलम्बनेन विरचितेषु विविधप्रक्रियाविशेषेषु तेषामनादर एव । अतः परस्परविप्रतिषेधो नास्ति प्रक्रियाभेदानाम् । यदाहुश्चिरन्तनाः— यया यया भवेत्पुंसां व्युत्पत्तिः प्रत्यगात्मनि । सा सैव प्रक्रियेह स्यात् साध्वी सा चानवस्थिता ॥ इति । अनवस्थिता नानाविधेत्यर्थः । तस्मात् स्वप्नायमानेनेदमुच्यते विप्रतिपत्तिरस्यद्वैतमतानुयायिनामिति, व्यवहारे निर्भराभाव-

माचार्याणां विभिन्नप्रस्थानदर्शिनामजानतेति । तथापि खलु सर्वै-
रप्येवंवदद्भिर्व्यावहारिकविषयेष्वनाश्वासे कारणं प्रदर्शनीयं भवति ।
अन्यथा जिज्ञासूनां परमार्थव्यवहारविभागे बीजमजानतां कया प्रणा-
लिकया तासां सर्वासामेकवाक्यता स्यात् प्रक्रियाणामिति संन्देहे, विरो-
धस्य स्फुटत्वात्, आचार्यैश्च स्वप्रकारेतरैः दोषोद्भावनाच्च, सर्वत्र
विपरीतं कस्मान्न तथेति चिन्तायां दुरन्तत्वात् कस्मिन्नपि सिद्धान्तविधा-
भेदे न-स्यात् प्रत्यय इति सुस्पष्टम् । एक एव हि स्यात्सम्यग्दर्शनमार्गः-
परस्परविरुद्धप्रस्थानानामेषाम् । यथोक्तम्— पूर्वं समुद्रे यः पन्था न
स गच्छति पश्चिमम् । एकः पन्था हि मोक्षस्य तन्मे विस्तरतः
शृणु ॥ (मो०) इति । अथवा पक्षप्रतिपक्षग्रहणेन विवदमानैस्तैः सर्वेषां
सिद्धान्तानामसिद्धिरेव प्रख्याप्यत इति चेद्यः कश्चित्तदस्य सङ्गरेत-
तदा कस्तस्य निवारकः स्यात् ? न च न विद्यत एव तादृशोदासीन-
पक्षग्राही, यतः कैस्त-महम्मद-झोरोआस्तर-जिन-बुद्धप्रभृतीनासत्त्वेन
परिग्रहीतारस्तत्तदुक्तिष्वभिनिविशमाना इदमेव तत्त्वमिति परानपि ग्राह-
यन्तः स्वोचितविधियुक्तयुपन्यासिनः परश्शतमुपलभ्यन्त अस्मिन्नेव
भारते वर्षे । अस्ति च- स्वतन्त्रयुक्तिचालकाः स्पेन्सर-हकस्ली-खू-बार्क-
बार्गसनादिपाश्चात्यविपश्चिद्दर्शितदिशमनुस्न्धाना अवश्यमुदासीना वैदि-
कानामवान्तरविवादविषयेषु नानुमन्यन्ते कमपि विषय स्वतन्त्रविचार-
पीड्यमिति । अथ मन्येत— नैव ते श्रुतिबाह्या आदर्तव्या भवन्त्या-
स्तिकैः । बन्धमोक्षादयोद्यथा वेदान्तसिद्धा एव न तु तद्बहिर्भूताः ।
अत एव स्वतन्त्रयुक्तिप्रधाना अपि मोक्षकथातो बहिष्कार्याः, शुष्क-
तर्कस्यानागमिकस्य प्रतिष्ठाविरहदोषदूषितस्य शिष्टैर्विगर्हितत्वादिति ।
तच्चिन्त्यम् । यदा ह्यास्तिकानामेव जिज्ञासूनां विचिकित्सा भवति -
कथं विद्मो वयमयमेव शास्त्रार्थ इति तीर्थदृशां विप्रतिपत्तिं पश्यन्त

इति, तदा शास्त्रार्थविचारप्रचारे बद्धादरैवश्य दर्शयितव्य^१ भवति शास्त्रबाह्यपक्षस्य दुष्टत्वम् । तथा बाह्येरपि तार्किकैश्चालितमन्तःकरणमास्तिकानामेव यदा दोदूयते - कथं परैः शास्त्रेषुद्धान्यमाना दोषा उद्धरणीया इति, तदवश्य परीक्षणीयं भवति शिष्टैर्वेदबाह्यमपि दर्शनं तदसारताप्रकटनाय शिष्यानुग्रहहेतोः । एवमास्तिकानामेव विनेयाना कृते प्रतिवक्तव्या भवन्ति श्रुतिबाह्या अपि तार्किकादयः । अन्यथा हि कथं पूर्वोक्तभाष्यकारा अपि बौद्धस्याद्वाद्यादिमतेन श्रौतदर्शने विरोधमाशङ्क्य तत्परिहराय प्रवर्तेरन्निति । तस्माच्छास्त्रार्थस्यानिर्धारणे कथाया कथं कार्यो वाक्योपन्यास इति मीमांस्यमेवैतत् ।

११. वाक्ययुक्त्यनुभवानां कथाप्रवेशनक्रमः : तत्र यदा शास्त्रप्रामाण्यविषय एव विप्रतिपत्तिरस्ति तदा स्पष्टमेव यदास्तिकेनापि वादिना विप्रतिपन्नं प्रति युक्तय एवोपन्यसितव्या वाक्यनिरपेक्षमिति । यथा सूत्रभाष्ये—आत्मन आकाशः सम्भूत इत्यादि श्रुतिभ्य आकाशस्य वस्तुत्वप्रसिद्धिः इत्युक्तवा— विप्रतिपन्नान् प्रति तु शब्दगुणानुमेयत्वं वक्तव्यम् इत्युक्ति । यत्र तु गृहीत्वा शास्त्रप्रामाण्यं तत्तात्पर्यमात्रे विवादः, तत्र प्रदर्श्य लिङ्गादीन्युपक्रमोपसंहारादीनि च वाक्यवित्समयमनुरुध्य तात्पर्यं निर्णेतव्यं भवति । अयमेव प्रकारः

१. स्थापयन्वभिमं मार्गं प्रयत्नेनापि हे द्विजा ।
स्थापिते वैदिके मार्गे सकलं सुस्थितं भवेत् ॥
- यो हि स्थापयितुं शक्तो न कुर्यान्मोहितो नरः ।
तस्य हन्ता स पापी स्यादिति वेदान्तनिश्चयः ॥
- य स्थापयितुमुद्युक्त श्रद्धयैवाक्षमोऽपि सन् ।
सर्वपापविनिर्मुक्तः साक्षाज्ज्ञानमवाप्नुयात् ॥

पूर्वमीमांसायां^१ स्वीकृतो वृद्धैः । यत्र पुन शास्त्रतात्पर्यमेव न परं किं-
 त्वनुभवोऽप्यनुसर्तव्यो भवति यथात्मतत्त्वजिज्ञासायां, तत्र शास्त्रोप-
 न्यासतः पूर्वमनुभवाश्रयणमेवाभ्यर्हितं, अनुभवावसानत्वाज्जिज्ञासायाः ।
 यथा हि शास्त्रैकसमधिगम्यास्तित्वे स्वर्गादौ^२ तदापरोक्ष्यायैतज्जन्म-
 प्रयुक्तशरीरे जायमानोऽनुभवः साक्षान्नोपयुज्यते, तथा जीवत
 स्वात्मज्ञानेऽपि स्वानुभवो नोपयुज्यत इत्यशक्यं वक्तुम्, अतिप्रस-
 ङ्गात् । तस्मादनुभवार्थत्वाद्देदान्तविचारस्य न किञ्चिदपि वचनमात्र-
 बलादनुभवविरुद्ध स्वीकार्यम् । अत एव हि भाष्यकारैः प्रस्थानत्र-
 येऽपि — ‘वचनं ज्ञापकं न कारकम्’ इति न्यायमवष्टभ्य वचनमनु-
 भवविरुद्धमप्यर्थं प्रत्याययितुं नालमिति प्रतिपादितम् । वादे च तस्मा-
 दनुभवाविरुद्धा एव युक्तयोऽप्युपन्यसनीयाः । यदा तु तर्कोपोद्बल-
 नाय वाक्यमप्युपन्यस्यते वाक्योपसर्जनत्वेन वा तर्कं, तदा वाक्य
 प्रतिवादिना प्रबलतरवाक्येनैव प्रत्युत्तरीय यथा केवलयुक्त्यनुभवैः
 युक्त्यनुभवाभ्यामेव शङ्किताशबाधकाभ्या प्रत्युत्तरयितव्यौ । यथा
 पूज्यपादैः शारीरकभाष्ये पूर्वस्मिन् ग्रन्थे वाक्याश्रयणेन साङ्ख्यादि-
 दर्शनं निराकृत्य द्वितीयपादावतारघट्टकेऽभिहितम्— साङ्ख्यादयः
 स्वपक्षस्थापनाय वेदान्तवाक्यान्यप्युदाहृत्य स्वपक्षानुगुण्येनैव यो-
 जयन्तो व्याचक्षते । तेषां यच्चाख्यानं तच्चाख्यानाभासं न सम्य-
 ग्व्याख्यानमित्येतावत् पूर्वं कृतम् । इह तु वाक्यनिरपेक्षः स्वतन्त्र

१ न धर्मजिज्ञासायामिव श्रुत्यादय एव प्रमाण ब्रह्मजिज्ञासायां, किं तु
 श्रुत्यादयोऽनुभवादयश्च यथात्मभवमिह प्रमाणम् ॥ —सू० भा०

२ कर्मफले हि स्वर्गादौ अनुभवानारूढे स्यादाकाङ्क्षा भवेद्वा न वेति ।
 —सू० भा०

न दृष्टपूर्वं प्रत्यक्षं परलोकं विदुर्बुधाः ।

आगमास्त्वनतिक्रम्य श्रद्धातव्यं बुभूषता ॥

—शां० रा०

स्तद्युक्तिप्रतिषेधः क्रियत इति विशेषः इति । इदमत्र बोद्धव्यं भवति - यद्युक्त्यनुदये प्रमाणवाक्यानुधावनं, वाक्याप्रतिमाने युक्ति-प्रदर्शनं चेत्येतत् प्रयत्नतः परिहरणीयमिति । यदा हि प्रमाणवाक्योपन्यसन, तदानतिशङ्कनीयत्व प्रमाणस्याभ्युपगम्य तत्क्रियते । तच्च प्रवलतरवाक्येनैव शक्यनिरसनम् । युक्तिमात्रोपन्यासकाले तु वाक्योपदर्शनं न समञ्जसम् । न हि वाक्यशतमपि वाक्यमित्येतावता युक्तिविरुद्धमविद्यमानं वस्तु विद्यमानं कर्तुमुत्सहत इति ॥ . .

१२. वाक्याद्युक्त्यनुभवयोर्विशेषः : यद्यपि चिरन्तनाभियुक्ताभ्युपगतप्रमाणान्यङ्गीकृत्य कथां प्रवर्तयतो न कोऽपि प्रतिबन्धकः । तथा च शब्दस्याप्यभियुक्तगृहीतप्रामाण्याद्वाग्व्यवहारे निर्दुष्ट एव प्रवेश इति निष्प्रयोजनं द्वाोक्तव्यवस्थाप्रकारः । तथाप्यभियुक्ता एव विप्रवदन्ते शब्दप्रमाणविषय इत्येतन्न विस्मर्तव्यम् । शब्दप्रामाण्यविषये हि न केवलं नव्याः किं तु प्राचीना अप्याचार्या विप्रतिपद्यन्ते स्म बहुलम् । आस्तिकदर्शनकारैर्यत्सत्यमेव तत्प्रामाण्यमङ्गीकृतमिति । तथापि शब्दस्य नित्यत्वानित्यत्वे पौरुषेयात्वापौरुषेयत्वे प्रत्यक्षानुमानयोः शब्देन विरोधे सति शब्दप्राबल्यदौर्बल्ये चेत्येवमादिविशेषस्थलेषु परस्परविरुद्धा प्रतिपत्तिरस्त्येवास्तिकानामपीत्यादावेव शब्दोपन्यासे तादृशविशेषविषये वादिनोर्धिसंवादे सति वादस्यैवानारम्भो दुष्परिहरणीयः स्यात् । तस्माद्युक्त्यनुभवौ परिशिष्येते न केनापि परीक्षकेण निरस्तौ शक्यनिरासौ वा । सर्वत्रापि हि भूतवस्तुविषयकविचारे युक्त्य एव साधनीक्रियन्ते सर्वैरपि यदि तेऽभ्युपगच्छन्ति सर्वाण्यपि प्रमाणानि यदि वा नाभ्युपगच्छन्ति । यत्तु तर्कस्याप्रतिष्ठानात्प्रतिषिद्धं सोऽपीति । न तन्मनोहरम्, सार्वदिकानुभवं विनापि

स्वाम्यूहमात्रेण यस्तर्कं तेनातादृशस्य विरोधः शङ्क्यो न भवतीत्येव चिरन्तनैरुदीरितत्वात् । न हि सर्वस्य तर्कस्याप्रतिष्ठितत्वं साधयितुं शक्यम्, तत्साधनेऽपि तर्कस्यापेक्षितत्वात् । एतेन- 'नैषा तर्केण मतिरापनेया', 'न तर्कशास्त्रदग्धाय', 'तर्कविद्यामनुरक्तो निरर्थिकाम्', 'हैतुकान् बकवृत्तींश्च वाङ्मात्रेणापि नार्चयेत्' - इत्यादि वचनान्युदाहृत्य तर्कमनाद्रियमाणाः परिहृता भवन्ति । सर्वत्रापि केवलं तर्क इत्येव प्रयुज्यमानस्य शुष्कतर्कस्यैव निराकरणात् । तर्कसामान्यनिराकरणपक्षस्यैव कक्षीकारे हि वेदान्तमीमांसाशास्त्रस्यैव तर्कात्मकस्य न स्यादराम्भणीयत्वम् । तस्मान्न तर्कः सर्वथा प्रतिषिद्धः । अनुभवश्च विशिष्य सर्वेणाप्यवश्यमङ्गीकार्यः, अन्यथा वस्तुतत्त्वनिर्णयानवकाशात्^१ । अनुभवानुसारिविषयत्वमेव हि तत्त्वशब्दाभिधेयम् । अत एव प्रमाणान्यप्यनुभवसवादीन्येव यथार्थज्ञानकरणत्वेनोपादीयन्ते प्रतिपत्तुभिः परीक्षकैश्च । न चेदं शङ्कनीयम्—अनुभवोऽप्येकरूपो न भवत्येकान्ततः । इतरथा भ्रान्तिसम्यग्ज्ञानयोरितरेतरत्वमपि स्यादिति । उभयवादिसम्मत एवानुभवोऽनुभवान्तरबाधायोग्यः पर्यवसानस्थानमिति स्वीकारात् । यथा चैतादृशानुभवस्वरूपसिद्धिस्तथात्रे स्फुटीभविष्यति । तस्मादनुभवोऽपि सर्वपरीक्षकसम्मतोऽस्तीति सिद्धम् । तदेवं शब्दप्रमाणे वादिविप्रतिपत्तेर्दर्शनात्, युक्त्यनुभवयोश्च सर्वैरप्यवश्याश्रयणीयत्वात् सिद्धमिदं यद्वादे युक्त्य एवानुभवोपष्टम्भिताः प्रथमतः प्रयोक्तव्या इति ॥

१. न च विप्रतिपद्यन्ते वादिनोऽनुभवात्मनि ।

तत्र चेत्स्याद्विसंवाद केनान्येन चिकित्स्यते ॥

—वा०

अनुभवमात्रशरणत्वात्सर्वतार्किकाणाम् ॥

—नै०

१३. वादे वाक्योपन्यासस्थलम् : निर्णीते तु वादविषये प्रमाणवाक्योपन्यास उभयवादिसम्मतः समञ्जसः स्यात् । यद्यपि विज्ञाते तत्त्वे शास्त्रोपदेशो व्यर्थ एव कृत्याभावात् । अविज्ञाते च तस्मिन् पूर्वोक्तमुद्रया निष्फलस्तदुपन्यास इत्युभयथापि शास्त्रवाक्योपन्यासो निरवकाश इव । तथापि वादान्ते तदुपन्यासेन प्रतिवादिनाहं जित इत्याकारकोद्वेगस्य वादिनि परिहारः प्रयोजनं भविष्यति । 'यस्मान्नायं पक्षः प्रतिवादिकपोलकल्पितः, कस्तर्हि श्रुत्यनुगृहीतोऽभियुक्तैः पूर्वतरैश्च परिगृहीत एव । अतो नास्त्युद्वेगकारणम्' इति मनसमाधानं समुपजायते^१ । अपि च वादमध्येऽपि न सर्वथा शास्त्रबहिष्कारः । शास्त्रसम्मतत्वेनाभिमतमार्गेणैव हि तर्क्यत उभाभ्यामपि । यदा तु शास्त्रवाक्यमभिज्ञवाक्यं^२ वा गृह्यते विचारमध्ये, तदा प्रतिवादी तद्वाक्यविषयस्य प्रमाणोपनीतत्वं मूलप्रामाण्यादेवाङ्गीकरोतु मा नाम वा^३, न तन्मात्रेण तेन किञ्चिदपराद्धमिति युज्यते मन्तुमित्येतावदिहोच्यते । यद्यदुपन्यस्यते वादिना भवतु तदासवाक्यस्थमन्यदेव वा, तस्य सर्वस्याप्यर्थस्य सोपपत्तिकत्वमाक्षेप्तु स्वतन्त्रेण भवितव्यं प्रतिवादिना । अन्यथा हि प्रमाणकारणवियुक्तमपि यत्किञ्चिदुपन्यस्य सर्वः सर्वमपि समर्थयितुं शक्नुयादेवेति वादव्यवस्थापरिप्लव एव प्रसज्येतेति । तस्माद्वादिनोर्मध्ये यस्तर्कमनुभवानुसारिणमप्यनादृत्य, ईश्वर-

१. आगमोपपत्तिभ्या हि निश्चितोऽर्थः, श्रद्धेयो भवत्यव्यभिचारादिति ॥

—बृ० भा०

२. सोऽयं न्याय्योऽपि वेदान्तार्थं शास्त्राचार्यप्रसादलभ्योऽयनपेक्षित-
शास्त्राचार्यप्रसादोऽनन्यापेक्षसिद्धस्वभावत्वात् ॥

—नै०

३ न च वेदोक्तितो वेद श्रद्धेयार्थं इहोच्यते ।

किंत्वमानत्वहेतूनां वेदवाक्येष्वसम्भवात् ॥

—वा०

शासनश्रुत्याप्तवाक्ययोगमहिममन्त्ररहस्यादिकमुपन्यस्य तद्बलादेव स्व-
पक्षं सबलं मन्यते, तस्य दर्शनं कुदर्शनमिति ज्ञेयम् ॥

१४. शब्दप्रामाण्यम् : नन्वेव शास्त्रस्यानुवादकत्वादप्रामा-
ण्यापत्तिः । तथाप्तवाक्यानामपि । अनधिगताधिगन्तुं हि प्रमाणं
भवति । तत्र यदि तत्त्वार्थो निर्णीत एव तर्कतः प्राक्, कथमनन्तरं
व्यप्रियमाणमश्रुवीत वाक्य स्वातन्त्र्येण प्रामाण्यमिति ? अश्रुत एवेति
ब्रूमः, श्रुत्यनुगृहीतत्वात्तर्कस्य । यो हि तत्त्वनिर्णायकस्तर्कः सोऽपि
श्रुत्यनुगृहीत एवेति नानुवादकत्वं श्रुतेर्भवति तर्कापेक्षया । अत एव
हि तात्पर्यलिङ्गेषूपपत्तिमपि पेटुः पूर्वाचार्याः । भगवत्पादैश्चाभाषि-
श्रुत्यनुगृहीत एव ह्यत्र तर्कोऽनुभवाङ्गत्वेनाश्रीयत । इति । वार्तिक-
कारैश्चानुकीर्तितम्— अन्वयव्यतिरेकपुरस्सरं वाक्यमेवावाक्यार्थ-
रूपमात्मानं प्रतिपादयतीति । तस्मात्तर्कस्यापि श्रुत्युपजीवकत्वान्नास्त्य-
प्रामाण्यं श्रुतेः । अपि च मृषैवेदं वचनं युक्त्युररीकरणे शास्त्रस्याप्रा-
प्यमापतेदिति । यस्मात्तर्कपरिशुद्धमेव प्रमाणं नाम भवति । यदाहु-
स्तर्कविदो न्यायभाष्यकाराः— तत्त्वज्ञानविषयाभ्यनुज्ञालक्षणानुप्र-
होऽङ्गावितात् प्रसन्नादनन्तरं प्रमाणसामर्थ्यात्तत्त्वज्ञानमुत्पद्यत ।
इति । एवमविशेषेण सर्वप्रमाणानामपि शेषभूतत्वात्तर्कस्य^१ न तदपेक्षा-
मात्रेणाप्रामाण्यं शङ्कितुं युज्यते । न हि तर्कोपि^२ प्रमाणं येनानुवादकत्वं
प्रसज्येत तद्युक्तस्य शब्दस्य । सर्वत्र चाप्रमाणत्वे कारणमबोधनं संशयित
बोधनं विपरीतबोधनं वा न पुनर्युक्त्युपेतत्वमपि । तस्माद्युक्तिमत्त्वं नाम

१. सर्वप्रमाणशेषत्वं युक्तीनामुपवर्णितम् ।

शास्त्रान्तरैष्वपि तथा नात स्वातन्त्र्यखण्डनम् ॥ —वा०

२. न चागमस्य स्वातन्त्र्यं युक्त्युक्तेरपनुद्यते ।

अर्थान्तरत्वं युक्तीनां प्रमाणेभ्यो यतस्तत ॥ —वा०

शास्त्रस्य न दूषणम्, अपि तु भूषणमेवेति प्रत्येतव्यम्। तदेव श्रुतेः स्वविषये प्रामाण्यमप्रतिहतं तर्कापेक्षया । अनुमानप्रमाणविषये तु नास्त्येवावसरः शङ्कायाः तदविषयत्वादागमार्थस्य । तस्मान्न शब्दस्याप्रामाण्यं तर्कापेक्षया । यत्पुनरनुभवसापेक्षत्वं, न तेनाप्रामाण्यमीषदपि शक्यशङ्कम् । यतः सर्वेषामपि प्रमाणानामिदमेव प्रमाणत्व^१ नाम यद्यथार्थानुभवकरणत्वम् । न ह्यनुभवानारूढमर्थं तद्विरुद्धं वा बोध्यच्छास्त्रमाचार्यो वा प्रमाणं भवेदत्र विषये, अनुभवावसानत्वाच्छास्त्राचार्योपदेशानामिति । यदाहुः— आगमाद्दर्शनं पूर्वमागमाचार्यतो मतिः । त्रयाणामपि सङ्गानाच्छास्त्राचार्यात्मनां स्थिरम् ॥ (वा०) इति । स्मृतिश्चात्र भवति— न्यायतन्त्राण्यनेकानि तैस्तैरुक्तानि वादिभिः । हेत्वागमसदाचारैर्यदुक्तं तदुपास्यताम् ॥ (मो०) इति । उक्तलक्षणमात्मानमुक्तलक्षणमीश्वरम् । एकं पश्यन्ति ये विप्रास्तर्कतश्च प्रमाणतः ॥ तथा स्वानुभवेनैव गुरूक्त्या च प्रमाणतः । त एव ज्ञानसम्पान्नास्त्रिर्विशपथयाम्यहम् ॥ (सू० सं० य०) इति च । तस्मान्नेदं शङ्कनीयं शास्त्रस्याप्रामाण्यमापतेद्यदि तर्कोऽनुभवो वा तेनापेक्ष्येतेति ॥

१५. वाक्यविचारोपसंहारः : तस्माद्वादे तर्क एवादेयः प्रथमतः, वाक्योपन्यासश्च पश्चात् । तर्कं विना शपथमात्रेण न कश्चित् पक्षः साध्यते बाध्यते वेत्यतः प्रथितयशसामपि तीर्थदृशां, पवित्रतमानमपि ग्रन्थानां वा नामग्रहणमात्रेण प्रतिवादिवाक्यस्तम्भनप्रयतनं स्वपक्षस्य युक्त्यनुभवबाह्यताप्रकटनमेवेति सिद्धम् । इत्थं सामान्यतो दर्शितः समयबन्धप्रकारः कथायां वाक्यानयनविषये । अनयैव दिशा

१ प्रमाणव्यवस्थायाश्चानुभवमात्राश्रयत्वात् ॥

—नै०

आत्मविज्ञानस्य फलपर्यन्तत्वाच्च तद्विषयस्य शास्त्रस्य प्रामाण्यं शक्यं प्रत्याख्यातुम् ॥

—सू० भा०

विचारं प्रवर्तयामोऽग्नेतनग्रन्थसन्दर्भेण । न चय प्रमाणयत्तासङ्कोचे
शब्दप्रामाण्यानादरजनने वा बद्धादराः, किं तु वाक्यबलात्समीचीनानु,
भवसिद्धमपि नातिशङ्कनीयमित्येव विज्ञापयाम इति बोध्यं सुधीभिः ॥

वाक्यमित्येव यद्वाक्यं समुदाह्रियते बलात् ।
न तत् प्रमाणं स्वीकार्यं शक्रेणाप्यभ्युदीरितम् ॥

संशीत्यबोधविधुरं विपरीतबोध-
शङ्काकलङ्करहितं विमलं सदर्थम् ।
पूर्णानुभूतिकलितप्रबलोपपत्ति-
पूतं यतोऽभिदधते निगमाः प्रमाणम् ॥

इति श्रीमत्पूज्यपाद शङ्करभगवच्चरणस्मरणपरिचयाप्तवेदान्तप्रवेशेन

सुब्रह्मण्येन विरचिते

श्रीमति शङ्करहृदये मूलाविद्यानिरासे

विषयावतरणं नाम

प्रथम खण्ड

— ❦ —

द्वितीयः खण्डः

(एकीयमतसमालोचनम्)



एकदेशिपक्षे परमार्थसत्ताया असिद्धिः

१६. परमार्थसत्तानिरुक्तेरावश्यकता : वेदान्तप्रतिपाद्यनिष्प्रपञ्चात्मविषये जिज्ञासुजनसशयानुपन्यस्य तत्र सिद्धान्तैकदेशीयानां समाधानं प्रदर्शितम् । अनयोश्च शङ्कासमाधानयोः सारासारनिर्धारणार्थं तत्त्वावधारणार्थं च ग्रन्थारम्भ इत्युक्तं पूर्वस्मिन् खण्डे । तत्रैकीयपक्षे परीक्ष्यमाणे सर्वन्यायविरोधित्वाद्नेकधा तत्र दोषा लक्ष्यन्ते । तान् क्रमशो दर्शयिष्यामः । प्रथमं तावत् परमार्थसत्ताया असिद्धिर्व्यक्तीक्रियते । अत्रेदं वक्तव्यम्— कथं स्वप्नजागरयोर्वैलक्षण्यत्वं पूर्वपक्षिणोक्तं प्रतिक्षिप्तमिति । नैतत्प्रतिवक्तव्यम्, यतः स्वप्नस्य प्राप्तिभासिकत्वं जागृतेश्च व्यावहारिकत्वमिष्यतेऽस्माभिः । अतो वैलक्षण्येऽपि तयोर्न पारमार्थिकत्वमभ्युपेयत इत्यदोष इति चेत् । न, परमार्थस्यानिरुक्तेः । अयमेव परमार्थ इति निरुच्य हि जाग्रदाद्यवस्थाना तद्वैधर्म्यं शक्यं परिज्ञातुम् । न च तन्निर्वचनमस्ति भवताम् ॥

१७. संसारस्याविद्यकृत्वाभ्युपगमेन परिहारे परस्परश्रयः : अथ स्यात् - संसारस्यानाद्यविद्याकृतत्वात्तस्याश्च विद्यया प्रहाणसम्भवात् तत एव संसारमिथ्यात्वावगमे, आसंसारविमोक्षात्

प्रतीयमान जगद्धावहारिकमित्येव पर्यचम्यति । स्वप्नाश्रयस्तु प्रपञ्च-
प्रतिदिनं बाध्यत इत्येतावान्विशेषोऽभ्युपगम्यत एवाम्माभिस्ततो न
विरोध इति । न, संसारस्याविद्याकृतत्वसिद्धौ विद्याविनाश्यत्वसिद्धि-
स्तत्सिद्धावेव चाविद्याकृतत्वमिद्धिरिति सिद्ध्योः परस्परमुखनिरीक्षण-
प्रसक्तेः ॥

१८. विद्वदनुभवप्रामाण्यादपि नाविद्यकत्वं संसारस्य :
नैषा प्रसक्तिरस्ति, विद्वदनुभवप्रामाण्यादिति चेत् । तथा ह्यभियुक्ता
विद्वान्सो मिथ्याभूतमेव प्रपञ्च प्रतिजानते, ये जीवन्मुक्ता इति प्रख्या-
ताः । तस्मादयुक्तमिदं परस्पाश्रयत्वप्रसङ्गनमिति चेत् । न, वादि-
परिकल्पितानुभवमात्राद्स्तुसिद्ध्याभ्युपगमे सर्वसिद्धान्तानामप्यभीष्टसि-
द्धिप्रसङ्गात् । न हि जीवन्मुक्तानुभवं सर्वेऽपि वादिनोऽनुमन्यन्ते । न
चेदं परमार्थसत्तास्वरूपमभियुक्तवचनैकगम्यम् । अपि च जीवन्मुक्ता
कस्यामवस्थायामेतत् सङ्गिरन्ते ? न तावज्जाग्रदाद्यन्यतमायाम्, अभ्युप-
गमविरोधात् । जाग्रदादिसर्वसंसारदोषविनिर्मुक्ता हि जीवन्मुक्ता अभ्यु-
पगम्यन्ते युष्माभिः । अभ्युपगम्य तथा चेदिदानीं पुनरुच्यते जाग्र-
दाद्यन्यतमावस्थायां जीवन्मुक्ता संसारदोषमुपदिशन्तीति, तदा कथं न
व्याघातः ? तस्माज्जीवन्मुक्ता नार्हन्ति संसारदोषं स्वयं द्रष्टुं प्रागेवोपदेष्टुं
परान् जाग्रदाद्यन्यतमावस्थायाम् । किं चान्यत्-- जीवन्मुक्तानां जागरिते
तत्त्वमुपदेष्टुमीहमानानां सुषुप्तावन्यावस्थायां वा स्यात् प्रपञ्चमिथ्यात्वाव-
गमः ? न तावत् सुषुप्तौ, को हि स्याद्विशेषः ? सुषुप्त्योरज्ञात्मज्ञा-

१. समानं हि सर्वप्राणिना पर्यायेण जाग्रत्स्वप्नसुषुप्तिगमनम् -प्र० भा०

सर्वप्राणिनासाधारणा एव स्वापादयोऽनुकीर्त्यन्ते विद्याप्रकरणेऽपि प्रति-
पिपादयिषितवस्तुप्रतिपादनानुगुण्येन न तु विदुषो विशेषवन्तो विधिस्त्यन्ते ॥

—सू० भा०

भ्यामनुभूयमानयोर्येनाविद्वत्सुषुप्तावेव विद्यते कारणविद्या, विदुषां पुनः सुषुप्तौ बाध्यत इत्युक्तिर्युक्तयुपेता स्यात्^१ क्वचित्किञ्चिदपि चेद्विशेष उररीक्रियेत, तत एव सुषुप्तेः सुषुप्तित्वमुच्छिद्येत । निर्विशेषत्वमेव हि सुषुप्तेरवस्थान्तरव्यावृत्तो धर्म इति प्रतीयते । अथ नाङ्गीक्रियते भेदः सुषुप्त्योरनयोः, तदा ज्ञानिसुषुप्तावपि ध्रुवमायास्यत्यविद्येति गतं सुषुप्तौ जीवन्मुक्तानामज्ञानमपबाध्यत इति कथया । तस्मादेतद्दोषद्वयं परिजिहीर्षुणा वक्तव्यं भवति यदवस्थान्तर एव तदज्ञानं ध्वस्यत इति । न चास्ति काचित्तादृश्यवस्था प्रसिद्धा । उरीकृत्यापि तादृशीमवस्थां नेष्ट सिध्यति, यतो लौकिकैस्सावस्था नानुभूतचरा । तस्मान्न शक्नुवन्त्येतानविद्यावतः प्रतिबोधयितुं ज्ञानिनस्तदानीमिति ॥

१९. तुरीयावस्थानुभवादिपि न तथा : ननु जाग्रदादिभिन्नाया तुरीयायामनुभवन्तु प्रपञ्चमिथ्यात्वम्, जागरे च प्रतिबोधयन्त्वस्मान् । अस्मिन् पक्षे को दोषः^२ अयमेव दोषो यज्जागरमनुभवन्त एव तन्मिथ्यात्वमुदाहरन्ति । न हि स्वानुभवविरुद्धमप्युपदिशन्तः परीक्षका निर्दोष्टप्रमाणपदवीं निर्देष्टुं पारयन्ति ॥

२०. विदुषां अविद्यालेशसद्भावाज्जागरितादिप्रपञ्चप्रतिभासो युज्यत इति शङ्काया निरासः : ननु च जीवन्मुक्तानां निस्सशयमात्मतत्त्वावबोधे जातेऽपि मात्रयाऽविद्यासंस्कारोऽनुवर्तते । ततश्चोपपद्यते सांसारिकप्रत्ययतद्व्यवहारानामप्यनुवृत्तिः । तान्मिथ्येति मन्यमानो विद्वान् श्रद्धते, तस्मान्नोक्तदोषः । नैतद्युक्तमिव । आत्मनः ससारित्वं यदि विद्वस्यमानो व्यवहरंश्च संसारिवदेव ज्ञान्यपि सन्, तदा कस्मान्न श्रद्धते तत्सत्यत्वमपीति प्रष्टव्योऽसि । अविद्यासंस्कारानु-

वृत्तिरेव केवलं कारण व्यवहारे, विद्यया तु तन्मिथ्यात्वावगम इति चेत् । अनिवृत्तायामविद्यायां कथं विद्वानिति ?

२१. जीवन्मुक्तेर्गौणत्वस्वीकारेऽपि न दोषान्निस्तारः :
अथोच्येत — नाविद्यया निःशेषविलयः संसारमिथ्यात्वावगमेऽपेक्ष्यते, कस्तर्हि, प्रारब्धकर्मेपादानभूताविद्याव्यतिरिक्ताविद्याविलयः । स च जीवन्मुक्तस्य संवृत इति सांसारिकप्रत्ययव्यवहारोभयानुवृत्तिस्तन्मिथ्यात्वानुसन्धान च न विरुध्यते । अत एव साम्प्रदायिकाः — विदेहकालीन एव मुख्यो मोक्षः, स्थूलसूक्ष्मोभयरूपाया अप्यविद्यायास्तदानामीव निःशेषं ध्वस्तेरित्याहुः । जीवन्मुक्ते तु तनूकृता संस्कारापरामिधाना जाग्रदादिप्रतिभासप्रयोजिका काचिदविद्या वर्तते । तस्य चाविद्यालेशस्य तत्त्वानुसन्धानादेव प्रक्षयो भवतीति न शरीरपातोत्तरमपि कैवल्यानासिप्रसङ्ग इति । अत्राप्यनुपपत्तिस्तदवस्थैव । कथम्? विद्याविद्ययोरेकाधिकरणत्वयोगात्^१ । न हि विरुद्धस्वभावयोस्तमः-प्रकाशयोरिव युज्यत एकत्र समावेशः ॥

कथं न युज्यते ? दृश्यते ह्यल्पदीपप्रदेशे तमसोऽपीषदनुवृत्तिः, छायायामप्यातपोऽनुमानगम्यतारतम्येनोपलभ्यमानौष्ण्यलिङ्गात् । मैवम् । प्रकाशाभावस्य तमसः प्रकाशस्थले दर्शयितुमशक्यत्वात् । ननु चोपचयापचयाद्यवस्थाभेदविशिष्टं रूपवत्तया चोपलभ्यमानं तमः कथमभावतामालम्बेत ? न च रूपवद्द्रव्यस्य स्पर्शवत्त्वनियमात्तमो न रूपिद्रव्यं भवितुं युक्तमिति शङ्क्यम् । रूपरहितस्य वायोः स्पर्शो यथाभ्युपगम्यते, तथा स्पर्शहीनस्यापि तमसो रूपवत्त्वं किं न स्यात् ?

१ सम्यग्ज्ञानं यदाश्रित्य तन्मोहोऽपि तदाश्रय ।

अबाधितं तमोऽत्रास्ते इत्युक्तिर्जडवृत्ता ॥

न हि दृष्टेऽप्यनुपपत्तिः । अपि च सवितृकिरणव्याप्ते देशे यदा दीपप्रकाशजन्मविनाशौ स्याताम्, तदा दीपप्रकाशस्याभावेषु प्रागभावप्रध्वसाभावेतरेतराभावरूपेषु न विद्यते तमस्त्वव्यवहारः । अथ स्यात्—सकलप्रकाशाभाव एव तम इति, तर्हि सर्वप्रकाशसन्निधानं विना तमो न कदापि निर्वर्तेत । न चैतदस्ति । तस्मान्न प्रकाशाभाव एव तम इति युक्तमुत्पश्याम इति ॥

तदेतदनुभवापल्यपिनां वचनम् । प्रकाशसामान्यस्य ह्यभावस्तम इत्युक्तमस्माभिः । तत्र यत्र कुत्रचिद्यस्य कस्यचिदपि प्रकाशस्य सन्निधाने सति तत्र तमसोऽनुपलभ्यमानत्वात्केन तर्केण सिध्येद्भावत्वं तमसः? तदेवं मन्दप्रकाशानुवृत्तिर्यत्रास्ति तत्रैव तमोऽनुवृत्तिः प्रक्षालितेक्षणैरपि न शक्यते साक्षात्कर्तुमिति कुतः सहावस्थानसङ्कथा? न चेदमाशङ्कनीयम्— यत्र घटोऽस्ति तत्रैवाधिकरणे यस्य वस्तुनो व्याप्त्यसम्भवस्तस्याप्यनेन न्यायेन घटाभावत्व भावत्वव्यावृत्तिश्च प्रसज्येयातामिति । यत्र प्रकाशसामान्यादर्शनं तत्र नियमेन तमसो दर्शनं यथा, तथोक्तदृष्टान्ते घटसामान्याभावस्थले तादृशवस्त्वप्रतीतेः । तस्मात्प्रकाशाभाव एव तमः ॥

ननु तमस आलोकविरोधित्वादालोकाभावव्यञ्जनीयत्वम्, अतो युज्यत इदं यत्प्रकाशसामान्यस्याभाव एव तमो दृश्यत इति । तदिदमिति तुच्छम् । अभावस्य सविशेषत्वे प्रमाणाभावात् । अभावस्याभावान्तरव्यङ्ग्यतावाचोयुक्तेरविद्यमाननगरे वन्ध्यापुत्राभिषेकवचनसमानयोगक्षेमत्वात् । न हि तमसो भावत्वमद्यापि सिद्धम् । अभावस्य व्यञ्जकत्वं वा । कश्चायं तम आलोकयोर्विरोधो यमवलम्ब्यालोकाभावव्यञ्जनीयता तमसः स्वीक्रियत इति । न सहानवस्थायित्वम्, वैप-

रीत्यस्वीकारात् । नापि भावाभावरूपत्वम्, तदनङ्गीकारात् । सहावस्थानाङ्गीकारादेव न तदत्यन्ताभावसामानाधिकरण्यरूपोऽपि विरोधः । ननु बाध्यबाधकरूपो विरोधोऽस्ति ? न तर्हि तयोर्युगपदेकत्र स्थितिः । अस्तु तर्हि परस्परतादात्म्याभावरूपो विरोधः । तदपि न शुध्यति, घटपटयोरपि विरोधप्रसक्तेः । ननु तादात्म्यं नाम जातिव्यक्तयोरिव परस्परसम्भेदः । तद्वदिह परस्परसम्भेदो न सम्भवतीति युज्यत एव विरोधः । न च घटपटयोरपि तत्प्रसक्तिरिति शङ्कनीयम् । इष्टस्यैवापादनात् । इष्टमेवेदं नो यद्वटपटयो परस्परतादात्म्यं न सम्भवतीति । मैवम् । जातिव्यक्तयोर्भेदे मानाभावात् तन्निरूपणाधीननिरूपणवतस्तादात्म्यस्य दूरतोपास्तत्वात् । एकमेव हि वस्तु^१ द्रव्यगुणक्रियाजातिव्यक्त्यादिरूपेण बहुधा विकल्प्यत इति स्थितिः । तदेवं नास्ति युष्माकं तमःप्रकाशयोर्विरोधसिद्धिः । तस्मान्न युज्यत आलोकविरोधित्वादालोकाभावव्यञ्जनीयत्वमिति । अत एवालोकाभावव्यञ्जनीयतया तमस आलोकनिरपेक्षचक्षुर्विषयत्वमिति यदप्युच्यते तन्निरस्तम् । रूपिप्रात्यक्ष्येऽवश्यापेक्षणीयत्वादालोकस्य । नन्वेवं रूपवदभावत्वादालोकाभावस्यापि केवलचक्षुर्विषयत्व न स्यात्, घटाभाववत् । मैवम् । अभावस्य विशेषाभावात् । न चाभावस्य चक्षुर्विषयत्व सम्भवति, अभावत्वादेव ॥

तदित्थं नास्ति तमसः प्रत्यक्षता । तस्मात्तमः पश्यामीति लोकोप्यवहारस्य मुख्यत्वानुपपत्तेरालोकाभाव एवायमौपचारिकः प्रयोग इति मन्तव्यम् । यत्तु प्रकाशाजन्यरूपिद्रव्यसाक्षात्कारजनकमपि भवितुमर्हति चक्षुः, रूपिद्रव्यग्राहकेन्द्रियत्वान्त्वगिन्द्रियवदिति । तन्न ।

१. तस्मात् द्रव्यात्मकता गुणस्य । एतेन कर्मसामान्यविशेषसमवायाना द्रव्यात्मकता व्याख्याता ॥

यथा हि रूपिद्रव्यग्राहकयोग्यत्वेऽपि त्वगिन्द्रियस्य न रूपग्राहकता, तथा न भवति चक्षुर्विषये । रूपग्रहणस्थल एव त्वालोकापेक्षेति किं केन सङ्गतम्^१ तस्मान्नाभावत्वमनुपपन्नं तमसः । गुणक्रियावत्त्वभ्रान्तिस्तु दर्पणगतप्रतिबिम्ब इव उपाधिकृता न विरुध्यत इत्यन्यत् ॥

अलं वा विवादेन तमसो भावत्वविषये । बाध्यबाधकभावरूपविरोधस्तु तमःप्रकाशयोः प्रत्यक्षसिद्ध इति न केनापि युगपदेकत्र सहभावः शक्यशङ्कः^१ । तथा चोपपादितमधस्तात् । तस्मान्नैष दृष्टान्तः ॥

एवं छायातपयोः शीतोष्णयोर्वा नास्त्येव सहावस्थितिः । छायायां तावदौष्ण्यदर्शने छायातपयोरेकत्र स्थितिरित्ययुक्तम्, आतपस्य संस्थानान्तरत्वात् । औष्ण्यस्य संस्थानविशेषो ह्यातपो नाम । न चास्ति छायायाः शैत्यधर्मसमवायः येन शीतोष्णयोः स्यादपि सहभावः, छायाया अपि तमोवदवस्तुत्वात् । किं च शीतम्, उष्णमिति च परस्परव्यावृत्तस्वरूपवस्तुद्वयवाचकशब्दाविति वक्तुमेव न शक्यते । अपेक्षावशादेकस्यैव वस्तुन उभयवाच्यतादर्शनात् । एकापेक्षया हि यद्भवत्युष्णमिति तदेव वस्त्वन्तरापेक्षया शीतमिति भवति । भवतु वेदं यथा तथा । तथापि यत्र यदा बुद्धिरुष्णमिदमिति, तत्रैव तदैव नोत्पद्यते कस्यचिच्छीतमिदमिति बुद्धिः । तस्माददृष्टान्तः शीतोष्णव्यवहारोऽपि^२ विरुद्धयोः सहा-

१. न हि विधिशक्तेनापि तम प्रकाशयोरेकत्र सद्भाव शक्यते कर्तुं किमुत लिङ्गै केवलैरिति ॥ —सुं० भा०

२ विद्योत्पत्तौ अविद्याया ह्यस्तत्त्वान्तदाश्रयेऽविद्यानुपपत्ते । न ह्यभिरुष्णः प्रकाशश्चेति विज्ञानोत्पत्तौ यस्मिन्नाश्रये तदुत्पन्नं तस्मिन्नेवाश्रये शीतोभिरप्रकाशो वेत्यविद्याया उपपत्तिर्नापि संशयोऽज्ञानं वा ॥ —ई० भा०

वस्थाने । तस्मादनुभवविरुद्धमिदं मिथो विरुद्धस्वभावयोर्विद्याविद्ययो-
रात्मैकविषययोरेकाश्रयतोत्प्रेक्षणम् १ ॥

२२. अद्वैते प्रमाणाभावश्च स्मिन् पक्षे : अपि च सर्व-
स्यापि प्राकृतजनस्यागामिकर्मणोऽप्रवृत्तफलत्वात्, सञ्चितम्य च समु-
दाचरद्वृत्तिकत्वाभावाच्च प्रारब्धफले कर्मण्येव सत्यत्वबुद्धिस्तत्फलोप-
भोगकाले कर्मतत्साधनतदधिष्ठानेषु मामकीनत्वबुद्धिश्चोपावर्तेते । तानि
चेत् कर्मतत्साधनतदधिष्ठानानि जीवन्मुक्तम्यापि सन्ति, तदेदमवश्य-
मङ्गीकृतं भवति यज्जीवन्मुक्तो नाम शास्त्रश्रद्धामात्राकलितव्यवहार-
मिथ्यात्वो न त्वनुभूतद्वैतथ्य इति । यत्तूक्तं विदेहताकालेऽस्त यात्य-
विद्येति, न तत्र मानमुपलभामहे । वेदान्तवचनप्रामाण्यमस्तीति
चेत् । न, पारोक्ष्यप्रसङ्गाद्विद्याफलस्य । यदि हि देहपातानन्तरमेव २
स्यादविद्यास्तमय पारोक्ष्यमेवाभिलिङ्गते तदानीं मुक्तिः । ततश्च
वेदान्तविज्ञानमपरोक्षानुभवरूपमिति ३ कथा वृथा भवेदिति । तस्मा-
दविद्यानिवारणस्यानिरूपणात् परमार्थसत्ता न सिध्यत्येकीयपक्ष इति
सुस्थम् ॥

१ दूरमेते विपरीते विभूची अविद्या या च विद्येति ज्ञाता ॥ —क०
विपरीते अन्योन्यव्यावृत्तरूपे विवेकाविवेकात्मकत्वात्तम प्रकाशाविव ॥

—क० भा०

न च विद्याविद्ये एकस्य पुरुषस्य सहभवतो विरोधात् तम प्रका-
शाविव ॥

—बृ० भा०

२. न हि तत्त्वमसीत्यस्य वाक्यस्यार्थस्तत्त्वं मृतो भविष्यसीत्येव परिणेतुं
शक्य ॥

—सू० भा०

३ अनुभवारूढमेव च विद्याफलं न क्रियाफलवत्कालान्तरभावीत्यसङ्घ-
दवोचाम ॥

—सू० भा०

भावाज्ञानस्वरूपासिद्धिः

२३. जागरिते नास्ति भावाविद्यानुभवः; न जानामीति सिद्धमन्यथा : अभ्युपगम्य भावरूपाविद्यामिदमवोचाम यत् परमार्थ-सत्ता प्रतिपक्षे दुरुपपादेति । न च सा सेद्धुमर्हति । कथं नार्हति ? यावता तिसृष्वप्यवस्थासु सास्तीति प्रत्यक्षादिभिरवगमिता । नेत्यु-च्यते, उक्तहेतुभिस्तदसिद्धेः ॥

कथम्? यत्तावदुक्तं जाग्रदवस्थाया 'मामह न जानामी'ति प्रत्यक्षावभासो भावाज्ञाने मानमिति । तन्न, उक्तानुभवम्यान्यथापि सिद्धे । विद्यते हि ज्ञानाभावमिथ्याज्ञानसंशयज्ञानरूपमज्ञानत्रयम्^१ । तेषामन्यतमविषय एव किं न स्यादुक्तानुभवः? तथा हि— व्यवहारे तत्र तत्र कस्मिंश्चिद्विषये श्रुतिपथ गते सत्येवं मतिर्जायते— नाहमिदं जाने, नाहमदो जाने, कित्वेतावदेव मया दृष्ट ज्ञातं चेति । सोऽयं ज्ञानाभावो नाम कचिद्विषयविषयकः तदन्यविषयकज्ञातत्वबुद्धिनिबन्धनः । तथा कदाचिदेवं मनीषा समुन्मिषति— रजतमिदमिति, सर्पोऽयमिति, तोयमिदमिति । सा च मनीषा तदुत्तरकालीनया विमर्शपूर्वक जायमानया बुद्ध्या बाध्यते— ममैषा भ्रान्तिरुद्भूय, न त्विदं रजत किं तर्हि शुक्तिरेवेति, नाय सर्पः किं नाम रज्जुरेवेति, नेद तोयमपि तु मरीच्य एवेति च । तदिदं मिथ्याज्ञानं नामातस्मि-स्तद्बुद्धिरूपम् । क्वचित्पुनरनिश्चिततद्भावरूपं द्विकोटिकं ज्ञानमुत्पद्यते

१ यदि ज्ञानाभावो यदि संशयज्ञान यदि विपरीतज्ञानमज्ञानं बोध्यतेऽ ज्ञानमिति सर्वं हि तस्मान्नेनैव निवर्त्यते ॥

—बृ० भा०

(एतद्भाष्यकृतमज्ञानशब्दार्थपरिगणनं लिङ्गमज्ञानत्रैविध्यै ॥)

यथा—स्थाणुर्वा स्यादय पुरुषोवेति । सोऽयं सशयो नाम । वर्णित-
स्वरूपत्रयस्याज्ञानानुभवस्य व्यवहारावस्थाविद्यमानयत्किञ्चिद्विशेष-
विज्ञानसहसत्ताकस्य सस्कार सामान्यतो हेतुर्भवत्यहमज्ञ इति व्यव-
हारे । तत्रैव सति न शक्यते वक्तुं 'अहमज्ञ' इति व्यवहारेण
सिद्धयति जागरिते भावाज्ञानमिति । यत्त्वाहुर्भावाविद्यावादिनः— न
जानामीत्यनुभवो न मिथ्याज्ञानविषयः, मिथ्याज्ञानस्य ज्ञानत्वाधिकर-
णत्वात्; नापि ज्ञानाभावविषयः, ज्ञानरूप आत्मनि तदभावस्यासम्भ-
वात्, न वा संशयविषयः, 'न जानामी'ति निर्भासात् । नाप्यन्तःकर-
णवृत्तिज्ञानाभावस्तद्विषयः, अभावप्रतियोगिज्ञाने तदज्ञाने च तादृशा-
भावाज्ञानायोगात्, यद्विषये कदापि ज्ञान न भविष्यति तत्रापि न
जानामीत्यनुभवाच्च । पारिशेष्यात् तस्यानुभवस्य भावाज्ञानमेव विषयो
भविष्यतीति । तदेतदयुक्तम्, उक्तरीत्या निश्चितज्ञानसापेक्षस्य ज्ञाना-
भावादित्रिकस्य तादृशानुभवविषयत्वे बाधकाभावात् । न हि पर्यायः
कुत्राप्युक्तप्रत्ययत्रयं^१ मुक्तवान्य कञ्चिदज्ञानपदार्थम् । न च 'न जाना-
मी'ति निर्भासस्य संशयमिथ्याज्ञानगोचरत्वानुपपत्तिः । सम्यग्ज्ञान
ह्यत्र ज्ञानशब्दार्थः । तस्मान्न जानामीति तदभाववत् तदन्यत्तद्विरुद्धं वा
ज्ञानं यथासम्भवं गोचरयेत्तत्र किमपि बाधक नोपलभामहे ॥

२४. 'त्वदुक्तं न जानामी'त्यत्र त्वदुक्तस्य प्रमाणविषयत्वे
विचारः : ननु 'त्वदुक्तं न जानामी'ति व्यवहारस्तावत् त्वदुक्तार्थ-
विषयकं प्रमाणज्ञानं मम नास्ति, किं तु सशयितमेव मे ज्ञानमित्येवं

१ तामसो हि प्रत्यय आवरणात्मकत्वाविद्या, विपरीतग्राहक, संशयोपस्था-
पको वा अप्रहणात्मको वा विवेकप्रकाशभावे तदभावात् । तामसे चावरणा-
त्मके तिमिरादिदोषे सत्यग्रहणदेरविद्यात्रयस्योपलब्धेः ॥ —गी० भा०

परतया नेतु न शक्यते । 'त्वदुक्तविषयकं प्रमाणज्ञान मम न विद्यत' इति यदिद ज्ञान तत्खलु प्रमाणज्ञानमेव । तद्विषयान्तर्गतत्वाच्च त्वदुक्तार्थविषयस्यापि प्रमाणानीतत्वमेवायास्यतीति कथं तत्रैव प्रमाणज्ञानाभाव सम्भवेत् ? न च तस्याज्ञातत्वं बोधयत. प्रमाणज्ञानाद्यतिरिक्तं प्रमाणज्ञान मम नातीत्येवमर्थविवेचनेऽप्युक्तदोषान्निस्तारं सम्भावयामः । तादृशप्रमाणज्ञान नारतीत्यस्यापि प्रमात्वादेवोक्तदोषपिशाचिकावेशादेति चेत् । मैवम् । 'त्वदुक्तविषयकं प्रमाणज्ञान मम नास्ती'-त्यस्य प्रमात्वेऽपि, त्वदुक्तविषयस्य प्रमाणविषयत्वे मानाभावात् । यद्विषये खलु कदापि ज्ञान न भविष्यति, तत्रापि न जानामीत्यनुभवो वर्तते, यथा शशशृङ्गं न जानामीति । न हि तत्र न जानामीति विशिष्टव्यवहारोत्थापकानुभवस्य प्रमात्वेऽपि, शशीयशृङ्गस्यापि प्रमाणज्ञानविषयत्वमस्ति । यद्यपि शशशृङ्गादिशब्दजन्या प्रतीतिः शुक्तिरजतादिज्ञानवन्न भ्रान्तिरिष्यते, नापि घटादिज्ञानवत्प्रमेति । तथा च शशशृङ्गज्ञानस्य विकल्पमात्रत्वेन विशिष्टव्यवहारस्यापि प्रमात्वं नेष्टमिति शक्य प्रतिसमाधातुम् । तथापि 'शशशृङ्गं न जानामी'त्यत्र यथा विशिष्टं ज्ञानं तद्विपर्ययविरहं तथा शशशृङ्गज्ञानमपीति न केनचिच्छक्यसमुत्थानम् । अतो न किञ्चिदेतत् । तस्माच्छब्दतः सामान्यतोऽवगम्य प्रमाणतो विशेष निर्दिधारयिषोरेवाय व्यवहार इति सम्यक् । नन्विदमयुक्तं भाति । विशेषस्य हि ज्ञातत्वे न जानामीत्यनुपपन्नम् । अज्ञातत्वे तु जिज्ञासैव नावकल्पते । अतो भावरूपाज्ञानमेवोक्तस्थलेऽभ्युपगन्तव्यं भवतीति चेत् । अज्ञातस्य जिज्ञासानर्हत्वमिति कोऽयमपूर्वो नियमः ? यावता सर्वत्राज्ञातस्यैव वस्तुन स्वरूपं प्रमाणतो ज्ञातुं सर्वं प्रयतत इति स्थितिः । ननु सर्वथाप्यज्ञातस्य कथं जिज्ञासाविषयत्व घटते ? बाढं न घटते । अत एव सामान्यतोऽवगतस्य

विषयत्वमुक्तमधस्तात् । विशेषस्य सर्वथाप्यज्ञातत्वाद्विषयत्वानुपपत्तिस्तदवस्थेति चेत् । न, विशेषस्य सामान्यासम्बद्धस्यासत्त्वात्, सामान्यस्य चावगतत्वे जिज्ञासोपपत्तेः । एतेन यदि ज्ञानाभावः 'इदं न जानामी'ति प्रतीतेर्विषयः, तदा ज्ञातेऽपि विषये तथा प्रतीतिः स्यात्, विषयज्ञानं विना विषयविशिष्टज्ञानस्यासम्भवादिति चोद्यमपि प्रत्युक्तं भवति । सामान्यतो ज्ञातस्यैव न जानामीति प्रतीतिविषयत्वात् सामान्यविशेषादिकल्पनान्येकस्मिन्नेव वस्तुनि व्यपेक्षाविशेषाद्भवतीत्येतदपि निवेदितं प्राक् । तस्मान्न जानामीति न मानं भवति भावाज्ञाने न वा त्वदुक्तं न जानामीति व्यवहारात् । न च मामप्यहं न जानामीति व्यवहारात् तत्सिद्धिः । तत्रापि हि मम विशेषरूपं न जानामीत्येवार्थो न पुनर्नजानाम्येवेति ॥

२५ 'न किञ्चिदपि जानामी'त्यस्यार्थः : ननु च 'मूढोऽहं त्वदुक्तं मामन्यद्वा किञ्चिदपि न जानामी'त्यनुभवे सति न किञ्चिदपि विषयान्तरमवशिष्यते यज्ञानापेक्षया व्यवहार उपपाद्येत । मैवम् । तादृशत्यानुभवस्यैवासम्भवात् । सर्वोऽपि हि विशेषानुभवस्तद्व्यतिरिक्तयत्किञ्चिज्ज्ञानसापेक्ष एव । सजातीयविजातीयपदार्थान्तरेभ्यो निवर्त्यैव हि स्वविषय विशेषविज्ञानं नामोपजायते । तस्मान्नैकलस्यैव विषयानुभवस्य स्मरणस्य कल्पनस्य वा सकलेतरानुभवादिनिरपेक्षस्य सम्भवोऽस्ति । अतो न सार्वविषयमज्ञानं न किञ्चिज्ज्ञानामीति, अपि तु यत्किञ्चिज्ज्ञानसापेक्षमेव । यत्किञ्चिज्ज्ञानात्येव ह्यत्यन्तमूढोऽपि, यथाहमसौ नामामुष्य पुत्र इत्यादिकम् । विशेषज्ञानं तु न विद्यते किंस्वरूपोऽहं परमार्थतः, कुत आयातः, क्व गन्तास्मि प्रेत्येत्यादिविषयकम् । तस्माद्विवक्षितविशेषाभावालम्बन एव न किञ्चिदपि जानामी-

त्यनुभवः । तथा विपरीतसंशयज्ञानयोरप्यज्ञानत्व युज्यते । अस्मिस्तु पक्षे न किञ्चिज्जानामीति व्यवहारस्यार्थः— न यथार्थं किञ्चिज्जानामि, किं तु विपरीत संशयितमेव वा मे ज्ञानमिति । अत्रापि यस्मिन् कस्मिंश्चिद्विषये याथातथ्यतो ज्ञाते, तस्मिंस्तथा ज्ञातत्वेनाभिमाने सत्येव वा तदतिरिक्तविषये व्यवहारः । न तु सर्वत्र विपरीतग्रहाभिमानः संशयो वा शक्य इत्यनुसन्धेयम् । तदित्थं सामान्यतोऽवगतविशेषतोऽनिर्धारितात्मस्वरूपेण मुग्धेन प्रयुक्तं वाक्यं 'नाहं मामन्यद्वा किञ्चिदपि जानामी'ति रूपं भावरूपाविद्यां साधयितुं नालमिति स्थितिः ॥

२६. सुषुप्तौ तु भावाविद्यायाः सुतरामसिद्धिः : तस्मान्न जागरिते भावाज्ञानसिद्धिः । सुषुप्तौ तु तस्य सुतरामसिद्धिः । न हि जातु-चिदनुभूता भावाविद्या तस्यामवस्थायां शक्यानुभवा वा । ननु व्यञ्जकाभावादेवायमननुभवो नाभावहेतुरित्युक्तम् । सत्यमुक्तम्, न तु तद्युक्तम् । न हि विद्यते किञ्चिद्विनिगमकं किमविद्याभावादेवोत् व्यञ्जकाभावात्तस्या अननुभव इत्यत्र । न चास्ति व्यञ्जकस्य कस्यचिदवकाशः सुषुप्तौ, यस्मिन् सति निश्चिनुयाम कतरदत्र युक्तमिति । संशयमात्रेणापि परपक्षः प्रतिषिध्यते । न च व्यञ्जकमन्यदपेक्ष्यैव सर्वत्र^१ वस्तूपलब्धिः । अन्यथा मनस उपलब्धिरेव न स्यात् । न हि तत्रापि ग्राह्यग्राहकव्यतिरिक्तं किञ्चिद्व्यञ्जकं शक्यशङ्कम् । अथोच्येत-मनसः स्वच्छद्रव्यत्वान्नास्ति व्यञ्जकान्तरापेक्षणम् । अविद्यायास्तु तमोरूपाया अस्ति तदपेक्षेति । न, तमोद्रव्यस्य सुतरामालोकसङ्ग-

१ यत्र वस्त्वन्तरेण गृह्यते वस्त्वन्तरं तत्र ग्राह्यग्राहकव्यतिरिक्तं करणान्तरं स्यादिति नैकान्तेन नियन्तुं शक्यते ॥

मासहिष्णुत्वाद्ब्रह्मकसत्त्वेऽप्यसिद्ध्यापत्तेः । न हि शर्वरादिकं तमो दिदृक्षुर्दीपहस्तो भवति कश्चिदमूढः । तस्मान्मनोरथमात्रमेतद्ब्रह्मका-
पेक्षणमविद्याया । न च स्वयज्योतीरूपस्य व्यवधानान्तररहितं
स्वात्माश्रय भावाज्ञानमनुभवेतुं व्यञ्जकान्तरकल्पनं पेशलं भवति ।
व्यञ्जकस्यापि हि व्यञ्जनसामर्थ्यमात्मनः एव । तस्मान्नास्त्येतद्ब्र-
ह्मकाभावादननुभव इति । अथाङ्गीक्रियत एवानुभवः, तदापि नेष्ट-
सिद्धिः । यतः सुषुप्तेः स्वाभाविकत्वात् सर्वस्यापि जन्तोस्तस्यां च
विशेषानुभवे सति सुषुप्तित्वमङ्गाच्च तादृशाविद्या नास्त्येव सुषुप्तावि-
त्येव स्याद्युक्ततर पक्षः । यद्यप्यविद्यावादिनः साक्षिवेद्यतामेवाविद्यायाः
स्वीकुर्वन्ति । तथा च तत्पक्षे सुषुप्ते विशेषानुभवाभावेन सुषुप्तित्वमङ्गो
नापादयितुं शक्यत इव । तथापि 'सुषुप्तावहमविद्यामन्वभूवम्' इति
कक्ष्यापि सुप्तोत्थितस्य परामर्शानुदयेन तस्याः साक्ष्यनुभूतत्वे सर्व-
सम्प्रतिपत्त्यभावाच्च न तत्र तदनुभवः सेत्स्यति । विशेषानुभवस्तु
नाभ्युपगम्यते न वा शक्याभ्युपगमः । तस्मादनुभवाभावो भावा-
ज्ञान निरस्यति ॥

२७. सुप्तोत्थितस्य 'मूढोऽहमास'मिति परामर्शान्नावि-
द्यानुमानम् : ननु तथापि सुप्तोत्थितपरामर्शानुमीयते तस्यानु-
भवस्य तत्काले सत्त्वम् । न, सुप्तोत्थितव्यवहारस्य जाग्रत्स्वापतुलना-
रूपमनोव्यापारजन्यत्वात् । 'न किञ्चिदप्यवेदिष'मिति हि परामर्श-
वाक्यस्य यथा जागरेऽयमहमस्मीमे देवदत्तादय इति प्रपञ्चज्ञानं, तथा

१ तच्च स्वविषयव्यञ्जनसामर्थ्यं श्रोत्रस्य चैतन्ये ह्यात्मज्योतिषि निर्येऽ-
सहते सर्वान्तरे सति भवति नासतीत्यतः श्रोत्रस्य श्रोत्रमित्याद्युपपद्यते ॥

सुप्तौ नासीदित्यर्थ । अथ मन्यसे - प्रतियोगिज्ञानमन्तरा ज्ञानाभावस्यानुभवसम्भवादननुभूतस्य चोत्थितेन पराम्रष्टुमयोग्यत्वान्न स्मर्यते ज्ञानाभाव । किं तु ज्ञानविरोधिनो भावाज्ञानस्यानुभूततया स्मर्यमाणस्यानुपपत्त्यैव प्रमीयते ज्ञानाभावोऽपीत्यङ्गीकार्यमिति । तदसत् । सर्वाभावस्मरणान्न किञ्चिदवेदिषमिति । नन्वभावस्यानुभूतत्वे तदानीं तत एवानुभवित्रादिविकल्पसद्भावप्रसङ्गः । ततश्च सुषुप्तित्वोच्छेदश्च स्यात् । तस्याननुभूतत्वे वा कथं स्मरणमिति चेत् । अत्रोच्यते - सर्वाभावोऽनुभूयत इति कोऽर्थ इति विचारणीयमिति । न तावत् सर्वाभावो नाम कश्चित्पदार्थः शक्याभ्युपगमः । तदनुभवितुर्हि सत्त्वे न सर्वाभावः । असत्त्वे च निस्साक्षिकस्य तादृशाभाववैवासिद्धिः । न चास्ति तादृशाभावेऽनुमानस्य प्रवृत्तिः १ । तस्मादनुभवितुः स्वरूपे सिद्धे सत्यनुभाव्यो नासीदित्येवार्थः परामर्शवाक्यस्य । अन्यथा भावरूपो धर्म एव कश्चिदभ्युपगम्येत चेत् सुषुप्तात्मनि प्रबुद्धात्मनि चाज्ञानमिति, तदा तस्मिन् विक्रियाप्युररीक्रियेतेत्यपराद्धान्तः स्यात् । नन्ववस्थाविशेषो व्यावहारिक इष्यत एवास्माभिः, कथं तावता सिद्धान्तोपरोध इति २ न । व्यावहारिकातिरिक्ताया परमार्थसत्ताया दुर्भणत्वाद्भवन्मते तात्त्विक एव स्याद्विकारः । स चानिष्टो निर्वैकारात्मवादिनः । एतेनेदमप्यपास्तम् - न भावरूपिण्येवाविद्या वस्तुतः । शशशृङ्गादिवत्तुच्छताव्यावृत्त्यर्थमेव तु भावत्ववाचोयुक्तिः, ततो नैष दोष इति । तुच्छव्यावृत्ताया अपि तस्या अपारमार्थिकत्वासिद्धेः । या ह्यविद्या भावविलक्षणाङ्गीक्रियते, साप्यवस्थात्रयेऽपि दण्डायमाना

१ धर्म्यसिद्धि प्रतिज्ञायां हेतुश्चानाश्रयो भवेत् ।

न चास्ति कश्चिद्वृष्टान्त सर्वशून्यत्ववादिनः ॥

जीवन्मुक्तेष्वपि विद्यमानाशा इत्येव स्वीक्रियते । तथा च ज्ञानेन तन्नि-
वारणस्य पूर्ववद्दुर्भणत्वात्, तस्या अप्यपारमार्थिकत्वं न सेद्दुर्मर्हतीति
भाववैलक्षण्याभ्युपगमो वृथा प्रयासकर एव स्यात् । तस्माज्जागर-
स्वापतुलनायां यथा जागरे प्रमातृविषयादिकमनुभूयते तथा सुषुप्तौ
नासीदित्येव पराम्रष्टुरभिप्राय इति गम्यते ॥

. २८. प्रतियोगिज्ञानं नापेक्षितमभावज्ञाने सर्वत्र : यत्नू-
च्यते प्रतियोगिज्ञानमन्तरा न शक्योऽभावानुभव इति । तदसत्. दृष्टा-
न्तभावाद्विपक्षेऽपि । यथा— इह समाजे नास्ति कश्चिदेस्किमो नामा
विदेशीयो जन इति केनाप्युक्ते सत्याजन्मनोप्यदृष्टचरतादृशजनोऽपि
व्युत्पत्सुर्यदि जानीते सभ्यास्सर्वे कार्णाटिका इति निस्सशयम्, तदा
स्यादेवास्यापि पुरुषस्यानाकलितप्रतियोगिनोऽपि तादृशविलक्षणजना-
भावज्ञानम् । तस्मान्नेदं तन्नं यत् प्रतियोगिज्ञानमवश्यमेवापेक्ष्यतेऽ-
भावज्ञान इति । स्यादेतत्— ज्ञाततयाऽज्ञानतया वा प्रतियोगी ज्ञान-
विषय एव भवति सर्वत्राभावज्ञाने । अत्र चाज्ञाततया ज्ञानविषयो
भवति खल्वेस्किमोजन इत्यदोष इति । हन्त तर्हि न परमभाव-
ज्ञाने क्व तर्हि भावज्ञानेऽपि सर्वत्र प्रकृतविषयव्यावृत्तस्य कस्यचि-
ज्ज्ञानमपेक्ष्यत एव ज्ञाततयाऽज्ञाततया वा । कस्यचिदप्यन्यविषयस्या-
ज्ञाने हि ज्ञानमेव नोदीयादिति केन सङ्गतं स्यात्प्रतिज्ञानम्— अभाव-
ज्ञानं सर्वत्र प्रतियोग्यनुभवमाकाङ्क्षत इति ? एतेन— जागरितेऽपि 'मा-
महं न जानामी'ति प्रतिभासो नाभावविषयकः, प्रतियोगिभूतज्ञानमभ्य
धर्मिणश्चात्मनो ज्ञातत्वे तत्रैवाभावासङ्गतेः । अज्ञातत्वे तु तयो-
स्तदपेक्षस्याभावज्ञानस्य तत एव प्राप्त्यभावात्—इति यदाशङ्कितम्,
तदपि प्रत्याख्यातं भवति । अत एवोक्तविषयाऽभावज्ञानस्य प्रतियो-

ग्यपेक्षाहीनत्वात्, यद्विषये कदापि ज्ञान न भविष्यति तत्रापि न जानामीति व्यवहृतिरूपपद्यते ॥

२९. अननुभूतस्यापि स्मरणमस्ति : यच्चोच्यते स्मरण-
मनुभूतपूर्वस्यैवेति, नायमप्येकान्तः^१ । यावता स्वप्ने महस्रग-
स्मृतय उद्भाव्यन्ते, न तु तेषां विषया सर्वेऽनुभूतचरा एव ; ननु-
जाग्रदवस्थादृष्टसजातीयमेव स्वप्ने स्मर्यते न विजातीयम् । निद्रा-
दोषात्तु विषयाणामन्यथान्यथा सम्बन्धन भवति । तद्यथा— स्वप्ने
कश्चित्पश्यति स्वशिरच्छिन्नं स्वहस्ते निक्षिप्तम् । अत्र यद्यपि स्वशिरः
स्वेनैव द्रष्टुं न शक्यते न वा स्मरणार्हो हस्ते निक्षेप, तस्य पूर्वा-
नुभवाभावात् । तथापि शिरश्छेदो हस्ते निक्षेपश्चेत्येतादृशा प्रत्येक-
मनुभूतपूर्वा एव जागरे । ताश्च निद्रादोषात्कश्चित् सम्बन्धय तथा
पश्यति स्वप्नदृक् । एतेनाननुभूतपूर्वाभासा सर्वा अपि स्मृतयो
व्याख्याता वेदितव्या । एव चावश्य भाविनी व्याप्ति — सर्वापि
स्मृतिरनुभूतपूर्वविषयिण्येवेतीति । नेत्युच्यते । जागरेऽननुभूतस्यापि
शीर्षच्छेदहस्तनिक्षेपसम्बन्धस्य त्वयैवोद्घाटितत्वात् । न हि संश्लेषोऽनु-
भूतपूर्वः, अथ च स्मर्यते । ननु संश्लेषो न स्मर्यते ? न, कदाचि-
देवमपि स्मरणसम्भवे बाधकाभावात् । ‘अहं पुरा मम मस्तकं छ्वात
ममैव पाणौ न्यस्तं चाद्राक्षमि’ति स्वप्ने जायेतैव क्वचित्स्मृतिः, मिथ्या-
भूताया इत्थमेव भाव्यमिति नियन्तुमशक्यत्वात् । यद्युच्येत-स्वप्ने स्मृति-
रेव तावन्न सम्भवति । सर्वविधस्यापि स्वप्नस्य केवल जाग्रद्वासनामय-
त्वात् तत्रानुभूतेरेवानवकाशात् । अनुभूतिं विना तु न स्मृतिरि-

१. दृष्टानुभूतमप्यर्थं कदाचिद्विस्मरत्यलम् ।

कदाचिदप्यदृष्टं तु चेतः पश्यति दृष्टवत् ॥

त्यतो वर्णित ज्ञान विभ्रममात्रमिति । तत्रानुभूति विना न स्मृतिरिति नियमस्याद्याप्यसिद्धतया तद्वलेन स्वप्ने स्मृत्यभावसाधनानुपपत्तेः स्वप्ने स्मृतिरूपज्ञानस्य सार्वलौकिकानुभवसिद्धस्य प्रतिज्ञामात्रेणापलापो न युक्तः । अपि च जाग्रत्स्वप्नयोर्भेदे स्वप्नस्य च वासनामयत्वे च निश्चिते खलु जाग्रत्यनुभूतमेव स्वप्ने स्मर्यत इति नियमः शक्यप्रतिज्ञः । तदेव तु निरसिष्यतेऽनुपदम् । ततश्च नियमभङ्गस्तदवस्थः ॥

३०. ज्ञानाभावस्यापि नानुभव सुषुप्तौ : तस्मात् अभाव-ज्ञानस्य प्रतियोगिप्रतिभानसापेक्षत्व स्मरणस्य चानुभूतपूर्वविषयत्वं चेति हेतुद्वयमनैकान्तिकम् । अतश्च सुप्तप्रबुद्धपरामर्शाद्भावाज्ञानानुमान नवीनानामाविद्धमार्गानुसरणनिदानमिति सिद्धम् । अस्तु वा तद्द्वयमपि निर्दुष्टम् । तथापि न भावाज्ञान सिध्यति सुषुप्तौ । कुत एतत् ? अज्ञानस्य भवदात्मतस्य ज्ञानविरोधित्वेनैवाङ्गीकारात् तत्र विरोधनिरूपकज्ञानस्य ज्ञातत्वेऽज्ञातत्वे वा अभावाज्ञानपक्षे य आपादितो व्याघातः स एव भ्यात्, नत्वभिमतसिद्धिः । यत्तु- भावाज्ञान प्रमाणवृत्तिनिवर्त्यं न तु साक्षिनिवर्त्यम् । विरोधनिरूपकज्ञानस्येव तस्यापि साक्षिवेद्यत्वात्. अतो न दोष इति । तत्र साक्षिवेद्यत्वस्य सर्वसम्प्रतपस्यभावात् प्रमाणवृत्तिनिवर्त्यत्वस्य चाऽद्याप्यसिद्धेः, उक्तदोषादनिन्तारः । एव स्मरणस्यानुभूतविषयत्वाङ्गीकारेऽपि नेष्टसिद्धिः । किञ्च ज्ञानाभावप्रभित्यर्थं किल भवतोपन्यस्तं भावाज्ञानस्य स्मर्यमाणत्वान्यथानुपपत्तिरूपं प्रमाणमङ्गीकरणीयम् । न तु वयं सुषुप्तौ ज्ञानाभावस्य तदन्यस्य वा कस्यचिदप्यनुभव प्रतिजानीमहे । प्रत्युत तत्र विशेषानुभवोऽशक्य एवेति ब्रूमः । तस्माद्भावस्याभावस्य वा कस्यचिदप्यनुभवस्यानभ्युपगमात् कथं सिद्धवदानीयेतेह भावाज्ञानम् ?

न च— 'न किञ्चिदवेदिष'मिति स्मरणस्यानुभूतपूर्वविषयकत्वे माना-
भावम्य त्वयैव दर्शितत्वात् तद्वलेन न किञ्चिदपि सेद्गुमर्हति । तथा
च सुषुप्तौ सर्वविषयाभावः कथं प्रमीयताम्—इत्याशङ्क्यम् । तत्रापि
तात्पर्याभावात् । न हि वयं न किञ्चिदवेदिषमिति स्मृतिवलादेव
सुषुप्ते विषयाभाव ब्रूमः । कथं तर्हि विषयानुपलब्धेः कस्या अप्युप-
लब्धेरनवकाशत्वाच्च तत्र तथेति । त्वदभ्युपगमरीत्या तु स्मरणमङ्गी-
कृत्य त्वं बोध्यसे—दृष्टार्थविषया चेत् स्मृतिः, तर्हि न वैषम्येन भाव्यं
दृष्टस्मृतयोः । न किञ्चिदवेदिषमिति स्मृतिमभ्युपगच्छसि, तथा च
सर्वाग्रहणमेव पूर्वरूपं सिध्यति, न भावाज्ञानग्रहणमिति ॥

३१. न किञ्चिदज्ञासिषमित्यस्य सुषुप्तिविषयकस्मरणत्वा-
भावे युक्तिः : किं चान्यत् स्मरणमनुभूतपूर्वविषयकमिति यत्र यत्र ज्ञातं
तस्य सर्वम्यापि स्थानम्य विषयविषयिभावानुभवानुकूलत्वमेव दृष्टम् । न तु
तद्विपरीतं क्वचिन्निर्वर्णितम् । तथा च दृष्टसामान्यादनुमास्यतः कथमक-
स्माद्विसजातीयभूमावध्यनुमा सम्भवति ? अन्यथा चक्षू रूपग्राहकमिति
कृत्वा सर्वमपीन्द्रियत्वसाम्यत्तद्विन्नमिन्द्रिय रूपग्राहकमेव भवितु-
मर्हतीति कस्मान्नानुमिन्या. ? तस्मान्न किञ्चिदज्ञासिषमिति न सुषु-
प्तिगविषय स्मरणम्, न वा तस्य स्मरणत्वेऽपि तथाभूतानुभवपूर्व-
कत्वं युक्तिसिद्धम् । सुषुप्त्यनुभवविरुद्धं च तत् स्मरणाभासमिति
कथञ्चिन्नेयमन्यथा, न तु भावाज्ञानकल्पकत्वेनेति सिद्धम् ॥

जागरितप्रपञ्चोपलम्भार्थं न भावाज्ञानमङ्गोकार्यम्

३२. जाग्रत्स्वप्नयोः कार्यकारणभावो नास्ति : स्यादेतत्—
स्वप्नस्य वासनामयत्वाज्जाग्रद्विन्नत्वं तावत् स्पष्टम् । तथा च यद्यपि

स्वप्नप्रपञ्चस्य जाग्रत्प्रपञ्चवासनारूपकारणं विद्यते । तथापि सुषुप्ता-
वभावता गतस्य जागरितप्रपञ्चस्य पुनरुद्भवे कारणं नास्ति तस्य-
यन्मते भावाज्ञानं नाङ्गीक्रियते । भवितव्यं तु तेन, अन्यथा निर्लेप-
मभावता गत प्रपञ्च पुनरपि निष्कारणमेव समुत्पत्ततीत्यापद्यते ।
तस्माज्जागरितप्रपञ्चस्य पुनरुदये हेतोरभावो मा प्रसङ्गीत्यतः सुषुप्ता-
वभ्युपगन्तव्यमज्ञानमिति । अत्र भवान् प्रष्टव्यः— जागरितवासना-
निमित्त-एव स्वप्न इति कथमध्यवसितोऽसीति । यद्युच्येत— स्वप्नाः
खलु यथा दृश्यन्तेन्यथान्यथा न तथा जागरितानीत्येकरूपतालिङ्गा-
न्निश्चीयते जाग्रदवस्थायास्तथात्वम् । जाग्रद्दृष्टसजातीयविषयानेव तु
स्वप्नदृक्पश्यतीत्यतोऽवगम्यते स्वप्नस्य जाग्रत्कार्यत्वमिति । तदा भवति
प्रश्नः— कदाऽवधार्यते स्वप्नस्य चलत्वम्^१ किं स्वप्नानुभवकाले
कालान्तरेवेति । किञ्चात^२ एतत्ततो भवति— यदि स्वप्नवेलायामेव
स्वप्नोऽत्यन्तचल इति निश्चयो यथा जागरितं स्थिरमिति जागरित-
काले, तदा स्यादपि पृथग्जातीयत्वं तयोः । अथ स्वप्नसमनन्तरभावि-
न्यामवस्थाया प्रतिपद्यसे तच्चलत्वम्, तदानुभवकाले स्थासुत्वबुद्धिः^१
सदृशैवोभयोरिति किं केन सङ्गतम्? देशकालनिमित्तसम्पत्तिश्च तत्तदव-
स्थोचिता विद्यत एवोभयत्रापि । यत्सत्य जाग्रत्त्वेनाभिमतायामवस्थायां
विद्यमाना देहेन्द्रियबुद्धिमनआदयो न त एव^२ भवितुमर्हन्ति स्वप्नत्वेन
विज्ञायमानायामप्यवस्थायाम् । अन्यथा हि तयोरन्यतरस्यां विद्म-

१. ननु स्वप्ने दृष्टा प्रतिबुद्धस्याच्यता भवन्ति विषयाः^२ सत्यमेव, जाग्र-
द्बोधोपेक्षं तु तदच्यतत्त्वं न स्वतः । तथा स्वप्नबोधोपेक्षं च जाग्रद्दृष्टविषयाच्यतत्त्वं
न स्वतः ॥

—छ० भा०

२ स्वप्ने चावस्तुकः कायः पृथगन्यस्य दर्शनात् ।

यथा कायस्तथा सर्वं चित्तदृश्यमवस्तुकम् ॥

—का०

मानाना तेषामपरस्यामपि सप्रयोजनता स्यात्, न तु तदस्तीति । तथापि नैव तयोरवस्थयो कार्यकारणाभावोऽभ्युपगन्तु^१ शक्यते । न हि विद्यमानादसत्. सम्भवोऽभ्युपगम्यते केनचित् । जागरितं विद्यमानं स्थिरनित्युक्तं भवता । स्वप्नश्च चलो मिथ्यास्वरूपः । तत्र कथं विद्यमानाज्जागरितादविद्यमानं स्वप्नदर्शनमुत्पतेत्^२ न चाविद्यमानात्^३ स्वप्नादेव जागरितमुत्पत्तुमर्हति । एवमुररीकृत्यापि जागृते. स्थैर्यस्त्व न सिध्यति जाग्रत्स्वप्नयोः कार्यकारणभावः ॥

३३. जागृतेः स्थिरत्वं नोपपन्नम् : न चर्हति स्थिरं भवितुं जागरितम् । ननु भवत्येव स्थिरत्वं जागरितस्य सर्वेणापि^१ इदमेव मे गृहमिदमेव क्षेत्रमिमे एव च पुत्रमित्रादयो ह्योप्यासन् श्वोऽपि भविष्यतीति कृत्वा खलु सर्वं प्रवर्तते--इदमद्य मया लब्धमिमं प्राप्स्ये पुनरिति । यदि तु व्याहयेत स्थिरत्वबुद्धिं सर्वत्रापि जाग्रद्विषये, ततो न केवलं लौकिकप्रवृत्त्यनुपपत्तिं सर्वशास्त्रोपदेशश्रवणादिप्रवृत्तयोऽपि व्यर्थ-भवेयुरस्थिरत्वनिश्चयात् सर्वस्येति । अत्रोच्यते । नास्माभिरभिप्रेयते स्थैर्यबुद्धिर्जागरे नास्तीति, कथं पुनः, स्थिरत्वं न पारमार्थिकमिति । सर्वा हि प्रवृत्तयः प्रपञ्चे स्थास्रुत्वबुद्धिमात्रनिबन्धना न तु पारमार्थिकमपि स्थैर्यमानमपेक्षन्त इति का हानिर्व्यवहारस्य^२ स्यादेतत्--यद्यपि स्थिरत्वबुद्ध्या प्रवृत्तिरवकल्पते, तथापि प्रवृत्तेर्व्यर्थता तद-

१. जाग्रत्स्वप्नयोरसतोरपि कार्यकारणभावशङ्कामपनयन्नाह ॥ —का० भा०

२. नास्त्यसद्देतुकमसत्सदसद्देतुकं तथा ।

सच्च सद्देतुकं नास्ति सद्देतुकमसत् कृत ॥

—का०

यद्यपि मन्थसे जागरितात् स्वप्नो जायत इति, तदसत् । न भूताद्विद्य-

मानादभूतस्यासत्. सम्भवोऽस्ति लोके ॥

—का० भा०

वस्था । न हि मनोरथकल्पितेन भोजनेन कस्यापि तस्मिन्दीया-
दिति । तन्न । कस्मात् ? यथा हेतु सत्यत्वबुद्ध्यैव गृह्यते. तथैव
फलमपीति हेतुफलक्रियाकारकादिसत्यत्वबुद्ध्यै^१ स्थितायां न केन
चित् प्रवृत्तिवैफल्यं शङ्कितुं शक्यते । तस्मात् स्थिरत्वबुद्धिरस्ति जगरे
स्थिरत्व तु वितथमिति^२ स्थितम् ॥

यत्तूच्यते-- स्थिरत्वमेवानुभूयते. इदमेव वस्तु ह्यनुभूतवा-
नहमिति प्रत्ययदर्शनादिति । अत्र भवति प्रश्न - स्वप्ने जागरिते
च विषयप्रत्यभिज्ञाने समाने^३ सति स्वप्नवस्तूना तदनुभवान् च
मिथ्यात्वमुपेत्य जागरितवस्तूनां परं स्थिरत्व सङ्गिरमाणग्यानुपपत्ति-
ग्रस्तत्व कथं न भवेदिति । ननु तथापि स्वप्नप्रत्यभिज्ञा बाध्यते न
जाग्रत्प्रत्यभिज्ञा^४ बाढम्, तथापि तत्काले बाध्यत्वाभावस्तु समान
एवोभयत्र । अन्यथा स्वप्नकाल एव बाध्यत्वे तदात्व एव स्वप्न-
मतिरूपद्येतेति स्वप्नत्वमेव तस्या स्थितोर्विहन्येत । इदमेव हि
स्वप्नत्वं नाम स्वप्नस्य यत् स्वकाले बाध्यत्वेनानवभासमानत्वमथ चा-
नन्तरप्रत्ययबाध्यत्वम् । तस्मात् सर्वापि दृश्यानुभवमृतिप्रत्यभिज्ञा-
क्षेत्रभूता स्थितिस्तत्काले तत्तत्स्थानुत्वविचारे सति स्थासुत्वबुद्ध्यैव
गृह्यते । समनन्तरेणत्वनुभवेन बाध्यमाना चलेत्यध्यवसीयते । यद्यपि

१. अतो हेतुफलकल्पनात् फलविज्ञानं, ततो हेतुफलस्मृति, ततस्तद्वि-
ज्ञानं तदर्थक्रियाकारकतत्फलमेदविज्ञानानि, तेभ्यस्तत्स्मृति, तत्स्मृतेश्च तद्वि-
ज्ञानानीत्येवं बाह्यानाध्यात्मिकाश्चेतरेतरनिमित्तनैमित्तिकभावेनानेकधा कल्पयते ॥

—का० भा०

२ ननु . . . अत्यन्तचलो हि स्वप्नो जागरितं तु स्थिर लक्ष्यते ?
सत्यमेवमविवेकिना स्यात् ॥

—का० भा०

३. विशेषाकारमात्रं तु सर्वेषां मिथ्याप्रत्ययनिमित्तम् ॥ —छा० भा०

यथा स्वप्नोऽद्यतनजागरिते मिथ्येत्यध्यवसीयते तथाद्यतनजागरितस्य बाधो न कुत्राप्यनुभूयत इति वैलक्षण्यमिव भवति स्वप्नाद्यतनजागरितयोः । तथापि मिथ्यात्वेनाध्यवसितस्वप्नोऽपि तत्काले जागरितत्वेन तत्पूर्वतनस्वप्नविलक्षणत्वेन कुत्राप्यवस्थायामबाध्यत्वेन चाभासिष्टेति नैव प्रस्मर्तव्यम् । तदेवं नास्ति स्थिरत्वं जागृतेः । कुतः पुनः कार्यकारणभावो जागरितस्वप्नयोः ?

३४. जागरितस्वप्नयोः बाह्यत्वमानसत्वकृतभिदा नास्ति :

ननु च जागरितानुभाव्यो विषयः केवलं मानसो न भवति कस्तर्हि बाह्योऽपि । न हि जागरिते गृहादिकमनुभूयमान नास्ति बहिरपि, यथा स्वप्ने दृश्यजातं बहिरुपलभ्यमानमिवात्मानं दर्शयदपि मनस्येव कल्पितं वर्तते । स्वप्ने यः संवादो नाम वस्तुन एकत्वे स आभासमात्रः, मानसत्वात् तद्वस्तुनः । तत्र प्रत्यभिज्ञातृणां पुरुषाणामपि रवमदृग्भिन्नानां तथात्वाच्च । अन्यथा हि स्वप्नदृश्यदा प्रतिबुध्यते तदा तेन समं तेऽपि प्रतिबुध्येरन्निति । जागरिते तु प्रतिपुरुषमेकधैवोपलभ्यमानं, न परं मनसि, कुत्र तर्हि बहिरपि सर्वैरविशेषाकारेण विज्ञायमानं सत् कथं स्वाप्नवस्तुसाम्यमात्मनः समासादयेत् ? तस्मात् समानेऽपि प्रत्यभिज्ञासंवादादिके मानसत्वबाह्यत्वकृतो विशेषो व्यावर्तयति जागरितं स्वप्नात् । बाह्यत्वादेव जागरितस्य सत्यत्वम्, मानसत्वाच्च स्वप्नस्य तद्वासनाजन्यत्वमिति तयोरवस्थयोः सम्बन्धोऽपि न दुर्घट इवेति चेत् । मैवम्, कलित्वाविशेषात्^१ । यदि बाह्यं यदि वा मानसं तदुभयमपि कल्पितमेव, स्वप्नेऽपि तादृश-

१. चित्तकाला हि येऽन्तस्तु द्वयकालाश्च ये बहि ।

कल्पिता एव ते सर्वे विशेषो नान्यहेतुक ॥

—का०

विभागस्य विद्यमानत्वात् । येन हि न्यायेन स्वप्नविषयाणां मानसत्वमङ्गी-
क्रियते, स^१ एव जागरितवस्तूनामपि तथात्वमानयति । यथा हि स्वप्न-
दृग्विषया जागरिते नानुभूयन्ते तथा जाग्रद्विषया अपि स्वप्ने, अतो
नास्त्यत्र किमपि वैषम्यम् । तस्माज्जडवाक्यमिदं मानसत्वाज्जागरित-
जन्यत्वं स्वप्नस्येति । वार्तमानिकत्वेन विभाव्यमानः सर्वोऽपि ह्यनु-
भवो भूतभाविपारम्परीं तत्सप्रीचीं स्वप्ने जागरिते च सममेव प्रत्युप-
स्थापयति । कालत्रयबुद्ध्युपरक्तं सर्वमप्युभयोरवस्थयोर्मानसमेवोक्त-
दिशेति नैवास्ति विशेषः ॥

३५. स्थिरत्वानुभवाभासपरीष्टिः : अपि च मृषैवोच्यते
स्थिरत्वमनुभूयते जागरितविषयस्येति । तथा हि— इदमेव वस्तु ह्यो-
न्वभूवमित्यत्र ह्योनुभूतं वस्तु स्मृतिमात्रे वर्तते, नत्वनुभूयते यथाद्यतनं
प्रत्यक्षविषय वस्तु । तयोरेतयोरेकत्वेन प्रत्यभिज्ञा व्यवहारे यद्यप्यु-
पयोगिनी, तथापि तत्त्वपरीक्षायां साध्वीति नावकल्पते, उपष्ट-
म्भकानुभवाभावात् । तस्मान्न प्रत्यक्षतोऽनुभूतं वस्तुनः स्थैर्यं, अपि तु
स्वानुभवविवेचनासमर्थैर्भ्रान्तिरेव^२ लौकिकैस्तथा निश्चितमिति सिद्धम् ।
न हि स एवायं प्रपञ्च इति प्रमितौ प्रत्यभिज्ञापकः प्रपञ्च एव भवितु-
मर्हति । यदि नाम प्रपञ्चोऽयमभविष्यत् सन्ततो वस्तुसंस्तदापि तस्य
तथात्वे प्रत्यभिज्ञापकान्तरमपैक्षिष्यतैव, प्रपञ्चस्य स्वयंस्फुरणत्वाभावात् ।
न च न विच्छिद्यते प्रपञ्चसन्तानः, जागरितातिरिक्तावस्थायामत्यन्त-
मविद्यमानत्वात् । न चात्मा स्वयं तस्य प्रत्यभिज्ञाता, उक्तहेतोरेव । न
हि तस्योच्छेदस्य द्रष्टा सन् स्वयमेव तदैक्यमपि विश्वसिति तदुपनाय-

१ बाह्या एव मानसा मानसा एव च बाह्या ॥

—छा० भा०

२ निमेष प्रति यामिन्या यथान्या स्वप्रदृष्टयः ।
क्षणोत्पत्तिविनाशिन्यस्तथैता लोकदृष्टयः ॥

—यो० उप०

कानुभवाभावेऽपि । न चास्ति वस्त्वन्तरमात्मानात्मभ्या व्यतिरिक्तम्, यत् स्यादभिज्ञापकमेकत्वस्य । तस्मान्नास्ति प्रत्यभिज्ञान प्रपञ्चस्य । यत्पुनराशङ्क्यते स्वप्नप्रत्यभिज्ञातारो मानसा इति युज्यतेऽवस्थाया तत्र प्रत्यभिज्ञाया मृषात्वमिति । तदुक्तोत्तरम्, जागरितप्रत्यभिज्ञातृणामपि तुल्यन्यायेन मानसत्वाविशेष इति । तस्मात्स्वप्ने प्रत्यभिज्ञान स्वप्नदृश एव, जागरिते तु सर्वेषामपीत्येतदप्यसारम् । तदेव स्थिरत्वानुभूतेराभासमात्रत्वाच्चैतदुपपन्नं स्थिरत्वान्नेदनात्सर्वेषामपि जागरितप्रपञ्चः स्थिर इति ॥

एवं प्रध्वस्ते जागरितस्थिरत्ववादे स्वप्नजागरितयोर्भेदो न केनापि प्रदर्शयितुं शक्यते । मिथ्याप्रतीतिरूपत्वात्,^१ तत्काले स्थिरत्वबुद्धिसमुत्पादकत्वसाम्यात्, जागरितबुद्ध्युपरक्तत्वेपि तथात्वे हेतोरभावाच्चोभयोरपि स्वप्नत्वमेव युक्तमास्थातुम् । तदेवं स्वप्नत्वसाम्यादुभयोरप्यवस्थयोरपरस्परकारणत्वमेव युक्तं प्रतिपत्तुम् । तथा च यथा स्वप्नप्रपञ्चोऽनपेक्ष्यैव^२ कारणं कल्पितकारणसापेक्षं^३ वा जायते, तथैव जाग्रत्त्वेनाभिमतोऽपि प्रपञ्च इति न तस्य भावरूपाज्ञानोदीक्षा विद्यते । तस्मात्तदर्थमपि न कल्पनीयमज्ञानं सुषुप्तौ ॥

३६. स्वप्नादुत्थितिर्यथा, तथा सुप्तोत्थितिरप्यज्ञानं विना प्रकल्पते : इतश्च न कल्पनीयं भवत्यज्ञानम् । स्वप्ने तावन्न विद्यते

१ तस्मात्स्वप्ने मृषाध्यारोपिता एवात्मभूतत्वेन लोका अविद्यमाना एव सन्तः तथा जागरितेऽपीति प्रत्येतव्यम् ॥ —वृ० भा०

२ स्वप्ने विपर्यासात् हस्त्यादीन् धर्मान् पश्यन्निव विकल्पयति । तत्रैव पश्यति न तु जागरितादुत्पद्यमानान् ॥ —का० भा०

३ जन्म मायोपमं तेषां सा च माया न विद्यते ॥ —का०

जाग्रत्प्रपञ्च' । एवं च यथा स्थित्यन्तरत्वेऽपि स्वप्नस्य तत्राविद्यमानं प्रपञ्च ततः प्रबुद्धः पश्यति, तथैव सुप्तोत्थितोऽपि द्रक्ष्यतीति किं तादृशाज्ञानकल्पनेन ? ननु स्वप्नेऽप्यज्ञानं विद्यत एव । कथं स्याद्दृष्टान्तादानम् ? मैवम्, मिथ्याज्ञानादित्रितयव्यतिरिक्तस्य तस्य तत्राननुभवात्, तत्कल्पनाया अन्याय्यत्वान्निष्फलत्वाच्च । अपि च यदि नाम विद्यते स्वप्न अज्ञानं कथमेतावता प्रबुद्धस्य जागरप्रपञ्चप्रतीतिः सम्भवेत् ? न हि जाग्रत्प्रपञ्चोऽपि स्वप्ने विद्यत इति युक्तम् । न च स्वप्नमज्ञानं जाग्रत्प्रपञ्चकारणम्, वैपरीत्यस्यापि शक्यशङ्कत्वात् । दर्शितश्च प्राक् स्वप्नजागरितयोः कार्यकारणभावाभावः । न च स्वप्नाज्ञाननाशे जागरिताज्ञानस्यात्मलाभे च निमित्तं विद्यते । तदेवं नास्ति स्वप्नात्प्रबोधे प्रबुद्धस्य च जागरितप्रपञ्चप्रतीतौ वा कारणं यदा स्वप्नकल्पकाद्भिन्नं जाग्रद्भवहारकल्पकमज्ञानम् । यदा पुनः स्वप्ने जागरिते च वर्तमानमज्ञानमेकमेव, तदा स्वप्नजागरितयोरेका ज्ञानकार्यत्वाद्भिन्नप्रपञ्चप्रतीतौ हेतुरेव न स्यादिति महदनिष्टम् । नह्यज्ञानमेव निमित्तान्तरमनपेक्ष्य स्वप्नप्रपञ्चं समुपसंहृत्य जाग्रत्प्रपञ्चात्मना अकस्मात्परिणमत इति शक्यमुत्प्रेक्षितुम्, स्वभाववादप्रधानवादान्यतरसाङ्कर्यप्रसङ्गात् । स्वप्नकल्पकाज्ञानानिवृत्तावपि स्वप्नबाधाङ्गीकारे भावाज्ञानानिवृत्तावपि तत्त्वज्ञानेन सकलसंसारबाधाभ्युपगमप्रसङ्गाच्च । अथ मतम्— यद्यपि स्वप्नजागरितयोरेकमेवाज्ञान तथापि तस्याकारभेदवत्ताभ्युपगमात् समनन्तरोक्तदोषो न प्रसरति । स्वप्नकल्पकाज्ञानाकारे निवृत्तेऽपि जागरितव्यवहारो नानुपपन्नः । तद्धेतुत्वज्ञानाकारस्य तत्र सत्त्वादिति । तदप्ययुक्तम्, तत्तदाकारनिवृत्तौ हेतोर्मृग्यत्वात् । अज्ञाने सन्त्याकारभेदा इत्युपपादयितुमशक्यत्वाच्च । निरसिष्यते च स्वावसरे अज्ञानाकारभेदवादः । तस्मा-

दभ्युपगम्याप्यज्ञानं स्वप्ने जागरितप्रपञ्चोपलम्भः स्वप्नादुत्थितस्य नैवो-
पपादयितुं शक्यते । तत्समीचीन एव दृष्टान्तः स्वप्नादुत्थित इव
सुप्तोत्थितोऽपि जागरितप्रपञ्चं द्रक्ष्यतीति ॥

३७. स्वप्नवस्तूनां प्रातिभासिकत्वे विचारः : एतेनैतदपि
प्रत्युक्तं यदाहुः केचित्— स्वप्नजागरितयोर्यद्यप्येकैवाविद्या तथाप्या-
गन्तुकदोषजन्यत्वं स्वप्ने विशेषः । आगन्तुकदोषजन्यत्वं च प्रातिभा-
सिकत्वप्रयोजकमित्युपपद्यते स्वप्नस्य प्रातिभासिकत्वं जागरितस्य च
केवलाविद्याकार्यस्य व्यावहारिकत्वम् । तदेव प्रातिभासिकस्य स्वप्नस्य
बाधे जागरितप्रपञ्चोपलम्भो युज्यत एव । अत एव जागरितेऽपि
प्रातिभासिकानां शुक्तिरजतादीनां बाधे न जाग्रत्प्रपञ्चस्य सकलस्य
बाधः, दोषसहिताविद्याजनितरजतनाशेऽप्यविद्यानाशाभावादिति ।
अविद्याव्यतिरिक्तस्य तादृशस्य दोषस्य स्वप्नमात्रसत्त्वे जाग्रत्त्वेनाभि-
मतावस्थायामसत्त्वे च मानाभावात् । तुल्यमेव ह्युभयोरप्यवस्थयोर्य-
त्तत्काले जाग्रत्त्वेनाभासमानत्वम् । न च स्वप्नकाले स्वप्नत्वं निद्रादोष-
जन्यत्वं वा तस्य समनुभूयत इति यत्किञ्चिदेतत् । यदैवमसम्भाव-
नीयमागन्तुकदोषजन्यत्वं स्वप्नस्य, कथमिदं शक्यते निर्धारयितुं यत्स्व-
प्नघटादय एव प्रातिभासिकसन्तो जागरितघटादयस्तु व्यावहारिका
एवेत्यविद्यापरिणामित्वाविशेषेऽपि ? न च मृदाद्यवयवमपेक्ष्यैव जाग-
रितघटादिरूपद्यत इत्यस्ति वैषम्यं प्रातिभासिकवस्तुनः सकाशादिति
युक्तम् । यावता स्वप्नेऽपि तात्कालिकोऽस्त्येव कश्चिदवयवः कार्यस्य ।
किञ्चैव सुषुप्तावपि मूलाविद्यामङ्गीकुर्वतां तत्रावस्थायां प्रातिभासिक-
कार्योत्पादो दुर्वार एव स्यात् । न च तत्र निमित्तकारणस्यान्तः-
करणस्याभावाच्चोत्पद्यते प्रातिभासिकं वस्त्विति साम्प्रतम् । यस्मा-

दनुपद वर्णयिष्यमाणरीत्या सुषुप्तौ निमित्ताभावे तस्य निमित्तस्य न कदाप्यात्मलाभस्तत्र स्यादिति सुषुप्तिस्थानादनुत्थानमेव प्रसजेत् ॥

३८. प्रातिभासिकेषु रूपभेदकल्पनं निष्प्रमाणकम् : एतेन जागरिते शुक्त्याद्यवच्छिन्नचैतन्याश्रिततूलाविद्यापरिणामो मिथ्यारजतादिः, न तु मूलाविद्यापरिणाम इति प्रातिभासिकेष्वेव केषाञ्चिन्मूलाविद्याकार्यत्वं केषाञ्चित्कार्याणां तु तूलाविद्याकार्यत्व चाभ्युपयन्तोऽपि परास्ताः । सर्वदापि रजताद्युत्पत्तिप्रसङ्गात् । न च दोषसहकृततूलाविद्यापरिणामस्य सर्वत्राभावान्नोक्तप्रसङ्गः । सर्वत्र भ्रमज्ञाने दोषसद्भावस्यादर्शनात् । न हि व्योमादिषु तलमलवत्त्वाद्यध्यासे दोषाद्यपेक्षा विद्यते । न चाविद्यैव तत्र दोष इति वाच्यम्, शुक्त्यादिष्वपि तथैव स्यादिति सर्वदा सर्वेषामपि रजतादिविभ्रमः स्यादित्युक्तदोषानुषङ्गात् । किं च मूलाविद्यायामिव तूलाविद्यायामपि नास्ति प्रमाणमिति सर्वभेदमित्तिचित्रम् । परीक्ष्यते चेदं स्वावसर इत्यलमत्र प्रसङ्गागतचिन्तनेन ॥

तदेवं स्वप्नस्य प्रातिभासिकत्वे जागरितस्य च व्यावहारिकत्वे हेतोरनिरूपणात् नास्त्येवमपि तयोरवस्थयोर्वैलक्षण्यम् । तस्मात् साधूक्तं— यथा स्वप्नाज्जागरितं गतस्य जागरितप्रपञ्चोपलम्भनं तथैवानपेक्ष्य भावरूपाज्ञानं जागरितप्रपञ्चोपलम्भनमस्तु सुप्तोत्थितस्येति ॥

३९. भावाविद्याङ्गीकारेऽपि प्रकृतदोषोऽपरिहार्यः = अपि च भावाज्ञानाङ्गीकारेऽपि प्रपञ्चोपलम्भविचारो न निष्कण्टकः । तथा हि— सुषुप्तिः किं सनिमित्ताभ्युपगम्येत किं वा निर्निमित्ता^८ यदि निर्निमित्ता, सर्वस्यापि सर्वदा सुषुप्तिप्राप्तिः सुषुप्त्यभावो वा प्रसज्येत । न चैतदिष्टम् । सनिमित्तत्वकल्पे पुनस्तन्निमित्तं किमज्ञान-

मुतान्यदेवेति चिन्तनीयम् । अज्ञानमेव चेन्निमित्तम्, तदा सर्वदैव सुषुप्तिप्रसङ्गः सर्वस्यापि, मुख्यमुक्तिपर्यन्तं सर्वस्मिन्नपि पुरुषेऽनु-
 जिज्ञत्वा जीवन्मुक्तमप्यज्ञानानुवर्तनस्याभ्युपगमात् । अथान्यदेव निमित्त-
 मज्ञानात्, तदा किं सुषुप्तावप्यनुवर्तते तदाहोस्विन्नेति विचार्यमाणे
 उभयथाप्यनिष्टं प्रसरति । कथम्^१ यद्यनुवर्तते सुषुप्तेरविमोक्षप्रसङ्गः,
 यदि नानुवर्तते ततः कुतो न भवति निद्राभङ्ग इति । न च
 मन्तव्यम्— दण्डादिनिमित्तापायेऽपि घटादीनामनपायो दृष्टस्वतः कु-
 चोद्यमेतदिति । यस्मान्निद्रावस्थापि घटवद्ब्रह्ममिति नाभ्युपगम्यते येन
 तस्योपादाननिमित्तादीना मृद्धदण्डादिदृष्टान्तसाम्येन निरूपण सम-
 ज्ञसं स्यात् । अथवा पुनरस्तु कथञ्चिन्नमित्तलोपेऽपि निद्राया नास्ति
 विपरिलोप इति । तदापि दोष आवृणोत्येव प्रपञ्चोपलम्बने निमित्त-
 भूतस्याज्ञानस्य सुषुप्तौ लब्धप्रसरत्वेऽपि तत्कार्यभूतः प्रपञ्चः कञ्चि-
 त्कालं नोदेतीत्यत्र हेत्वभावरूपः । ननु सत्यप्युपादानकारणे मृदा-
 दिके यथा दण्डाद्यभावाद्धटाद्युपजनो न भवति, तथेहापि स्यादिति ।
 न । कुतः^२ सुषुप्तेः कदाप्यनपायप्रसङ्गात् । यदि हि तत्र प्रपञ्चाभिव्यक्ति-
 निमित्तं न विद्यते, तदा तत्कथंमात्मान कालान्तरेऽपि लब्धुमीरोत^३
 अथ स्यात्—संस्काररूपं कर्मजातमस्ति तत्रेति । यथा हि वटबीजे वृक्षो-
 त्पच्यनुकूलशक्तिर्वर्तते तथाप्यविकलानां पृथिव्यादीनां जलसेकादि-
 कर्मणां च साहाय्यमपेक्ष्यैव तस्मादङ्कुरो जायते नान्यथा, यथा च
 सत्यपि जलसेकादौ स्वकाल एव बीजादङ्कुरो निर्गच्छति न यदा कदा
 वा, एवमेवेहापि कर्मसंस्कारसाचिव्ये सत्यपि कञ्चित्कालं न व्यक्तो
 प्रपञ्चः स्वावसर एव तूपलभ्यत इति । अत्र पृच्छामः—येऽयं स्वकार्यो-
 न्मुखता संस्कारस्य, सा किं निमित्तेति^४ ननु स्वाभाविकीयं कर्म-
 संस्कारदोहदाविद्याबीजस्य प्रवृत्तिस्ततो नात्र हेतुरन्वेष्टव्यः । नैत-

देवम् । यस्मादविद्यामङ्गीकृत्यापि सर्वदा प्रपञ्चोपलम्भनमनुपलम्भनं वा प्रसज्यत इत्येतावदस्माभिरिह प्रदर्शितम् । न तु त्वयाद्यापि भावाविद्या प्रसाधिता तत्त्वभावो वा । तदेवं स्थिते — अविद्यास्वभावोऽयं यः प्रपञ्चरूपेण परिणाम इत्यसिद्धमुपजीव्यासिद्धामविद्यां सुप्तौ साधयन्तं कथं नोपहसेयुः प्रमाणविचक्षणा इति । न च दृष्टत्वान्नासिद्धिः । त्वदभिमताविद्यायास्तत्परिणामस्य वा कुत्राप्यदृष्टत्वात् । तदेवं यदि भावाविद्याङ्गीक्रियते सुषुप्तौ, न तावन्मात्रेण जागरितप्रपञ्चोपलम्भनं सूपपादं भवति । तदर्थं तस्याः प्रपञ्चाकारेण परिणतिः स्वभाव इत्यप्यभ्यधिकमङ्गीकार्यं भवति । तन्निष्प्रमाणकद्वयकल्पनाद्वरं प्रपञ्चोपलम्भनस्यैवान्यथोपपादनमिति नोपेयं भवति तदुपपादनार्थमपि सुषुप्तावज्ञानम् ॥

अपि च प्रपञ्चो नाम कार्यकारणसङ्घात इत्यपि वक्तुं शक्यते । न हि प्रपञ्चादन्यत्र कार्यकारणभावोऽस्तीति कल्पयितुं शक्यते मानाभावात् । न च कार्यकारणभावज्ञानमन्तरा प्रपञ्चपदार्थः शक्यविज्ञानः । सर्वत्रापि प्रपञ्चे तदुपलम्भात् । एवं स्थिते प्रपञ्चस्य केनचिदपि कारणेन भवितव्यमित्यङ्गीकार एवान्याय्यः । ततश्च प्रपञ्चोत्पत्तिकारणमज्ञानं सुषुप्तावङ्गीकार्यमिति नावकल्पते । यथा हि कालस्योत्पत्त्यर्थं प्राक्कालो नाङ्गीकार्यः देशस्योत्पत्त्यर्थं वा देशः, तथा कारणप्रत्ययानुगतस्य प्रपञ्चस्य कारणान्तरं नाकाङ्क्षितव्यम्, स्वात्माश्रयणादिप्रसङ्गात् । न च^१ कालाकाशादीनि नित्यानीत्यभ्युपगम्यन्ते वेदान्तिभिरेन दृष्टान्तासिद्धिः शङ्कयेत । आत्मविवर्तत्वमिष्यते हि कालादीनाम् । ननु भावाज्ञानमपि प्रपञ्चान्तर्गतमेव । तेन यद्यपि कार्य-

सङ्घातरूपः प्रपञ्चः, तथापि प्रपञ्चान्तर्गतस्याज्ञानस्य तदन्यकारणत्वं न विरुद्धम् । यदिदञ्चज्ञानसहितस्य सकलस्य प्रपञ्चस्य कारणमन्विष्येत, तत उक्तोपालम्भ. शोभेत । नत्वेदन्विष्यते, अतो यत्किञ्चिदेतदिति चेत् । नैतदेवम् । अज्ञानस्य प्रपञ्चान्तर्गतत्वे तस्यापि कारणापेक्षापत्तेः । न चानादित्वान्नापेक्षा, अज्ञानानादित्वस्य गगनारविन्दसौरभ्यतुल्यत्वमिति प्रागुपपादितत्वात् । तस्मात्प्रपञ्चोत्पत्त्यर्थं कारणाज्ञानमभ्युपगन्तव्यमिति निर्वन्धो व्यर्थः ॥

४०. जागरितप्रपञ्चमिथ्यात्वाच्च तदुपलम्भोपपत्त्यर्थमज्ञानाङ्गीकारानवश्यकता : अपरं च सुषुप्तौ यथा स्वप्नप्रपञ्चो विलीयते तथा जागरितप्रपञ्चोऽपीति स्थिते सुषुप्तिं त्यक्त्वा प्रपञ्च पश्यतोऽयमेव जाग्रत्प्रपञ्च इति गमकं किमस्ति येनास्य मिथ्यास्वप्नविलक्षणत्वं प्रतिज्ञायेत? प्रपञ्चितं च प्रागेव जागरितस्य व्यावर्तकधर्मो न विद्यते येनाऽयं स्वप्नाद्विविच्य ज्ञायेतेति । इत्थं स्वप्नजागरितप्रविवेको निरुपपत्तिको मिथ्याभूतस्वप्नतुल्यमेव तु जागरितं सर्वथेति फलितम् । तत्कथं नु मिथ्याकल्पितैर्जागरितवस्त्वाभासोपलम्भनैः सुषुप्ते भावाज्ञानं प्रमीयेत धूमाभासेनेव वह्निः ?

स्यादेतत् — न वयं जागरितप्रपञ्चोपलम्भनलिङ्गेन सौषुप्ताज्ञानं तत्कारणमनुमिनुमः । किं तु तदुपलम्भनान्यथानुपपत्तिः सुषुप्तेऽज्ञानं कल्पयतीति ब्रूमः । यथा हि शुक्त्यादौ रजताद्यर्थमानं तद्वाधश्च मिथ्यार्थावभासोपादानभूतमिथ्याज्ञानमन्तरा नोपपद्येते, प्रकृतेऽप्येवं जाग्रत्प्रपञ्चोपलम्भनमन्यथानुपपद्यमानं सत्सौषुप्ताज्ञानं तदुपादानमुपपादयतीति । तदेतदसारम्, मिथ्यावस्तुन उपादानादिकाङ्गाविरहात् । न हि कार्यकारणादिभावेन व्यवस्थितं वस्तु, अथ च मिथ्येत्युपपद्यते ।

स्फुटयिष्यते चेदमग्रे मिथ्यावभासनिरूपणे । तस्मात्सर्वथापि जागरिते प्रपञ्चप्रतीतिसिद्ध्यर्थं सुषुप्तावविद्या न स्वीकार्येति दिक् ॥

जीवब्रह्मविभागसिद्ध्यर्थं न मूलाविद्या स्वीकार्या

४१. सुषुप्तावपि जीवब्रह्मविभागः स्वीकरणीय इति पक्षः :

अत्राह -- यदेतदभिहितं जागरितस्य व्यावहारिकसत्त्व, स्वप्नस्य च प्रातिभासिकत्व नात्रास्माकमत्यन्तमाग्रहः, अधिकारिविशेषविषयत्वात् प्रक्रियायाः । अधिकारिभेदकल्पिता हि प्रक्रियाभेदाः शास्त्राचार्यैरनुद्यन्ते । तत्र केचित् स्थूलबुद्ध्यो मन्यन्ते जागरितस्य स्वप्नतोऽधिकसत्ता न्यायेति, तदनुसारेणेदं व्यावहारिकप्रातिभासिकसत्ताभेदवचनम् । वस्तुतस्तु सर्वस्यापि दृश्यजातस्य स्वप्नवत् प्रातिभासिकसत्त्वमेवेति युक्तम्, दृष्टिसृष्टत्वात् । सुप्तप्रबुद्धदृष्टिरेव हि सृष्टिः, सुषुप्तेऽदृष्टिश्च लयः । तथा च श्रुतिः -- 'एवमेवास्मादात्मनः सर्वे प्राणाः सर्वे लोकाः सर्वे वेदाः' इत्यादिका । स्मृतिश्च -- अविद्यायोनयो भावाः सर्वेऽस्मी बुद्बुदा इव । क्षणमुद्भूय गच्छन्ति ज्ञानैकजलधौ लयम् ॥ इत्यादि । तस्मात् प्रातीतिकसत्त्वात् सर्वस्य द्वैतजातस्यापि, न न. किञ्चिच्छिद्यते स्वप्नजागरयोर्वैलक्षण्यासिद्धावपि । तथापि त्वा तत्त्वसाक्षात्कारं दृश्यानामुच्छेदाभावेन तेषां सुषुप्तावपि काचिदवस्था अवश्यं वाच्या भवति । अन्यथा हि--सुषुप्तौ जीवब्रह्मविभागस्याप्रतीतत्वेनाविद्यमानतया प्रतिमुषुप्ति मुक्तिः, प्रबोधे पुनरावृत्तिश्चापद्येयाताम् । न चैतदिष्टम् । तस्मात् सुषुप्तावेव मुक्त्यभावाय जीवब्रह्मविभागः स्वीकरणीयः । किं च बौद्धान् प्रति प्रत्यभिज्ञानादिना विश्वस्य स्थायित्वं सूत्रभाष्यादिषु प्रतिपादितम् । तेन च विरोधः स्याद्यदि येन केनापि

रूपेण विश्वस्थायित्वं नाङ्गीक्रियेत । अतस्तदविरोधाय च मूलाविद्या-
त्मना सुषुप्ते तस्य स्थितिरङ्गीकरणीया । अपि च जीवब्रह्मविभागस्य
कार्यत्वे सुषुप्तौ तस्याभावाद्ब्रह्मण्येवाविद्यासाङ्कर्यं स्यात् । तस्मात् तत्प-
रिहाराय विभागोऽनादिरिति, सुषुप्तौ च विद्यत एव जीवब्रह्मविभाग
इति, स चाविद्यातन्त्र इति च कल्पनीयम् । यथा ह्यात्माविद्ययोः
सम्बन्धोऽविद्यातन्त्रो नाविद्योपादानः, तथा विभागोऽपि भविष्यतीति ॥

४२. जीवब्रह्मविभागो नाविद्यातन्त्रः : तदेतदविचारसुन्द-
रम् । तथा हि— दृश्यानां तत्त्वसाक्षात्कारपर्यन्तमुच्छेदो न भवितु-
मर्हतीति तेषां काचनावस्था वाच्येति यदुक्तम्, तत्र कोऽभिप्रायः^१
किमुच्छेदो नाम वास्तविक एव नाश आहोस्वित् सम्यग्ज्ञानेन
बाधः^२ नाद्यः, सर्वदृश्यजातस्य मिथ्यात्वाङ्गीकारात् । द्वितीये तु
सर्ववस्तूनां प्रातीतिकं सत्त्वं स्वीकृत्यापि प्रतीतिव्यतिरिक्तस्थले काञ्च-
नावस्थामप्रतीतामपि सम्भावयत. कथं न व्याघातः^३ न चैवं
वाच्यम्—दृष्टिसृष्टिरेव न मिथ्यात्वप्रयोजिका सर्वत्र । जीवब्रह्म-
विभागाद्यनादिषु दृश्यत्वादिकमन्यदेव तत्र हेतुर्भविष्यतीति । तथापि
ह्यप्रतीतस्य जीवब्रह्मविभागस्य कल्पनं निष्प्रमाणकं व्यर्थं च स्यात् ।
ननु कथं निष्प्रमाणकं व्यर्थं वा^४ दर्शितं खलु प्रमाणं सुप्तप्रबोधस्या-
न्यथानुपपत्तिः । प्रयोजनं च क्षणिकमतप्रवेशनिवारणम् । भैवम्, दृष्टि-
सृष्ट्यभ्युपगमेन सुप्तप्रबोधकारणगवेषणे कारणाभावात् । स्वप्नवदेव सर्वं
प्रतीयते न तु वास्तविकमिति ह्यभ्युपगम्यते । सुप्तप्रबोधोऽपि तथैव
भविष्यति । नन्वेवमपि जगतः स्थायित्वं कथमुपपाद्यताम्^५ न कथ-
मपि, वादेऽस्मिंस्तस्यानवकाशात् । आयातं तर्हि क्षणिकमतेन साङ्कर्यं
भाष्यविरोधश्चेति चेत् । न । अनिष्टनिवारणाय त्वत्प्रक्रियैव निष्प्रमा-

णिकापि स्वीकार्येति राजशासनाभावात् । यथा त्वत्रोक्तविरोधाभाव-
स्तथाग्रे दर्शयिष्यामः । ननु तथापि जीवब्रह्मविभागोऽविद्यातन्त्रोऽङ्गी-
करणीय एव । अन्यथा हि ब्रह्मण्येवाविद्यासाङ्कर्यं स्यादिति चेत् ।
मैवम् । परस्पराश्रयप्रसङ्गात् । जीवस्य ब्रह्मण्यविद्येति विभागमपेक्ष्यैव
ह्यविद्या स्वात्मानं लभते । तत्कथमविद्यातन्त्रो विभागः स्यात् ?
तस्यास्माद्भेद इत्यत्र भेदस्य भेदपुरस्सरत्ववदस्तु विभागपुरस्सराप्य-
विद्या विभागकल्पिकेति तु नोद्भाव्यम्, तत्राप्यसप्रतिपत्तेः । भेदस्य
परस्परातिरेकत्वमन्तरेणासिद्धिरतिरेकत्वस्य भेदपुरस्सरत्वमिति पर-
स्परसंश्रयो यथा, तथा अत्राप्यविद्याविभागयोरितरेतरसंश्रयणस्य
स्फुटत्वात् समानयोगक्षेमत्वमेवोभयोरपि पक्षयोः ॥

४३. अनादिरविद्येत्यपि न सम्यक् : ननु नैष दोषः प्रकृते,
अविद्याविभागप्रवाहस्य बीजाङ्कुरवदनादित्वादिति चेत् । मैवम्, अना-
दित्वब्रह्मास्त्राश्रयणस्योत्तरापरिज्ञानमूलत्वात् । वस्तुतः कस्यचिदप्यना-
दित्वस्य दुरुपपादनीयत्वाच्च । उपदर्शितदृष्टान्तात् स्यादिति चेत् ।
तदपि नोचितम्, दृष्टान्तोदाहरणमात्रेण कस्यचिदप्यर्थस्यासिद्धेः । किं च
दृष्टान्त प्रसाध्य ह्यनन्तरं तत्साम्यात् प्रकृते किञ्चिदतिदेष्टव्यं भवति,
न च सम्भवत्यत्र दृष्टान्त । बीजस्याङ्कुरस्य वानादित्वं हि कदापि न
दृष्टम् । नापि बीजतदङ्कुरव्यक्तिमन्तरेण बीजाङ्कुरसन्ततिर्नाम विद्यते
क्वचित् । तस्माद्दृष्टान्तेनैव^१ न कस्यचिदप्यनादित्वम् । अथ स्यात्—
अविद्यैवात्रानादिर्न पुनरविद्याविभागप्रवाहः । अविद्यातन्त्रो हि विभा-
गोऽस्माकमिष्टः । अविद्यायाश्च सादित्वे तन्निमित्तस्याप्यपेक्षास्यान्नि-
मित्तान्तरे, एवं तस्याप्यन्यापेक्षेत्यनवस्थानमेव पर्यवस्येत् । अविद्यो-

च्छेदानपेक्षो निर्निमित्तश्च मोक्ष इति पक्षे तु मोक्षकथाप्रसङ्ग एव न स्यादिति — जीव ईशो विशुद्धा चित् तथा जीवेशयोर्भिदा । अविद्यातच्चितोर्योगः षडस्माकमनादयः ॥ इति प्राचां वचनमनुरुध्य मूलाविद्यायाः स्वरूपतोऽनादित्वमेव स्वीक्रियत इति चेत् । यद्येवमुभयपक्षेऽपि दोषं पश्यति भवान्, भवत्वेवम् । भवत्कल्पितस्तु पक्षो निर्दूषण इति न सम्प्रतीमः । यस्मादादिरहिताविद्या नोच्छेतुमर्हतीत्यनिर्मोक्षप्रसङ्ग एवात्रापि स्यात् । न^१ ह्यनादिरथ चोच्छेदाहं इति क्वचिद्दृष्टान्तोऽस्ति । ननु प्रागभावोऽनादिरप्यन्तवान् दृष्टो लोके प्रतियोगिजन्मना । यथा हि सौगतानां तत्त्वभावनाप्रचयेनानादिवासनासन्तानाना निवृत्तिः, यथा वा तार्किकाणां मिथ्याज्ञानप्रवाहोऽनादिरपि निवर्तते, यथा वा साङ्ख्यानानां विवेकेनानादेरप्यविवेकस्यान्तो भवति, मीमांसकानां च धर्मतत्त्वज्ञानप्रागभावनाशो यथा, तथा-नादिरपीयमविद्या विनश्येद्विद्योदयादूर्ध्वमिति । न, परतन्त्रदोषप्रदर्शनमात्रेण स्वदोषानिवृत्तेः । अनादित्ववादस्यैव चात्र विचारणीयत्वाद्दृष्टान्तानुपपत्तिः । न च सर्वैरपि वादिभिरवश्यमाश्रयितव्यत्वाददोषतैव न्याय्यमस्येति विभावनीयम् । वेदान्तिनामनादिवादस्यानपेक्षणात् । यथा चानपेक्षा तथाग्रे स्फुटयिष्यते । प्रागभावदृष्टान्तस्तु नैवात्र सङ्गतः । अविद्यां खलु भावरूपां रोचयन्ते भवन्त । अभावस्य निर्विशेषत्वाच्चैतदेव^२ प्रतिपत्तव्यम् । न हि प्रागभावाद्यनन्तानभावविशेषान् कल्पयन्तोऽनुसर्तव्या भवन्ति तार्किका, तादृशाभावेपु खरू-

१ अनादेरन्तवत्त्वं च संसारस्य न सेत्स्यति ॥ —का०

(न ह्यनादिस्सन्नन्तवान् कश्चित्पदार्थो दृष्टो लोके) —का० भा०

२ निर्विशेषोऽप्यभावः क्रियागुणयोगाद्भ्रूयादिवद्विकल्पते ॥ —तै० भा०

फलो लक्षणतो वा विशेषे^१ दर्शयितुमशक्यत्वात् । अपि चाभावस्यापि यद्युत्पत्तिविनाशादिभावधर्मता स्वीक्रियेत, तदा परिप्लवैतैव^२ भावाभावविभागसङ्गथेत्यहो जम्बुकाद्भीतस्य व्याघ्रमुखप्रवेशाध्यवसायः । तस्मात् प्रागभाववदित्यदृष्टान्तः ॥

एतेनेदमपि परिहृतं भवति—न भावरूपिण्येवाविद्या वस्तुतः, शशशृङ्गादितुच्छव्यावृत्त्यर्थमेव तु तस्यां भावत्ववाचोयुक्तिः । तस्माद्भावाविद्याया अपि सद्द्वैलक्षण्यादेव प्रागभावावद्भाविनी निवृत्तिरिति । यदि हि सद्द्वैलक्षण्यान्निवृत्तिरित्युच्यये, तर्हि वक्तव्यमसद्द्वैलक्षणात्कस्माच्चभवेदनिवृत्तिरपीति । ननु ज्ञानेनाज्ञानं निवर्त्यत इति विशेषव्याप्तिः । अनादिर्न निवर्तत इति च सामान्या । अतो भवेत् प्राबल्य भावाज्ञाननिवर्तकव्याप्तेरिति चेत् । मैवम्, अज्ञानत्वसिद्धौ ज्ञाननिवर्त्यत्वसिद्धिस्तत्सिद्धावेव चाज्ञानत्वसिद्धिरिति परस्परपिशाचिकावेशप्रसङ्गात् । न हि त्वदभिमतमज्ञानमद्यापि सिद्धमस्ति । न च मिथ्याज्ञानादीनि न सन्त्युभयसिद्धान्यज्ञानपदभाङ्गि, यान्यार्जवेनैव भजेरन्विशेषव्याप्तेर्विषयताम् । तस्मात्त्वदभ्यूहिताविद्याया अनिर्मोक्षस्तदवस्थ एव । तस्मादविद्याया अनादित्वात्मभवात्परस्पराश्रयदोषः सुस्थ एवेति नाविद्यातन्त्रो जीवब्रह्मविभागः सिध्यतीति ॥

४४. विभागस्य सुषुप्तावपि स्वीकारे तस्य मिथ्यासत्त्वं न सम्भवति : यत्पुनः सुषुप्तावपि विभागसिद्धयर्थमविद्या कल्प्यत

१ एकस्याभावो द्वयोरभाव सर्वस्याभाव प्रागभावः प्रञ्चंसाभाव इतरेतराभावोऽत्यन्ताभाव इति लक्षणतो न केनचिद्विशेषो दर्शयितुं शक्यः ॥—गी० भा०

२. नह्यभाव उत्प्लादिवद्विशेषणसहभावी । विशेषणवत्त्वे भाव एव स्यात् ॥ —तै० भा०

इति, तद्दिष्टहतस्य दुष्टव्याघ्रस्योत्थापनार्थं सञ्जीवनमन्त्रः पुरश्चर्यते । यतो विभाग एव बन्ध इति कृत्वा मुमुक्षुर्यतते तद्विषसनाथ । स च विभागः सुषुप्तौ न केनाप्यनुभूतचरो नापीच्छति कश्चित्तदनुभवं निद्रायामपि जाग्रति यथा, तस्यानिष्टरूपत्वात् । तस्यास्य विभागस्य सिद्धिं किं पुरुषार्थं लिप्सवः केन वा लिङ्गेनानुमास्यन्ति भवन्तः ? यदा हि सुषुप्तावपि विभागस्यानुवर्तनम्, तदा विभागस्यार्थगतत्वमेवा-
यास्यति न तु मिथ्याविद्यमानतेति दूरनिरस्ता ततो विनिर्माक्षप्रत्याशा ॥

ननु कथमर्थगतो विभागः ? अविद्यातन्त्र. खल्विष्यतेऽस्माभिः सः । अविद्यासम्बन्धवच्च विभागस्याप्यविद्याविशिष्टाश्रयत्वं न दोषाय भवतीति चेत् । न, विभागस्याविद्यातन्त्रत्वमविद्यायाश्च विभाग-
पुरस्सरत्वमित्यन्योन्याश्रयः स एव खलु दुरात्मा पूर्वोक्त आवर्तते । किं चेदमुच्यतेऽविद्यासम्बन्धवदिति सिद्धवत्कृत्य ? सिद्धे हि तादृश-
सम्बन्धे घटेत दृष्टान्तः । भवदभिमता चाविद्या नाद्यापि प्रसाधिता, कुतः पुनस्तस्या आत्मसम्बन्धसङ्गथेति । अविद्यासम्बन्धश्च तात्त्विको वा स्यान्मिथ्या वा ? यदि तात्त्विकस्तर्हि नैव मुच्येतात्मा तत्सम्बन्धादि-
त्यनिष्टं कल्पितं स्यात् । अथ मिथ्या स इति । तत्कुतोऽवसीयत इति वक्तव्यम् । संसार्यसंसारिसाधारण्यमविद्या न कमप्यामरणं मोचयतीति ब्रुक्तं भवद्भिः ॥

ननु जीवन्मुक्तो नाविद्याग्रस्तः, किं तु तत्संस्कारमात्रशेषः प्रपञ्चं पश्यतीत्युपदिष्टमस्माभिः । नेत्युच्यते । प्रपञ्चप्रतिभासस्य यद्यविद्या कारणं, तदा संस्कारशब्दाभिलष्याप्यविद्यैव भवति नान्येति नामान्तरग्रहणमात्रेण को वा लाभः स्यात् ? अथोच्येत — अविद्या-
संस्कारः स्थूलाविद्यावन्न जन्मान्तरदायी, किं तर्हि प्रारब्धफलोप-

भोगेनैवोपक्षीयते । तस्मान्न दोष इति चेत् । तच्च न, प्रमाणाभावात् । न^१ ह्यस्ति प्रमाणमविद्यानाशानन्तरमपि तत्संस्कारः कञ्चित्कालं तिष्ठति, तत्त्वानुसन्धानाच्च प्रक्षीयत इति । यदा च कृतवेदान्तश्रवणानामप्यनुवर्तते तत्त्वज्ञानिनामपि सतामविद्यासंस्कारः, तत इदं भवति — नाविद्यातत्कार्यप्रध्वंसाय तत्त्वज्ञानमेषितव्यं तत्सूतेरनन्तरमपि निरवशेषतस्तदनपायात्, अपि तु कारणान्तरमेव संसारनिवर्तकमिति^१ । अतो नास्ति भवन्मतेऽविद्यासम्बन्धो मिथ्यारूपः । सत्यसम्बन्धस्तु नेष्यते ॥

तदित्थमुभयथापि सम्बन्धासिद्ध्या त सम्बन्धं दृष्टान्तीकृत्य जीवब्रह्मविभागमविद्यातन्त्रमेष्टुं न शक्यते । तथा चार्थगत एव स्याद्विभागः स चानिष्ट इति । तस्मान्न जीवब्रह्मविभागसिद्धयर्थमपि स्वापे भावाविद्या स्वीकार्येति स्थितमेतत् ॥

सुषुप्तौ स्वरूपानवभासव्यवहारतोऽपि न भावाज्ञानसिद्धिः

४५. आत्मा नास्ति न प्रकाशते इति व्यवहारान्यथानुपपत्तिः कारणाविद्यायां प्रमाणमिति पक्षानुवादः : अथास्त्वपरः पक्षः—सुषुप्तिगताविद्या न सती, विद्यया तस्या अपसारात् । नाप्यसती, प्राग्विद्याप्राप्ति तदनुभवस्य दुरपहवत्वात् । नात्मनो भिन्ना, स्वतो निरूपणार्हस्य स्वरूपस्याभावात् । नाप्यभिन्ना, चैतन्यस्वरूपस्यात्मन आवरकत्वात् । एवं सदसदादिरूपेण निर्वक्तुमशक्या

१. कामहेतौ हि विश्वस्ते न कश्चिदवशिष्यते ।

संस्कारोऽथवाप्यन्यः सर्वस्याज्ञानमूलत ॥

कारणाविद्या कथं त्वदुक्तं विकल्प सहेतु? न चैवं निर्वचनभावे भावत्वमेव तस्या नावकल्पेतेति चोदनीयम्, भावानवबोधत्वात् । अज्ञानस्य हि भावत्व न परमार्थसत्त्वं किन्त्वभाववैलक्षण्यमेव विवक्षितम् । तदेव सदसदादिरूपेणानिर्वचनीयाविद्या । तस्याः सत्त्वं यद्यपि नानुभूयते । यद्यपि स्वप्नप्रपञ्चाविशेषाज्जागरितप्रपञ्चोऽपि मिथ्यैव, तथा च न तद्विदितानार्थं कारणाविद्यानुमानं श्लक्ष्णम् । यद्यपि सुषुप्तिः सनिमित्तत्वनिमित्तात्वादिविकल्पं न सहते । यद्यपि च स्वापे निर्विषयानुभवो विद्यत एव सार्वजनीनः । किं बहुना, यद्यपि सर्वविधविकल्पासहा कारणाविद्या, तथापि सुषुप्तौ स्वयंज्योतीरूपस्यात्मनोऽनवभासव्यवहारान्यथानवकृत्स्या साङ्गीकार्यैव भवति । सुषुप्तौ हि न भासते ममात्मेति व्यवहरति लोकः । स चानवभासो न मिथ्याज्ञानात्, तस्य तत्राभावात् । नाप्यग्रहणात्, कादाचित्कस्य तस्य स्वरूपानवभासकत्वायोगात् । नापि मिथ्याज्ञानसंस्कारात् । संस्काराणां तथा प्रतिबन्धकत्वे प्रमाणाभावात् । तस्मान्नास्ति न प्रकाशत इति व्यवहारान्यथानुपपत्तिः कारणाविद्यां कल्पयतीति न किञ्चिदपहीनमिति ॥

४६. सुषुप्तिविषयकजाग्रदवहारान्न सौषुप्ताज्ञानसिद्धिः : अत्रोच्यते—नास्ति ममात्मेति तावन्न कदापि व्यवहारो भवति । न हि कस्यचिदपि भवति प्रत्ययो नाहमस्मीति । न प्रकाशत इति तु देहादिरूपेण गृहीते आत्मनि भासमाने एव वेदान्तोदितस्वरूपेणाभासमानत्वादज्ञानकृतो व्यवहारः । स च व्यवहारः प्रबोधे भवति न तु सुषुप्ताविति कथं तादृशव्यवहारादज्ञानं सिध्येत सुषुप्तौ? व्यवहारस्य ह्यभिज्ञाभिवदनमुपादानमर्थक्रियेति चातुर्विध्यमङ्गीक्रियते । चातुर्विधोऽप्ययं व्यवहारो जागरिते स्वप्ने वा सम्भवति । न त्वन्य-

तमस्याप्यस्य व्यवहारप्रकारस्य सम्भवोऽस्ति सुषुप्ते । तस्मान्न दृष्ट्य-
र्थापत्त्या प्रमीयते सौषुप्ताज्ञानम् ॥

ननु तथापि जागरितव्यवहारान्यथानुपपत्त्यैव स्वीकार्यं भवति
तादृशाज्ञानम् । सुषुप्तिविषय एव हि व्यवहारः प्रचलति जागरे -- मम
सुषुप्तौ नात्मा प्रकाशते स्मेति । व्यवहारश्चायं स्मृतिरूप इति भावा-
ज्ञानानुभवोऽनुमीयताम् । न, अन्याय्यत्वात् । अन्याय्यं हि भवत्यवस्था-
न्तरगतस्मृतेरवस्थान्तरगतानुभवानुमानम्, माभूदभ्रान्तयोर्व्यधिकरणयो-
रनुभवयोरेकतरेणापरनिराकरणस्यापि न्याय्यत्वमिति । यथा हि कश्चि-
दनुमिमीते -- यत् इदानीमहं क्षुत्क्षामकण्ठस्ततो नाहमभुञ्जी तदात्वे
किञ्चिदपीति, तद्वदेवायमवस्थान्तरानुभवमाश्रित्य सुषुप्तिस्वरूपनिश्च-
योऽपीति । ननु विषम उपन्यासः । नाहमभुञ्जीति स्मरणमतीतकाल-
विषयकं नास्ति दृष्टान्ते । प्रकृते तु सुषुप्तिविषयकमेव विद्यते स्मृति-
र्नाहमात्मानमद्राक्ष सुषुप्त इति । तद्व्याय्यमेवानुमानमिति पश्याम ।
नैतत्साधु, जाग्रदाश्रयस्य सुषुप्तिविषयकपरामर्शस्य स्मृतित्वे बाधकयुक्ते-
रुक्तत्वात्, स्मृतेरनुभवानुमानमन्याय्यमिति पूर्वमेव प्रसाधितत्वाच्च ॥

४७. भावरूपाज्ञाने नास्त्येवानुमानं क्वचिदपि, कुतः
सुषुप्तौ? अपि च दृष्टमेव हि तज्जातीये व्यक्त्यन्तरेऽनुमीयेत न तु
जातुचिदपि सुषुप्तौ भावाज्ञानं दृष्टचरम् । अवस्थासाम्यात् स्वप्नादिषु
दृष्टमिति हेतौरेवाश्रयणाद्यनुमीयेत, तदा तत्साम्यात् सप्रपञ्चत्व-
मपि किं नानुमिमीथा? न चास्ति दृष्टं भावाज्ञानं स्वप्नजागरयो-
रपि, प्रत्यक्षस्यान्यथैवोपपादितत्वात् । ननु सुषुप्तिविषयकस्मरणोपप-
त्त्यर्थं सामान्यतोऽनुमितस्य भावरूपाज्ञानलक्षणविशेषे पर्यवसानं भवि-
ष्यत्यतो दृष्टमेवानुमेयमित्यनुपपन्नो निर्बन्धः । किं च -- विवादाध्यासितं

प्रमातृविशेषनिष्ठं प्रमाणज्ञानं तन्निष्ठप्रमाभावाद्यतिरिक्तानादेर्निवर्तकं भवितुमर्हति । प्रमाणत्वात् तदन्यप्रमातृविशेषनिष्ठप्रमाणज्ञानवत् । न च दृष्टान्तेऽप्यप्रसिद्धं साध्यम् । चैत्रनिष्ठ हि प्रमाणमैत्रनिष्ठप्रमाभावाद्यतिरिक्तस्य तत्प्रागभावस्य निवर्तकमिति सुप्रसिद्धम् । मैत्रनिष्ठं तु प्रमाणं न तन्निष्ठप्रमाभावाद्यतिरिक्तस्य कस्यचित्प्रागभावस्यानादेर्निवर्तकमिति, तत्र प्रमाणत्वनिर्वाहायावश्यं स्वीकार्यं भवत्यनादिज्ञाननिवर्त्यं किञ्चित् । तदेवं सामान्यतोऽनुमितमेव भवत्वभिमतज्ञानमिति चेत् । मैवम्, स्मरणस्यान्यथैवोपपादितत्वात्तदुपपत्त्यर्थं सामान्यतोऽनुमित्यनुदयात् । यत्तु रचनमनुमानस्य प्रमातृविशेषनिष्ठं प्रमाणज्ञानमित्यादि, तत्र प्रष्टव्यो भवान्-प्रमात्रन्तरनिष्ठ प्रमाणमभावाद्यनिवर्तकमिति कुतो निरणयीति । ननु नाह तत्प्रमाणज्ञानमभावाद्यनिवर्तकमिति निर्णेतुं प्रवृत्तः, किं तु विवादाध्यासितप्रमातृविशेषनिष्ठप्रमाभावाद्यतिरिक्तानादेर्निवर्तकमिति । स चानादिः प्रागभावरूप इत्युभयसम्मत इति चेत् । न, तत्राप्यभावादि-त्रिकस्यैव निवर्त्यत्वदर्शनात् । न हि प्रमात्रन्तरे अभावादिव्यतिरिक्तमनादिं दर्शयति भवान् । ननु तथापि चैत्रनिष्ठ प्रमाणेन निवर्त्यं मैत्रनिष्ठाभावादिव्यतिरिक्तम् । मैत्रे तु तदेव साध्यत इति किमत्रापहीनम् ? नैतदेवम्, मैत्रप्रमाणस्यापि मैत्रनिष्ठप्रमाभावादिनिवर्तकत्वेनैव चारि-तार्थ्यसम्भवात्, चैत्रनिष्ठस्य स्वनिष्ठतदभावादिनिवर्तकत्वेनैव यथा । यदि हि मैत्रनिष्ठस्य प्रमाणस्य दृष्टं निवर्त्यमेव न समभविष्यत्, तदा प्रमाणस्य प्रमाणत्वनिर्वाहायादृष्टमपि किञ्चिदकल्पयिष्यत् । न त्वेवं न सम्भवति । चैत्रे मैत्रनिष्ठातिरिक्तनिवर्तकत्व तु चैत्रस्य मैत्रातिरिक्तत्वात्, न पुनः सर्वत्र प्रमाणस्य मैत्रनिष्ठप्रमाभावाद्यतिरिक्तनिवर्त्या-पेक्षणादिति न किञ्चिदत्र चित्रम् । अपि चाभ्युपगम्यापि मैत्रनिष्ठप्रागभावाद्यतिरिक्तं प्रष्टव्योऽसि -- कथमध्यवसितोऽसि तस्य भावत्वमिति । न

तावज्ज्ञाननिवर्त्यत्वात् , प्रागभावस्यापि निवर्त्यत्वेन त्वयैवात्रोदाहरणात् । नापि परिशेषात्, भावाज्ञानस्य प्रमाणान्तरेणासिद्धत्वात् । एतेन यदाहुः— विवादपदमनादेर्भावस्य न निवर्तकं पदार्थत्वात्सम्मतवदिति प्रत्यनुमानं न भवति, आनादेरभावातिरिक्तस्य सम्प्रतिपन्नातिरिक्तस्य प्रतिवादिनोऽप्रसिद्धत्वादिति । तदप्यनवकाशीकृतम् । ज्ञानाभावादिनिवर्तनमेव प्रमाणज्ञानकृत्यमित्यङ्गीकारात् । तस्माद्यावन्नोपपाद्यते प्रसिद्धप्रमाणप्रागभावादिनिवर्तकत्वेनैव प्रमाणत्वं न सेत्स्यतीति, तावदज्ञानानुमानं न समीचीनं भवति । अपि च-- घटोऽयमेतद्धटप्रागभावव्यतिरिक्तानादेर्निवर्तको घटत्वाद्धटान्तरवदित्यनुमानेन किं तन्निवर्त्यो भावपदार्थः सिध्यति ? न चेदत्र को विशेषः ? उक्तश्च अविद्याया आनादित्वेऽभावस्य प्रागभावादिविभागवत्त्वे च दोषः ॥

यदप्यनुमानम् -- विगीतो विभ्रम एवज्ज्ञानकारणावाध्यातिरिक्तोपादानः, विभ्रमत्वात्, देवदत्तादिविभ्रमवदिति । तत्राप्यतिरिक्तत्वमेवान्यथोपपादनीयम् । आभाससाम्यं चानुमानस्य दर्शयितुं सुशकं पूर्ववत् । तस्माद्विभ्रमोपादानत्वेनापि न भावाज्ञानसिद्धिः ॥

अस्तु तर्हीदमनुमानम् -- विवादपदं प्रमाणज्ञानं स्वप्रागभावव्यतिरिक्तस्वविषयावरणस्वनिवर्त्यस्वदेशगतवस्त्वन्तरपूर्वकम्, अप्रकाशितार्थप्रकाशकत्वात्, अन्धकारे प्रथमोत्पन्नप्रदीपप्रभावदिति । मैवमन्धकारस्याप्यभावत्वस्य शक्योपपादनत्वात् । प्रकाशकत्वस्य चोभयसाधारणस्य निरूपणानर्हत्वात् । यत्तु प्रकाशकत्वं प्रकाशकपदवाच्यत्वं साधारणमिति, तदतीवोपहास्यम् । अयं मदीयदारिद्र्यापनोदनसामर्थ्यवान् कुबेरत्वात् अलकाधिपतिवत् -- इत्यनुमानस्यापि समीचीनत्वापत्तेः । न च प्रकाशशब्देन शास्त्रे सर्वदेशकालयोर्वा व्यवहियमाणत्वं

विवक्षितमित्यदोषः । परिभाषामात्रेण सिद्धस्य नदीत्वादैरपि समीचीनानुमानहेतुत्वप्रसक्तेः । दारुहस्तिनोऽपि सर्वदेशकालयोर्हस्तित्वेन व्यवहियमाणस्य तथात्वापत्तेश्च । तस्मादप्रकाशितार्थप्रकाशकत्वादिति न साधुर्हेतु । मिथ्याप्रतीतिमात्रशरीरत्वाद्वा तमसः प्रमाणज्ञानस्य मिथ्याज्ञाननिवर्तकत्वमप्यस्तु, नत्वेतेन मिषेण भावाज्ञानस्यावकाशः सम्भवति । यत्तूच्यते मिथ्याज्ञानविषयस्य तत्कालमात्रसत्त्वेन तस्यानिवर्तनीयस्य मानगोचरत्वाभाव इति । तत्परिभाषामात्रसिद्धतादृशानिवर्तनीयानभ्युपगमादेव निरसनीयम् । निरसिष्यते चेद् मिथ्यावस्तुप्रतिभासपरीक्षणवसर इत्यनवद्यम् । तदेवं ज्ञानाभावादत्रितयं वा तदन्यतममेव वा यथासम्भव सम्भवति प्रमाणनिवर्त्यम् । स्फुटीकरिष्यते च यथा चैतत्तथा । तस्मादेतदप्यननुमानम् ॥

तदेवं नास्ति सामान्यतोऽप्यनुमानं कुतो विशेषे पर्यवसानम्, कुतस्तरां च जाग्रत्स्मरणोपपत्त्यर्थं सुषुप्ते तत्सिद्धिः^१ तस्मान्नास्ति जाग्रद्व्यवहारतोऽपि सुषुप्तेऽनवभासः, तत्सिद्धयर्थं वा सुषुप्ते भावाज्ञानसिद्धिरिति सिद्धम् ॥

४८. सौषुप्तानुभवविरुद्धा भावाज्ञानसाधिका युक्तिः : अपरं च--सुषुप्तौ भावाज्ञानमन्यद्वा किञ्चिन्नास्तीत्येवमनुभवः, किञ्चिदपि नास्तीति न युज्यते जाग्रत्स्मरणान्यथानुपपत्तेरिति युक्तिः । न च शङ्किताप्रतिष्ठानकलङ्कया युक्त्याऽव्यभिचारिण्यनुभूतिर्बाधयितुं योग्या । न हि व्यवहारे प्रामाणिकत्वेनावगतमपि^१ वस्तु कया-

१ प्रमाणप्रवृत्त्यप्रवृत्तिपूर्वकौ सम्भवासम्भवावधार्येते न पुनः सम्भवासम्भवपूर्विके प्रमाणप्रवृत्त्यप्रवृत्ती ॥

चिद्युक्त्या प्रत्याख्यानमर्हति । किं पुनर्वक्तव्यं यदर्थं प्रमाणगवेषण सर्वत्र तं यथार्थानुभव तर्केण नान्यथयितुमौपयिकमिति । तस्मादपि नाज्ञानसिद्धिः ॥

४९. सुषुप्तौ कस्मान्न भवति स्वात्मविज्ञानम्? : किं च कारणं सुषुप्ते नात्मज्ञानं सम्भवतीति प्रविवेक्तव्यमस्ति । किमज्ञानसत्त्वादेवात्मज्ञानं नोदेत्युत ज्ञानकारणाभावादाहोस्वत् कारणान्तरादेवेति । कश्चात्र विशेषः? यद्यज्ञानसत्त्वात्ततो नोदीयादेव ज्ञानं कदापि, सर्वस्यापि विमुक्तिपर्यन्तमज्ञानित्वाभ्युपगमादज्ञानस्य च ज्ञानप्रतिबन्धकत्वात् । अथ करणाभावात्, तदा मुक्तस्यापि सर्वकार्यकरणविद्योगादात्मज्ञानानुपपत्तिः । न च कारणान्तरमुपलभेमहि । तस्माज्ज्ञानाभावः किं निमित्तक इति विचार्यमेतत् ॥

ननु ज्ञानोपदेशपर्यन्तं न कस्यचिज्ज्ञानोदयः । ततश्च नोक्तशङ्कावतार इति । तर्हि ज्ञानोपदेशस्याभाव एव हेतुर्नाज्ञानादिकमित्युक्तं भवति । तच्च न्यायविरुद्धम्, अभावादपि भावकार्यजन्मप्रसङ्गात् । नन्वभावो न हेतुः, किं तर्हि तद्विशिष्टमज्ञानमेव । मैवम् । सुषुप्तौ ज्ञानोपदेशस्यैवानवकाशात् । तस्मात्सर्वथा नोपदेशाभावः कारणं सुषुप्ते ज्ञानानुदये ॥

एवं तर्हि करणाभावादनुदय इति वदामः । जाग्रति हि विद्यन्ते ज्ञानसाधनभूतान्यतःकरणादीनि । तेषामभावाच्च सुप्तौ नोपजायते ज्ञानमिति श्लिष्यते । नैतद्युक्तमिव । तथा सति हि बीजरूपेणापि करणसम्बन्धरहितस्य कैवल्यमनुभवतः सुतरां न घटते ज्ञानम् । ज्ञानिन एव तु मुक्तत्वं प्रतिज्ञायते । ननु विद्यन्त एव जीवन्मुक्तस्यापि करणानि? बाढम्, तस्य तु न मुख्यवृत्त्या मुक्तत्व-

मङ्गीक्रियते भवद्भिः । विदेहकालीन एव मुख्यो मोक्ष इति किलास्थी-
यते । तस्मिंस्तु मोक्षे वियुक्तकरणस्य ज्ञानाभावो न निवार्यो भवति ।
इष्टापत्तिरिति चेत् । ज्ञानं विनापि मुक्त्यभ्युपगमप्रसङ्गः । ननु—
ज्ञातत्वमुपलक्षणमेव मुक्तात्मनः । मुक्तेः स्वलु प्रागपि विज्ञातो विज्ञात
एव भवति । न हि लोके पचनलवनादिक्रियायामतिवृत्तायां देवदत्तः
पाचको लावको वा न भवति, न वा तथा न व्यवहियते । एव-
मिहापीति चेत् । मैवम्, जीवन्मुक्तस्य विदेहकैवल्यस्वरूपानुभवा-
भावात् तदनुपपत्तेः । अथाभिलष्येत—भाविकत्वाज्ज्ञानापेक्षा नास्ति
कैवल्यस्य । यथाह्यग्निरुष्ण एव भवति नानुष्णः, तथा मुक्तेर्वस्तु-
सद्धर्मत्वादनपेक्ष्यापि ज्ञानं तथात्वमिष्यत इति । तर्हीदानीमपि तथै-
वास्त्विति किमर्थं ज्ञानोपदेश एष्टव्यः? स्यादेतत्—मुमुक्षोरेव ज्ञाना-
पेक्षा न मुक्तस्य । यस्मात्स्वयंप्रकाशत्वादात्मनो नान्यापेक्षा विद्यते स्व-
प्रतिभासाय । अज्ञानादेव केवलमाख्यायते न ख्यात्यात्मा ज्ञानं विनेति ।
वस्तुतो नात्मानं न वेत्त्यात्मा जातुचित्, नित्यबोधस्वरूपत्वादिति ।
हन्त तर्हि स्वापेऽपि तथैव भवत्विति कृतं कारणान्तरगवेषणेनेति ॥

ननु सुषुप्तौ न विद्यतेऽहमस्मि नित्यबोधस्वरूप आत्मेति
विशेषविज्ञानोदयः । तादृशमेव तु विज्ञानमात्मज्ञानशब्दामिलप्यम् ।
तद्विनाश्यमेव चाज्ञानमित्यभ्युपेमो वयम् । ततश्च तादृशज्ञानानुदया-
न्यथानुपपत्त्या मूलज्ञानमनुमिमीमह इति चेत् । हन्त तर्हि वितनुमुक्त-
स्यापि तुल्ययोगक्षेमतया तदनुदयतादवस्थ्याद्ब्रह्मकुटीप्रभातवृत्तान्तानु-
हरणम् । अपि च -- विशेषविज्ञानस्य द्वैतनिबन्धनत्वात्, स्वापे च
द्वैताभावात्, कथमुद्भवेदात्मानुभवोऽहमात्मेदृश इति, यत्र सर्वप्रकार-
स्यापि विशेषानुभवस्य व्यासेधः? न हि जातुचिन्मूढोऽपि सुषुप्तौ यं

कश्चिद्विशेषानुभवं प्रतीक्षते । तस्मादेतदपि न विचारचारु यद्विशेषत-
आत्मानुभवामावान्यथानुपपत्त्या मूलाज्ञानप्रकल्पनमिति ॥

तदित्थं सुषुप्तौ ज्ञानासम्भवस्य न शक्यते हेतुरुपपादयितुं
प्रतिवादिना । तस्मादपि तद्वलाच्चाज्ञानसिद्धिरिति सिद्धम् ॥

विद्याविधानान्यथानुपपत्त्या नाज्ञानसिद्धिः

५०. विद्योपदेशश्रुत्यर्थापत्तिर्भावाज्ञाने प्रमाणमिति पक्षः :
स्यादेतत् — ‘ज्ञानादेव तु कैवल्यम्’ ‘ब्रह्मविदाप्नोति परम् :
‘तमेव विदित्वाऽतिमृत्युमेति’ — इत्यादिश्रुतिभिर्विद्या विधीयते
मोक्षाय । तत्कथञ्चन नोपपद्यते तस्य यस्य पक्षे विद्यापनोद्या भावा-
विद्या नाभ्युपगम्यते । असत्या हि तस्यां दण्डायमानायामवस्था-
त्रयेऽपि, कस्य संसारित्वं स्यात्, यत्कृते विद्योपदेश आज्ञसः
परिकल्प्येत^१ तस्माद्यस्या एव प्रहाणाय विद्योपदेशः, सा भावरूपा-
विद्यावश्यमभ्युपेयेति ॥

५१. विद्योपदेशोऽन्यथैवोपपादनीयः : अत्रेदं चिन्तनी-
यम् — विद्योपदेशोपपादनार्थं किमिति भावाविद्या स्वीकार्येति । न
ह्यभीष्टसिद्धिनिबन्धना वस्तुसिद्धिः । यदि खलु स्वतोऽविद्या नास्त्येव,
तर्हि विद्योपदेशतोऽपि सा सेद्धुं कथमपि नार्हति । तस्मादयुक्त-
मिदमुच्यते — विद्योपदेशेन सार्थकेन भाव्यम्, ततो भावाविद्या-
सद्भावोऽङ्गीकार्य इति । तथाप्यभ्युपगम्य ब्रूमः — सुषुप्तौ तावन्न
कदापि विद्योपदेशः सम्भवति । तथा च तदपनोद्यमज्ञानं नावश्यक-
मभ्युपगन्तुम् । यत्र तु जागरितेऽस्ति विद्योपदेशः, तत्र श्रुतार्थापत्त्या
प्रमिताया अविद्यायाः पुरस्ताद्दर्शितनीत्या न ज्ञानाभावाद्यतिरिक्तत्व-

मस्ति । दर्शितं हि प्राग्यद्यत्परो भावाविद्यालिङ्गत्वेनोद्भावयति तत्सर्वं मिथ्याज्ञानज्ञानाभावसंशयज्ञानान्यतमविषयमेवेति ॥

५२. ज्ञानाभावादिरूपाज्ञानस्य ज्ञानपरिहार्यत्वे शङ्का : ननु कथमन्यतमविषयम्^१ ज्ञानापनोद्यमेव हि श्रुतार्थापत्त्या किञ्चिदावरण प्रकल्पते । तत्र ज्ञानाभावादित्रिकस्य नोक्ताविद्यारूपत्वम् । यतस्तेषामन्यतमस्यापि ज्ञानापनोद्यत्व न सम्भवति । किं कारणम्^२ ज्ञानापनोद्यत्वं हि नाम नियमेन तद्वाध्यत्वम् । अन्यथोत्तरज्ञानापनोद्यस्य पूर्वज्ञानस्याप्यज्ञानत्वप्रसङ्गः । न हि पूर्वं ज्ञानं नियमेन ज्ञानापनोद्यं भवति । तथा संशयविपरीतज्ञानयोरपि नास्ति नियमेन ज्ञानापनोद्यत्वम् । संशयस्य कदाचिद्विपरीतनिश्चयात्, तादृशनिश्चयस्य च पुनः कुतश्चिद्धेतो. संशयादेव निवृत्तौ बाधकाभावाच्च । ज्ञानत्वाधिकरणत्वाच्चानयोरज्ञानशब्दव्यपदेश्यत्वं न सम्भवति ॥

एवमेव ज्ञानाभावस्यापि न सम्भवति नियमेन ज्ञानापनोद्यत्वम्, संशयविपर्ययान्यतरेणैव तदपनोदनसम्भवात् । अभावत्वादेवास्य नावरकत्वम्, ततश्च नाञ्जसमस्य ज्ञानापनोद्यत्वमित्यपि मन्तव्यम् । अपि च प्रतियोग्युत्पत्तिमात्रविरोधिनो ज्ञानाभावस्य न ज्ञानापनोद्यत्वमवकल्पते । यावद्धि ज्ञानमपनोदकत्वेन पदं लभते तावदपनोद्यमेव नास्तीति किमस्ति तत्रापनोद्यं येन कल्प्येतापनोद्यापनोदकभावः^३ न चैवं भावाज्ञानस्यापि ज्ञानोत्पत्तिमात्रेण विनाशाङ्गीकारात्तत्रापि न व्याप्त्याल्लक्षणमिति शङ्क्यम्, ज्ञानोत्पत्त्यनन्तरं विलम्बं न सहत इत्यभिप्रायकत्वाज्ज्ञानसमकालविनाश्यत्ववाचोयुक्तेः ॥

इतश्चैतदेवं प्रतिपत्तव्यम्— ज्ञानाभावो यद्यज्ञानम्, ततो ज्ञानं कीदृशमिति प्रविवेक्तव्यं भवति । न तावच्चैतन्यम्, तस्याभावप्रतियोगि-

त्वासम्भवात् । नाप्यन्तःकरणवृत्तिरूपं तत् । तथा हि सत्यौपचारिक-
मेव ज्ञानं स्यादित्यज्ञानशब्दो न मुख्यवृत्तो भवेत् । अस्तु वा कथं-
चिन्मुख्यत्वमपि । तथापि ज्ञानाभावशब्देन तदुपादानभूतबुद्धिस्वरूपे-
णावस्थानमेवाभिलष्येत । ततश्च नाभावत्वं तस्य भवेत् । अथ मन्यसे—
चैतन्यवृत्त्युभयव्यतिरिक्तमेव ज्ञानमात्मगुण इति । तत्र प्रष्टव्योऽसि —
किं ज्ञानविशेषस्य कस्यचिदभावो वाज्ञानमुत ज्ञानसामान्याभावो वेति ।
न तावद्विशेषभावः, 'मूढोऽहं न किञ्चिज्जानामी'ति सामान्याकार-
ज्ञानस्यानुभूयमानत्वात् । ननु कल्प्यतां तत्राप्यनुभवे विशेषपर्यवसा-
यित्वम् ? न वयमुत्सहामहे तथा कल्पयितुम्, असत्यपि बाधके
सामान्यबुद्धेर्विशेषविषयत्वकल्पनाया सामान्यबुद्धेरेव विलोपप्रसङ्गात् ।
न चेष्टापत्तिः, विषयसामान्याभावाधिकरणायाः सुषुप्तरेवासिद्धिप्रस-
ङ्गात् । सत्यपि घटादिविषयविशेषे तत्सामान्यनिषेधस्यापि समीचीन-
त्वापाताच्च । तस्मान्न विशेषभावोऽज्ञानम् । अस्तु तर्हि ज्ञानसामान्या-
भाव एव तदिति । न, धर्मिप्रतियोगिनोर्ज्ञातयोरज्ञातयोर्वा तादृशाभावस्य
दुर्ज्ञानत्वात् । अथ स्यादनुपलब्धिरेवाभावं गमयतीति । तदप्यसत्,
अनुपलब्धिरेवोक्तरीत्या प्रतियोगिधर्मिज्ञानसापेक्षया असम्भवात् ।
तस्मान्न ज्ञानाभाव एवाज्ञानं, किं तर्हि भावान्तरमेवेति ॥

५३. भावाज्ञाने ज्ञानापनोपद्यत्वं सुतरां न सम्भवति :

अत्र वयं पृच्छामः — किमपनोदशब्देनात्यन्तिकलयो विवक्ष्यते,
किं वा शक्तिरूपेणावस्थानम् । यदि पूर्वः कल्पः, तर्हि किमपराद्धं
ज्ञानाभावादिभिः ? न हि सति ज्ञाने तेषामनुपमर्दः । न चास्मिन्पक्षे
भावाज्ञानस्य ज्ञानापनोद्यत्वं सम्भवि । अभ्युपगम्यते हि ज्ञान-
जनेरुर्ध्वमपि तस्य सत्त्वं जीवन्मुक्तेषु । अथैतद्दोषमिमार्जयिष्या

द्वितीयः कल्प्यते, तदा ज्ञानापनुत्नेनापि सद्वितीयत्वमात्मन इत्य-
द्वैतसिद्धान्तहानप्रसङ्गः, ज्ञानव्यतिरिक्तबाधकान्तरायोगात् । तादृश-
बाधकसत्त्वे वा भावाज्ञानस्य मिथ्यात्वं पारिभाषिकमेव न तु वस्त्वनु-
पातीति स्यात् । न हि ज्ञानाबाध्यो मिथ्येति युक्तम् ॥

ननु ज्ञानाभावादीनां परस्पराभिभूतत्वमपि दृष्टम् । न च
तेषां प्रातिस्विकमवस्थात्रयेऽप्यनुगतं स्वरूपमस्ति । विद्यया च तदे-
वाज्ञानं हातव्यत्वेन स्वीकार्यं यद्दण्डायमानं वर्तते सर्वदा यावद्विद्यो-
त्यत्ति । तथा च बादरायणीयं सूत्रम्— ‘यावदात्मभावित्वाच्च न दोष-
स्तद्दर्शनात्’—इति । असत्यां हि तादृश्यामविद्यायां कस्य स्यात्सं-
सारित्वं यत्कृते स्याद्विद्योपदेशः सप्रयोजनः ?

तत्किमिदानीं संसारमोक्षयोः शास्त्रोपदेशस्य चार्थवत्त्वं प्राप-
यिषुर्भवान्वास्तविकवृत्तेनैव भावाविद्यासत्त्वमवस्थात्रयेऽप्यभ्युपगमयितु
प्रवृत्तोऽस्ति ? हन्त तर्हि कृत्योत्थापनमिदं स्वविघाताय । यस्माद्भ्रस्तु-
सती सा वराक्यविद्या नैव विद्यापनोद्या भवेत् ॥

यत्तूक्तम् ज्ञानाभावास्तमयस्य ज्ञानोत्पत्तिनान्तरीयकतया नाप-
नोद्यत्वं सम्भवतीति । भावाज्ञानेऽपि तत्समानमेव । यदि हि ज्ञानो-
त्पत्त्यनन्तरं क्षणमात्रमपि तवाज्ञानं तिष्ठत्यसत्यपि तद्धंसप्रतिबन्धके,
सत्यपि च विरोधिनि ज्ञाने, तत एव हीयेत ज्ञानाज्ञानयोर्विरोधः ।
न च प्रारब्धकर्मसद्भावो विनाशप्रतिबन्धक इति साम्प्रतम् । कर्मणोऽ-
प्यज्ञानकार्यत्वेन तस्य ज्ञानापनोद्यत्वाभावे हि ज्ञानाज्ञानयोर्विरोध
एव विप्लवेत । न च युज्यते ज्ञानस्य भाविजन्मप्रतिबन्धकत्वमेव
भावाज्ञानविरोधित्वम्, न तु प्रारब्धफलस्यापि कर्मणो विनाशकत्व-
मपीति । तथा सति ज्ञाने सत्यपि मुक्तिर्भवित्री न वेति सन्देहानप-

गमप्रसक्तेः । निश्चिते वा मुक्तिफलसद्भावे ब्रह्मज्ञानस्यानुभवपर्यव-
सायित्वं न स्यादिति दुर्वारः स्याद्दोषः । अपि च — ज्ञान चेत्प्रमाण
तर्ह्यवश्यमपाकुर्वदेवाज्ञानमात्मलाभमशुचीत^१ । इदमेव हि प्रमाणानां
प्रमाणत्वं नाम यत्स्वप्रमेयगताज्ञाननिवारकत्वम् । न च प्रमाणबुद्ध्युप-
जनेरूर्ध्वं प्रमाणव्यापारं किञ्चिदपेक्ष्यैव भवत्यज्ञानापनुत्तिलक्षणा क्रिये-
त्युत्प्रेक्षितुं शक्यते । न^२ हि यथा कुठारोत्पत्तेरूर्ध्वमपि तद्व्यापारः काष्ठ-
च्छेदादिरुत्पत्तिव्यतिरेकेण विद्यते, तद्वदत्रापि स्यादित्युपपन्नम् ॥

५४. अज्ञानमित्यत्र ज्ञानशब्दस्य वृत्तिपरत्वे न दोषः :
यदप्युक्तम् — ज्ञाने वृत्तिरूपेऽङ्गीक्रियमाण औपचारिकस्स्यादज्ञान-
शब्दः, बुद्धिमात्रं वा स्याज्ज्ञानाभवशब्दाभिलष्यमिति । तदसत्,
वृत्तावेव ज्ञानशब्दस्य मुख्यवृत्तित्वात् । न ह्यात्मा वेदान्तिनां नये
ज्ञानादिशब्दवाच्यः, तस्मिन् सर्वविधशब्दप्रवृत्तिनिमित्ताभावात् ।
वृत्तिविषयेणैव त्वात्मा ज्ञानशब्देन लक्ष्यते^३ । न च वृत्त्यभावस्य बुद्धि-
मात्रावशेषरूपत्वेऽभावत्वहानिः । सर्वत्रैवमेवाभावबुद्धेर्भावविषयत्व दर्श-
यितुं शक्यत्वात् । शक्यते हि वक्तुं घटाभावः पटादिरेव नान्य इति ।
तस्मान्नाभावरूपाज्ञानवादिनैव परिहर्तव्योऽयं दोषः । येन तु तत्र

१. स्वप्रमेये प्रमाणं सत्प्रवृत्तं स्वात्मलाभत ।
अज्ञानाद्यनिरासेन नास्ति लोके प्रबोधकम् ॥ —वा०
२. क्रियाप्रभेदविरहाज्ज्ञानं वा निखिलं तम ।
हन्त्यात्मलाभमात्रेण न तदन्या तमोद्भृति ॥
निष्पन्नोऽपि कुठारादि प्रयोगविरहाद्यथा ।
द्वैधीभावाय नैवालं तथा नैव प्रमाणधी ॥ —वा०
३. न ज्ञानशब्दवाच्यमपि तद्ब्रह्म । तथापि तदाभासवाचकेन बुद्धिधर्म-
विषयेण ज्ञानशब्देन तल्लक्ष्यते ॥ —तै० भा०

घटपटव्यतिरेकेण घटानुपलब्धिगम्यो घटाभावोऽपि स्वीक्रियते, तेन वृत्तिवृत्तितोर्व्यतिरेकेण वृत्त्यनुपलब्धिगम्योऽपि वृत्त्यभावः स्वीकर्तव्यो भवतीति यत्किञ्चिदेतत् ॥

न चाज्ञानशब्दो ज्ञानाभावे पूर्वैरप्रयुक्तचरः । “सर्पान् कुशा-
ग्राणि तथोदपानं ज्ञात्वा मनुष्याः परिवर्जयन्ति । अज्ञानतस्तत्र
पतन्ति मूढा ज्ञाने फलं पश्य यथा विशिष्टम्” ॥ इत्यादौ तथा
प्रयोगदर्शनात् । ज्ञानस्यात्मगुणत्वपक्षे चोक्तदोषस्तदनभ्युपगमादेव
प्रमार्जितो वेदितव्यः । तस्माज्ज्ञानाभावपक्षेऽपि ज्ञानापनोद्यत्वमज्ञानस्य
सुस्थम् । अनयैव दिशा मिथ्याज्ञानसशयज्ञानयोरपि ज्ञानापनो-
द्यत्वं शक्योपपादम् ॥

५५. ज्ञाननिवर्त्यमित्यत्र निवर्त्यपदार्थः : यत्पुनरुक्त ज्ञाना-
भावादीनां परस्पराभिभूतत्वमपि दृष्टं, न च तेषामवस्थात्रयेऽप्यनुगत
स्वरूपमस्तीति । नैष दोषः । परस्पराभिभूतत्वेऽपि तेषामात्यन्तिक-
निवृत्तेर्ज्ञानं विना सम्भावनाभावात् । न चाननुगत स्वरूपम्, वर्णित-
रूपनिवर्त्यत्वस्यैव स्वरूपत्वात् । न चैवं परस्पराश्रयणम्, विद्या-
निवर्त्यत्वादविद्याया विद्यायाश्च तन्निवर्तकत्वादिति शङ्कनीयम्, वस्तु-
तो विद्योदयव्यतिरेकेणाज्ञाननिवृत्तेरनङ्गीकारात् । ननु तर्हि निवर्त्याभाव
एव । नैतदपि, ज्ञानाभावादिव्यवहारस्यैव तत्त्वात्, विद्योदयमात्रे-
णैव च तन्निवृत्तिनिर्वाहात् । न चावस्थात्रयेऽप्यनुगतस्वरूपाभावाद-
निवर्त्यतातादवस्थ्यम् । अवस्थात्रयेऽपि सत्त्वेऽत एव निवर्त्यत्वाभावात्
इत्युक्तपरिहारात् । तस्माज्ज्ञानाभावमिथ्याज्ञानसशयज्ञानव्यतिरेकेण^१

१ अज्ञानमिथ्यासशीतिव्यतिरेकेण नापरम् ।

प्रत्यर्थं मेयविषये मानस्येहास्ति किञ्चन ॥

न ज्ञानापनोद्यं तद्विरोधि विद्यते । तस्मान्न विद्याविधानान्यथानुपपत्त्या
भावाज्ञानसत्त्वावगम इति सिद्धम् ॥

व्यावहारिक्यपि मूलाविद्या न स्वापे स्वीकार्या

५६. मूलाविद्यायां प्रमाणाभावेऽपि साक्षिवेद्यत्वेन तत्सिद्धिरिति शङ्का : उक्तमेतन्मूलाविद्यासद्भावे न प्रत्यक्ष नानुमानं न चार्थापत्तिर्नैव च शब्दः प्रमाण भवतीति । यद्यपि मिथ्यावस्तुप्रतिभासतद्वाधानुपपत्तिः प्रमाणमित्याचक्षते नवीनवेदान्तिनः । यद्यपि च 'तम आसीत्' इत्यादिभिः श्रुतिभिरविद्यासत्त्वमवगम्यत इति ते स्वगोष्ठीषु व्यवहरन्ति । तथापि मिथ्यावस्तुनो मिथ्यात्वादेव प्रथमोपपत्तिरित्युक्तसमाधानत्वात्, श्रुतिपरिप्रापिताया अविद्याया नवीनसम्मतमूलाविद्यापरत्वे गमकाभावाच्च मूलाविद्या न विद्यमानमूलप्रमाणेत्येव निश्चीयते । वक्तव्यदोषश्च प्रतिवादि सम्मतानिर्वचनीयमिथ्यावस्तुख्यातिवादो मूलाविद्याप्रमापकश्रुतिसद्भाववादश्चाग्रे । तस्मान्नास्त्येव प्रमाणमविद्यायाम् ॥

स्यादेतत् -- यद्यपि प्रत्यक्षानुमानार्थापत्तिशब्दलक्षणप्रमाणान्युपन्यस्यन्तेऽविद्यासद्भावे । तथापि नात्रास्माकं निर्भरः । न हि वयं प्रमाणगम्यामविद्यामाचक्षमहे, किं तु साक्षिवेद्याम् । न चैवं प्रमाणगम्यायां तस्यां प्रमाणोपन्यासो व्यर्थ एव, असद्भाववृत्त्यर्थत्वात् । असतो व्यावृत्तेव ह्येषा साक्षिणा गृह्यते । कः पुनरसौ साक्षी? अविद्यावृत्तिप्रतिबिम्बितचैतन्यम् । यद्यप्यविद्यानुभवरूपं स्वरूपं सुषुप्ताविव अवस्थान्तरेऽप्यस्ति । तथापि सुषुप्तिरूपाया अज्ञानवृत्तेर्नाशे तद्विशिष्टाज्ञानस्य साक्षिणानुभूयमानत्वाभावेन संस्कारजन्याविद्यावृत्त्यैव तादृशाज्ञानमानात्, स्मरणत्वमपि घटते 'न किञ्चिदवेदिषमि'त्यस्य ।

तदेवं मूलाज्ञानस्वरूपमात्रं साक्षिवेद्यम्, तद्गतभावत्वादिकं तु प्रमाणे-
नोपनीतमित्यविरोध इति ॥

५७. अविद्यासाक्षिवेद्येतदपि न सम्यक् : एतदपि नोप-
पद्यते, अविद्यास्वरूपस्यैवासिद्धौ तद्गतवृत्तितत्प्रतिबिम्बितचैतन्ययोः
सुतरामसिद्धेः । न च साक्षिणैव सिद्धिः । अविद्येत्येव साक्षिवेद्या-
यास्तस्यास्त्वदभ्युहिते पर्यवसानायोगात् । न हि साक्षी त्वदभ्यु-
हितस्वरूपामविद्यामावेदयति । प्रमाणानि तूपन्यस्तानि न तद्विशेष-
स्वरूपसमर्पणे प्रगल्भन्ते । तथा च प्रदर्शितं पूर्वस्मिन् ग्रन्थभागे ।
अपि चाविद्यायाः स्वरूपत एवासिद्धाया वृत्तिरङ्गीकरणीया, तत्र च
चैतन्यप्रतिबिम्बनं स्वीकार्यम्, तद्वेद्यत्वेनैव चाविद्याप्रतीतिः प्रति-
पादनीयेति च विचित्ररूपिणीय भवतः प्रतिपादनरीतिः ॥

५८. मूलाविद्या व्यावहारिकीत्यपि न साधु, व्यावहारि-
कत्वलक्षणस्यैवासिद्धेः : ननु मूलाविद्या यद्यपि न परमार्थदृष्ट्या
सिध्यति स्वापे, तथापि व्यावहारिक्येव सेति नोद्भाविता दोषा
भवन्ति । एतदप्ययुक्तम्, व्यावहारिकदृष्टेरनिरूपणात् । व्यावहा-
रिकमिति हि किमिदमुच्यते ? परमार्थदृष्ट्या बाध्यत्वमथ च प्रतीय-
मानत्वं व्यावहारिकत्वमिति चेत् । परमार्थदृष्टिरेव कीदृशीति परीक्षा-
मधिकरोति । यद्युच्येत—शास्त्रीया दृष्टिः सम्यग्दृष्टित्वात्परमार्थि-
कीति, तत्र पर्यनुयोगो भवति कथं विज्ञायते तथात्वमिति ? शास्त्रो-
पदेशानुग्रहात् पश्चादपि ज्ञानिनां मूर्धाभिषिक्तमन्यस्याप्याप्राणोत्क-
मणं वरीवर्ति सस्काराख्यमज्ञानमिति महानाग्रहो भवताम् । तत्कथं
शक्येताध्यवसातुं यच्छास्त्रीया दृष्टिः समीचीनेति ? नन्वतीन्द्रियवस्तुषु
शास्त्रमेव नः प्रमाणमिति तद्दृष्टिरेव सम्यग्दृष्टिरित्यभ्युपगच्छामः ।

लोकदृष्टिस्तु न तथा । अतो न मृष्यामहे तामिति चेत् । स्यादेव-
मपि तस्य यस्य मते वेदान्तशास्त्रं^१ कालान्तरभाविफलकम् । न तु तथा
शक्यतेऽभ्युपगन्तुम्, कर्मशास्त्र ज्ञानशास्त्रमिति च विभागे हेत्वभाव-
प्रसङ्गात् । उभयोरपि देहपातानन्तरभाव्यदृष्टफलसाधनत्वप्रकाशकत्वे हि
न विशेषः कश्चन स्यादनयोरेन सिध्येद्विभागः । तस्माच्छास्त्रीया दृष्टिः
सम्यग्दृष्टिरिति न सम्यग्भाति । ततश्च व्यावहारिकदृष्टेः सिद्धयभावः ॥

अभिज्ञाभिवदनमादानमर्थक्रियेति चातुर्विध्येन वर्ण्यमानो व्यव-
हारः, तद्विषयत्वं व्यवहारिकत्वमिति चेत् । तत्र प्रातिस्विकानामभि-
ज्ञादीनां विषयत्वं मिलितानां वेति विकल्प्यम् । प्रातिस्विकपक्षे ताव-
दर्थक्रियाकारित्वं व्यावहारिकत्वमित्युक्तं स्यात् । तथा चेत्किं ब्रह्मणो-
नास्ति तत्^२ यद्यस्ति तर्हि को भेदो व्यावहारिकपरामार्थिकयोरिति ?
अथ नास्ति, कथं ब्रह्मज्ञानार्थं प्रवृत्तिः ? किं च—अभिज्ञादिविषयं
व्यावहारिकमिति वदन् द्वैतिना चेत्पृच्छयते पारमार्थिकमेव किं न
स्यादिति तस्य किमुत्तरं देयमस्ति ? अत एव समुच्चयपक्षोऽप्यसमी-
चीनः । किं चाभिज्ञादिचतुर्विधव्यवहारोऽपि सम्भवति स्वप्ने । तथापि
स्वाप्नपदार्था व्यावहारिका नाभ्युपगम्यन्ते । तस्मान्नाभिज्ञादिविषयत्वं
व्यावहारिकत्वम् ॥

नापि बाध्यत्वेनाशक्यव्यवस्थापनत्वं तत् । बाधस्याशक्यप्रद-
र्शनत्वेन यदेव व्यावहारिकमित्युच्यते तदेव पारमार्थिकमिति किं न
स्यादिति पर्यनुयोगसम्भवात् । आत्मनोऽपि बाधस्याशक्यप्रदर्शनत्वा-
त्तस्यापि व्यावहारिकत्वापत्तेश्च ॥

१ न च देशकालनिमित्तापेक्षो मोक्ष- कर्मफलवद्भवितुमर्हति ॥

एवमेव 'आत्मभिन्नं सर्वं व्यावहारिकम्' 'असत्यमेव व्यावहारिकम्', 'अद्वैतविरोधिसर्वमपि व्यावहारिकम्', 'अविद्यादशाया प्रतीतं व्यावहारिकम्' इत्यादिलक्षणैः प्रतिज्ञामात्रपर्यवसायिभिर्न कथंचन परमार्थसत्तातिरिक्ता व्यावहारिकी सत्ता सेद्धुं पारयति । विपरीतमेव कस्मान्नेति चोद्यस्य सर्वत्र सुलभत्वात् ॥

न चैवं प्रत्यवस्थातुं साम्प्रतम् -- अनादिभावरूपाज्ञानतदधीन-योरन्यतरं व्यावहारिकम्, व्यावहारिकस्य सर्वस्य मोक्षहेत्वात्मैक्यज्ञानेन निवर्त्यत्वमेव स्वरूपमिति । यस्मादज्ञानम्य भावत्वम्, भेदस्य तदधीनत्वं च प्रागेव प्रत्याख्याम । मोक्षहेतुभूतज्ञानमपि तादृशाज्ञाननिवर्तकमिति नाद्याप्युभयसम्प्रतिपन्नम् । न हि त्वयापि ज्ञाने सत्यपि तादृशाज्ञानसद्भावो लेशतोऽपि न भविष्यतीत्युच्यते । तत्कुतो व्यावहारिकत्वस्थापने व्यसनमिति ॥

एतेन 'ब्रह्मज्ञानेतराबाध्यत्वमेव व्यावहारिकत्वमि'त्यपि निरस्तम् । ब्रह्मज्ञानासिद्ध्या तदितरतावाचोयुक्तेरपार्थकत्वात् । ब्रह्मैव सत्यं तदितरान्मिथ्येतीदमेव हि ब्रह्मज्ञानम् । न चेदं सम्भवि यस्य मते सुषुप्तावविद्या स्वीक्रियते । ब्रह्मज्ञानबाध्यत्वस्य दुरुपपादत्वाच्चैतदेवं प्रतिपत्तव्यम् । न हि तदपबाध्यो व्यवहार इति युज्यते, जीवन्मुक्तौ सत्यपि ज्ञाने व्यवहाराबाधात् । न च बाध्यम् -- चरमवृत्तिरेव ब्रह्मज्ञान तद्बाध्यश्च व्यवहार इति । ब्रह्मज्ञानबाध्यत्वम्य विश्वासमात्रब्रह्मत्वापातात् । स्वकालेऽबाध्यत्वेन प्रतीयमानस्यापि स्वप्नस्य प्रबोधे बाधदर्शनाच्च ब्रह्मज्ञानेतराबाध्यत्वमपि दुर्ज्ञानमिति ज्ञेयम् । अनेनेदमप्यपहस्तितम् -- आशुतरबाधयोग्यं प्रातिभासिकम्, विलम्बितं बाध्यमान व्यावहारिकं, बाधायोग्यं तु पारमार्थिकमिति ।

बाधापूर्व कस्यचिदपि बाध्यत्वबुद्ध्या झटिति बाध्यत्वबुद्ध्या वा गोचरणीयत्वाभावात् । स्वप्नेऽपि हि तत्काले स्थिरत्वबुद्धिरेवोदेतीति ॥

यत्पुनराह कश्चित्—परिणामवत्त्वमेव व्यावहारिकत्वम्, आत्मनः कूटस्थत्वादेव च पारमार्थिकत्वमिति । तत्तुच्छम् । न हि व्यावहारिकस्यैकबुद्धिबोध्यस्य मिथ्यात्वे हेतुरस्ति । न वा निष्प्रपञ्चात्मस्थितिः शक्योपपादना तत्र पक्षे, परिणामिनित्यस्य प्रपञ्चस्य बाधे हेतोरभावात् । तस्मादलक्षणमेतत् ॥

अस्तु तर्हि 'मूलाविद्यातिरिक्तदोषाजन्यत्वं व्यावहारिकत्वम्' । नैतदपि रम्यम्, अविद्याया स्वरूपस्याद्याप्यसिद्धे । दोषान्तरमप्यस्ति लक्षणे । कुत एतत् प्रातिभासिकं सर्वमप्यविद्यातिरिक्तदोषजन्यं भवतीति तद्वारणाय प्रवृत्तौ—अविद्यारूपदोषमात्रजन्य व्यावहारिकं भवतीत्येवं वक्तव्यम् । अविद्या यद्यपि व्यावहारिकी तथापि न जन्मप्रसक्तिरस्यामिति तस्यामव्याप्तिपरिहाराय प्रवृत्तौ—अजन्यं व्यावहारिकमित्यपरं लक्षणं वक्तव्यम् । एव स्थिते मूलाविद्यातिरिक्तदोषाजन्यत्वमिति लक्षणेऽतिव्याप्तिवारणस्थले— 'अजन्यम्' इत्यस्य प्रकारान्तरेण जन्यत्वमर्थः । अव्याप्तिनिवारणस्थले पुनः सर्वथा जन्यत्वाभावोऽर्थः । इत्थं चाजन्यशब्दस्य प्रवृत्तिनिमित्तभेदान्नास्त्येवात्र लक्षणमुभयसाधारणमिति कुतः सिद्धिर्व्यावहारिकसत्त्वनिर्वचनस्य ? स्यादेतत्—अविद्याप्यात्मनो विवर्तः । तस्मादात्मजन्यत्वमस्त्येवास्यामपि । तदत्रापि प्रकारान्तरेण जन्यत्वमेवार्थोऽस्तु, किमनेन मुधा दोषोद्भावनेनेति । तदपि नोपपद्यते । अविद्याया अनादित्वस्याभ्युपगतस्य प्रहाणे । न च वाच्यं आत्मातिरिक्तजन्यत्वाभाव एवानादितेति । सर्वस्याप्यात्मजन्यत्वादनादित्वप्रसङ्गात् । ननु च भोः सर्वस्याविद्याव्यतिरिक्त-

वस्तुन आत्माविद्यारूपोभयकारणजन्यत्वमस्ति, अविद्यायां तु न तथेति विशेषः । मैवम्, अविद्याजन्यत्वसिद्धौ व्यावहारिकत्वसिद्धिः, तत्सिद्धौ च तत्सिद्धिरिति परस्परालम्बनदोषग्रासात् । जीवेश्वरादीनामनादित्वमभ्युपगम्यते त्वया, न च तेषामुक्तलक्षणलक्षितमनादित्वम् । तस्मान्नास्त्येतदुक्तलक्षणे सर्वत्राजन्यशब्दस्य प्रकारान्तरेण जन्यत्वमेवार्थ इति । अतो न भवत्येतदपि निर्दुष्टं लक्षणम् ॥

न च लक्षणान्तरं सम्भावयामो भवत्पक्षे । तदेवं सुषुप्तौ व्यावहारिक्येव मूलाविद्येत्येतदप्यसङ्गतं वचनं व्यावहारिकत्वस्यैवानिरुक्तेरित्यास्तां विस्तरः ॥

सुषुप्त्यविद्यावादे दोषान्तराणि

५९. द्वैतबन्धस्य मिथ्यात्वे हेत्वभावः : तदेवं भावरूपाविद्याया स्वरूपसिद्धिः, अभ्युपगताया अपि तस्या बन्धमोक्षानुपपादकत्वम्, विद्यया च तदुच्छेदानुपपत्तिः, परमार्थव्यवहारविभागवीजाभावश्चेत्येते दोषा आचार्यदेशीयानां पक्षे वर्णिताः । अज्ञानसिद्धये चोपनीता हेतवश्चाभासिता । एतेन भावाविद्याया अनिर्वचनीयत्व यदुरीक्रियते तदनिर्वचनीयमेव भवत्येतत्प्रक्रियायामिति सिद्धम् । न हीदृश्या अविद्याया शून्याद्भेदं भाविकं सम्भावयेदत्यन्तमूढोऽपीति । ततश्च द्वैतबन्धस्य मिथ्यात्वे हेत्वभावात् प्रतिज्ञामात्रमद्वैतमितीत्यवश्यं मन्वीरन् बुभुत्सव ॥

६०. अवस्थानां पौर्वापर्यकल्पनमयुक्तम् : अपि च दोषान्तराण्यपि सन्त्यस्मिन्वादे । तत्र दिङ्मात्रं दर्शयामः । तत्रायं प्रथमो दोषो यदवस्थानां पूर्वोत्तरत्वप्रकल्पनं परस्परं कार्यकारणभावकल्पनं

चेति । सुषुप्तिस्तावत्, तदुत्तरकालं जागरणम्, जागरणोत्तरकालश्च स्वप्न इति स्वापजागरस्वप्नानामुत्तरोत्तरस्य पूर्वपूर्वसमनन्तरभावित्वम् । तत्तत्कार्यत्वं चाभ्युपगम्यते भवद्भिः । अन्यथा हि स्वापाज्जागरप्रपञ्चोद्भवे कारणगवेषणम्, स्वप्नस्य जागरितवासनाजन्यत्वप्रतिज्ञानं च किमुपजीव्योत्थाप्येतेति । वयं त्वत्र प्रतिपद्यामहे -- नायं साधुरभ्युपगमः, प्रमाणाभावात् । न ह्यस्ति प्रमाणं सुषुप्त्यनन्तरं जागरेणैव भाव्यमिति, स्वप्नोद्भवस्य निवारकाभावात् पूर्वोपदर्शितमुद्रया स्वप्नजागरयोर्भेदकलक्षणाभावाच्च । अत एव जागृतेरनन्तरं स्वप्न इत्यपि न सम्भवति । तस्मान्नास्ति नियमो यदवश्यं सुषुप्ताज्जागृतिरेवानन्तरभाविनी जागृतिश्च स्वप्नतः समनन्तरपूर्वैवेति ॥

एतेन सुषुप्त्यादीनां कार्यकारणभावोऽपि निराकृतो भवति । यस्मात् कारणं कार्यस्य समनन्तरपूर्ववृत्तीति नियमोऽभ्युपगम्यते कारणवादिभिः । दर्शितस्तु नैयत्याभावोऽवस्थानां पौर्वापर्यस्येति । ननु यद्यपि स्वप्नजागरितयोर्नियतानुपूर्व्यभावः, तथापि, सुषुप्तिपूर्वकत्वाज्जागरितस्वप्नयोस्तत्रापि सिद्ध कार्यकारणभावः किं कारणं प्रद्विष्यते? तत्र शृणु । सुप्तिं कारणमिति जागरितं कार्यमिति च ये ब्रूयुः, ते तयोरवस्थयोरनुगतः कालोऽस्तीति मध्ये च तयोरसुप्तञ्चजागरितरूपान्तरालमस्तीति चाप्यभ्यनुजानीयुः । नत्वेषोऽभ्युपगमो न्याय्यः । तथा हि -- न तावदवस्थयोरन्तरालं किञ्चिदनुभूयते सम्भाव्यते वा । तद्व्यन्तरालं भवत्कीदृशं भवेत्, विषयसहितं तद्रहितं वा? आद्ये जागरितस्वप्नयोरन्यतरत्वम् । द्वितीये तु सुषुप्तेरव्यतिरेक एव प्राप्नोति । न चास्त्यन्यः प्रकारः । तस्मान्न सम्भव्यभ्यन्तश्मवस्थयोः ॥

नन्ववस्थाना गमागमरूपत्वात् तदाधारभूतः कालः सर्वास्वप्य-
वस्थास्वनुस्यूतोऽनुमीयताम् । न हि कालस्याभावः शक्यसम्भावन इति ।
नैतदेवम् । यस्मात्सुषुप्तौ नानुभूयते केनचिदपि कालः । गमागमत्वं
ऋभिकत्वं चावस्थानामित्येतदनुभवविरुद्धत्वाद्भ्रान्तिरेवेति निर्णेतव्यम् ।
न त्वनुभवमप्यनादृत्य गाढनिद्रायामपि कालसत्त्वं कल्पयितुं युक्तम् ।
यत्सत्य कालावच्छिन्नमनसः कालाभावो दुरवधारण इति, कालशब्द-
प्रत्ययौ विना व्यवहार एव नात्मानमासादयतीति च । तथापि सुषुप्तौ
कालाभावस्य दृष्टत्वान्न साध्वनुमानमवस्थात्रयानुगतः काल इतीति
स्पष्टमेव सूक्ष्ममतीनाम् । अपि च स्वप्ने यः कालाभासः स न भवि-
तुमर्हति जाग्रत्काल एवेति सर्वसम्प्रतिपन्नमेतत् । न च स्वप्ने स्वप्न-
कालाधारः परोऽखण्डकालोऽनुभयते । तस्मान्न सम्भावनीयः समानका-
लाधारत्वमवस्थात्रयस्य । परित्यक्ते तु समानकालाश्रयत्वे नैव सम्भ-
वति सुषुप्त्यादीना कार्यकारणभावः ॥

तदित्थं सुषुप्तादीना परस्परसापेक्षताया असिद्धत्वात्,— जाग्र-
त्प्रपञ्चोपलम्भसिद्धयर्थं सुषुप्ताविद्यास्वीकारो, 'न किञ्चिदवेदिषम्'
इत्यस्य सौषुप्तस्मणत्वाभ्युपगमः, स्वप्नप्रपञ्चस्य जाग्रद्भासरूपत्वा-
ङ्गीकारश्चेत्येतत् त्रितयमपि निरूपपत्तिकमिति यत्प्रागेवादर्शितं तदपि
दृढीकृतं भवति । अवस्थात्रयानुगतस्य कालस्य अवस्थात्रिके परस्पर-
कार्यकारणत्वस्य वा सिद्धिमन्तरा उक्ताङ्गीकारानुपपत्तेः ॥

६१. सुषुप्तेरज्ञानकारणकत्वे तत्स्वरूपत्वे च दोषः— अपि
च सौषुप्ताज्ञानवादिनः पर्यनुयोज्या भवन्ति—अविद्या यदि प्रपञ्च-
कारणं तर्हि प्रपञ्चकुक्षौ तिष्ठोऽप्यवस्था निक्षिप्येरन्न वा । आद्यै
सत्यपि कारणे मूलाज्ञाने कुतो निद्रा सदा न भवतीति । न प्रति-

बन्धकसत्त्वात्, तथा हि सति तन्नोदकाभावे भावे वा सुषुप्तेरेव न स्यादवकाशः । प्रतिबन्धकनोदकस्याभावे हि तस्य लब्धप्रसरत्वात् सुषुप्तेरवश्यं व्याप्तिबन्धः । भावे च तस्यैव द्वितीयत्वादात्मनः सुषुप्तयभावः । द्वितीये तु कल्पे सुषुप्तेरज्ञानं कारणं न वेति विचिकित्सायां पूर्वोक्तमुद्रयानारतं सुषुप्तिरेव प्रसजेत् सुषुप्तयभावो वा स्यात् । अथवा सुषुप्तेर्निर्निमित्तत्वं दुष्परिहरणीयं भवति । तच्च पूर्वमेव दूषितम् ॥

अथ सुषुप्तमेवाज्ञानमितीष्यते, हन्त तर्हि सुषुप्तिविगमे विरमेदपि भावाज्ञानम्, अहमस्वाप्समिति व्यवहारस्यान्यथानुपपत्तेः । यदि मनुषे—कारणावस्थां परित्यज्य कार्यावस्थां प्राप्स्यत्यविद्या जागरस्वप्नयोः, ततश्चोपपन्नः समुदीरितव्यवहार इति । तत्र पृच्छामः—कारणाविद्या जागरितस्वप्नयोर्यदि न विद्यते तर्हि सुषुप्ते सत्यपि सा कथं केन प्रत्यभिज्ञायेत, कथंतरां तत्स्वरूपं जागरितेऽत्यन्तमप्रसिद्धं जागरितप्रपञ्चोपलम्भलिङ्गादनुमीयेतेति ॥

ननु कार्यकारणोभयरूपाप्यविद्या विद्यत एव जाग्रत्स्वप्नयोः । न हि घटत्वमापद्यमाना मृत्त्वात्मनो मृत्त्वमपजहातीति चेत् । न तर्हि कारणाज्ञानमेव सुषुप्तिः, तस्यावस्थान्तरेऽपि सत्त्वात् । न च कारणाज्ञानमात्रं सुषुप्तिरिति वक्तुं युक्तम् । कारणाज्ञानस्य कार्याज्ञानसाहचर्यस्याप्यभ्युपगमात् सुषुप्तिजागरितयोर्मुद्बटयोरिवैकस्मिन्नेव पुरुषे सह सम्भवप्रसङ्गात् ॥

६२. सुषुप्तिस्वरूपमपि दुर्निरूपम् : कीदृशीं च सुषुप्तिमभिप्रेत्य तस्यामज्ञानसत्त्वमुररीकुर्वन्ति भवन्त इतीदमपि विचारणीयम् । ननु किमस्ति विचारणीयम्? इन्द्रियमनआदीनां व्यापारोपरमे स्थूलसूक्ष्मोभयरूपप्रपञ्चस्य कारणात्मनावस्थानमेव सेति चेत् ।

अत्रैव विमर्शनीयम् — किमवस्थानक्रियारूपा सुषुप्तिराहोस्वित् तत्फल-
रूपा, उत यदात्मनावस्थितिस्तदेवेति । न प्रथमः, परिणामस्य तादृ-
शस्य केनाप्यनुपलब्धेः । न हि सुषुप्तिरूपः परिणामोऽयमित्यनुभ-
विता कश्चिदस्ति । यद्यस्तीत्युच्येत तर्हि सुषुप्तित्वमेवास्या स्थिते-
र्भज्येत, सुषुप्तौ सकलविशेषज्ञानविरह इत्युभयसम्प्रतिपत्ते । न
द्वितीयः कल्पः, तादृशस्य फलस्य निर्वचनानर्हत्वात् । नो खलु तत्फलं
द्रव्यगुणकर्माद्यन्यतममिति निर्वक्तुं शक्यम् । ततः प्रतिज्ञामात्रमेव
सुषुप्तिरवस्थानक्रियाफलमिति । नाप्यन्तिमः पक्षः क्षोदक्षमः । यदा-
त्मनावस्थितिर्मता तत्कारणं किमविद्यातो भिद्यते किं वा नेति विचारे
किं स्वरूपिणी स्यादविद्या पूर्वस्मिन् कल्पे ? अथाविद्यैव तत्कारणम्,
तदपि न, पूर्वोक्तदोषात् । अपि च यद्यविद्यैव कारणं सुषुप्तिश्च,
सुषुप्ति भावरूपाविद्येति किमिति नानुभवति सर्वो लोकः ? उक्त-
श्चायमर्थः सुषुप्तेः कारणत्वं न न्याय्यमनुमन्तुमिति ॥

नन्वभावालम्बना वृत्तिर्निद्रा भविष्यति, तत्र तन्त्रान्तरसंवाद-
सद्भावादिति चेत् । मैवम्, वृत्तिमतः स्वरूपावधारणाभावात् । यदि
मन्यसे तत्स्वरूपमज्ञानमेवेति नानवधारणमिति, तर्ह्यायातमज्ञानवृत्ति-
रूपायां सुषुप्तौ तद्वृत्तिमतोऽज्ञानमय सत्त्वमिति वाचोयुक्तेर्निरर्थक-
त्वम् । यदपि तार्किकैः सह सन्धिं कृत्वा वृत्तिवृत्तिमतोः समवाय-
सम्बन्धः स्वीक्रियते तदाप्यज्ञानस्य स्वरूपाद्यसिद्धिस्तदवस्थैवेति सर्व-
मेतदभित्तिचित्रमेवेति पर्यवसास्यति । तस्मात्स्वरूपस्यानिरूपणात्
सुषुप्तेः, तत्र भावाविद्याप्रतिज्ञान प्रतिज्ञामात्रमेवेति सिद्धम् ॥

६३. अवस्थालक्षणाभावश्चास्मिन् पक्षे : अपि च किं
नाभावस्थात्वं यस्मिन् सिद्धे सुषुप्तिरप्यवस्था स्यात्, तथा चाविद्या-

धिकरणत्वे संशयभूमिरिति ? न तावद्विकारित्वम् । कस्य हि सा विच्छ्रुतिः स्यात् ? न मनसः, सुषुप्तौ तत्सत्त्वे मानाभावात् । नाप्यात्मनः, अनभ्युपगमात् । नाप्यनुभवस्थानत्वमवस्थात्वम्, सुषुप्तौ स्थानत्वद्वेरभावात् । नाप्यनुभवकालत्वं तत्त्वमिति साम्प्रतम्, सुषुप्तौ तद्द्वैरप्यभावात् । न चान्यदस्ति लक्षणमवस्थात्रयसाधारणम्, येन सुषुप्तिमवस्थां सम्प्रधारयामः ॥

ननु लोकसिद्धैवावस्था किमनया विडम्बनया ? न हि कश्चिदत्यन्तमूढोऽपि सुषुप्तिमवस्था न मन्यत इति चेत् । हन्त भोः किमिति सर्वलोकसिद्धामविद्या परित्यज्यादृष्टश्रुतचरीमभ्युपगतवानसि ? ननु लोकसिद्धमेव स्वीकार्यमिति कुतोऽयं निर्बन्धः ? विचारसिद्धं भावाज्ञानमपि स्वीकुर्म एव, तत्र कः प्रतिबन्धः ? मैवम्, तथापि लोकसिद्धाज्ञान कुतो न स्वीक्रियत इति वक्तव्यत्वात् । न न स्वीक्रियते किं तु ज्ञानबाध्याज्ञानत्वेन न स्वीक्रियते विचारासहत्वादिति चेत् । तर्हि लोकसिद्धमेव सुषुप्तेरवस्थात्व विचार्यताम् । तद्यदि विचारवाच्यं तदपि त्याज्य भविष्यति, इतरथा तूपगन्तव्यमिति समानम् ॥

एतेन यदुच्यते कैश्चिदाधुनिकैस्तदपि निरस्तं वेदितव्यम् । इत्थं किल तेषां पाश्चात्यदार्शनिकानामभ्युपगमः -- अवस्था नाम विकार एव । आत्मा च विकारस्रोतोरूप एव । तस्य न विद्यते आदिरन्तो वा । एष च प्रवाहो गङ्गादिस्रोतासीव स्वमार्गोऽनुभवान् नवनवनात्मसात्कुर्वाणस्ततो भवत्युपचितः । तस्यास्य प्रवाहस्य परिणामप्रकारं निर्दिधारयिषुणा चित्तेन पूर्णप्रवाहं गोचरयितुमशक्नोति इतस्ततो मागश आदाय वीक्ष्यते । वस्तुतस्तु नास्त्येव विच्छेदो जगत्प्रवाहस्य कुत्रचित् । त एते भागा निरूपणार्थं मनःकल्पिता अवस्थाशब्दभाजो

भवन्ति । उक्तप्रवाहव्यतिरिक्तो नास्त्येवात्मा नाम कश्चित्कूटस्थरूपः, अखण्डविकारप्रवाहेऽस्मिन् कस्यचिदपि कूटस्थसत्त्वस्य दुरूहत्वात् । तस्माच्चथा किल बुद्धिः खण्डशः प्रकल्पयत्यवस्था, तथा तदनुस्यूतमपि किञ्चिदात्मारख्यं कूटस्थमस्तीति भ्राम्यति सैव बुद्धिः । वस्तुतस्त्वनादिरन्तोऽखण्डप्रवाह एव तत्त्वमिति ॥

तदेतदापातरमणीयं क्षणिकविज्ञानसन्तानवादस्य सौगैतैः प्राचीनैः कल्पितस्य रूपान्तरेण पुनरागमनम् । सर्वमप्यखण्डप्रवाहपतितमिति हि प्रतिज्ञाय कथमिदं शक्येत वक्तुं बुद्धिरस्मिन् भागानवस्थाशब्दवाच्यान् प्रकल्पयतीति । अन्तर्भूतैव हि बुद्धिरपि स्वपरीक्षितव्यप्रवाहे, तत्कथं स्यात्समर्था स्वपरीक्षायामिति । किंचान्यत्—अहमहमिति सर्वजन्तुषु प्रथमानश्चैतन्यरूप आत्मा किं बुद्धेर्भिन्नः किं वा नेति विकल्पनायामाद्ये सोऽपि प्रवाहरूप एव स्यात्, कूटस्थद्रव्यस्यैवानभ्युपगमात् । तत्र कथं प्रभवेद्बुद्धिः परीक्षितुं तस्य भागं स्वयमप्यविच्छिन्नं प्रवहती? द्वितीयपक्षे तु भवति प्रश्नः—यदि नित्यविक्रियैव बुद्धेस्सर्वस्य प्रपञ्चस्य च स्वभावस्तदा तस्माद्विक्रियास्वभावाददृष्टाश्रुतचरं स्थेमानमाकलयती बुद्धिः कथमात्मानं लब्धवतीति । यदि ब्रूषे—नाहं जाने केन प्रकृतिनियमेन विक्रियेषा भ्रान्तिरूपस्थैर्य-आहिका बुद्धिं सुषुव इति, स्थितमेव तु वस्तुवृत्तं विवरीतुं प्रभवामीति । तथापि ब्रवीतु भवान्—कथमध्यवसितो यद्बुद्धिगृहीतं स्थिरत्वादिकं भ्रान्तिमात्रं विक्रिया तु स्वभाव इति । ननु बुद्ध्यपेक्षत्वात् स्थिरवस्तु विभ्रममात्रं बुद्धिव्यवधानमन्तरेण साक्षादेव ग्रहणान्नित्यस्यन्दनमेव तत्त्वमिति मन्ये इति किमियं प्रवाहलक्षणा विक्रिया सदानुभूयते? किं कारणं तर्हि सुषुप्तौ तस्या नानुभूतिस्तवापि?

अपि च यदापि चरस्थिरवस्तुरूपप्रवाहोपलम्भनम्, तदापि तत्साक्षी-
 चरस्थिरोभयविलक्षणः स्वतःसिद्ध आस्थेय एव सर्वविक्रियावादिनापि,
 अन्यथा सर्वविक्रियात्वस्यैवासिद्धे. । न च साक्ष्यपि जगत्प्रवाहान्त -
 षाती परिणामविशेष इति साम्प्रतम् । प्राक्तथाविधपरिणामात् प्रवाहस्य
 निस्साक्षिकस्यैवाभ्युपगमप्रसङ्गात् । न चेष्टापत्तिः, निस्साक्षिकस्य
 कस्यचिदपि मनसा चिन्तयितुमशक्यत्वात् । किं चान्यत् जगदनारत
 प्रवहतीत्यखण्डप्रवाहरूपं तत्त्वमभ्युपगच्छन् प्रष्टव्यो जायते - अय
 प्रवाह. कुत्र क स्थानविशेष प्रतीति । यद्युच्येत - स्वभावोऽयमपर्यनु-
 योज्य एवेति । नैतत्सम्भावनीयम्, जगदनन्तःपातिनोऽनन्ताकाशस्य
 निरुपपत्तिकस्यानुभूतिं विनैव स्वीकारप्रसक्ते. । अन्यथा प्रवाहशब्द-
 स्यार्थशून्यत्वापत्तेश्च । स्वाभाविके जगत्प्रवाहेऽन्तर्भूतानां पुरुषाणाम-
 स्वातन्त्र्यप्रसङ्गाद्धर्माधर्मादिव्यवस्थापरिप्लवश्च प्रसज्यतेऽस्मिन्दर्शन इति
 बह्वसमञ्जसं कल्पितं स्यात् । तस्मादसञ्चिन्त्यमिदं बुद्धिपरीक्ष्यजगत्प्र-
 वाहत्वम्, तस्मिंश्च प्रवाहभागे बुद्धिरवस्थाः कल्पयतीत्येतदत्यन्ता-
 सम्भावितकल्पनमवस्थातत्त्वमविजानतां इत्यलं प्रसङ्गागतसौगतसजा-
 तीयप्रक्रियाप्रत्याख्यानेन ॥

यद्यपि भावाविद्यावादिनो जगतः प्रवाहरूपतां न मन्यन्ते, तथा
 चैतन्मतखण्डन न प्रकृतोपयोगीव । तथापि जाग्रत्स्वप्नसुषुप्तीनां पूर्वा-
 परीभावं मन्यमानः कश्चिदनादिवादशरणतया बीजाङ्कुरन्यायेनावस्थानां
 प्रवाहरूपतामपि यच्चङ्गीकुर्यात्, तस्य परिहारार्थं भविष्यतीति न
 दोषः । न चास्तिकानां भावाविद्यावादिनां श्रुतिस्मृत्यवष्टम्भादनादि-
 वादो न दोषायेति शङ्कनीयम् । तेषां व्यवहारपरमार्थविभागासिद्ध्या
 सर्वस्यैव संसारस्य पारमार्थिकत्वेनैवानादिता स्यादित्युक्तदोषानुषङ्गात् ।

अपि च यथा जगत्प्रवाहवादिना तथा जगत्स्वैर्यवादिनाप्यवस्था नाम मनःकल्पितो यः कश्चित्कालिको विशेष इति वदितु नैव पार्यते. सुषुप्तौ मनसस्तदनुभवम्य वा अदर्शनादित्येतदपि समानं दूषणम् । तदास्ता विस्तरेण । इदं त्वत्र प्रकृतम् — निर्वचनाभावादवस्थात्वस्य सुषुप्तेरवस्थात्वमेव न सिध्यति । दूरतः प्रत्याशा तत्र भावरूपाविद्या-सद्भावस्येति ॥

६४. द्वैतिभिरापाद्यमानमनुपपत्तिसप्तकं चात्र दुष्परिह-
रम् : दुष्पार्ष्णिग्राहश्चाय मूलाविद्यापक्ष । यतोऽस्मिन् वादे द्वैतिनोऽ-
नुपपत्तिसप्तकं प्रसजतीत्याचक्षते । तच्च दुर्वारणं यथास्मिन् दर्शने
तथा सङ्क्षेपतो दर्शयिष्याम । आद्या तावदाश्रयानुपपत्ति । स्वय-
प्रकाशे हि ब्रह्मण्यविद्यासम्भवहेतोरभावे जीवभावस्य च स्वेनैव परि-
कल्प्यत्वात्किमाश्रित्येयमविद्या जीवभ्रम जनयेत् ? तिरोधानानुपपत्ति-
द्वितीया । स्वयंप्रकाशरूपे ब्रह्मणि स्वरूपतिरोधान नाम न खलु
युज्यतेऽविद्याकृतमपि । यदि स्यात्स्वरूपविच्छेद एव प्रसज्येतेति ।
अथ तृतीया स्वरूपानुपपत्तिर्नाम । इयं ह्यविद्या न सती, अनभ्युप-
गमात् । नाप्यसती, असद्वेतोर्भ्रमजनकत्वस्य गङ्गावादिभिरनङ्गी-
कारात् । अत्यन्तासत् शशविषाणादेर्भ्रमजनकत्वाद्दृष्टेश्च । यदि
मह्यते— तस्मादेवेयमनिर्वचनीयेति स्वीक्रियते, ततो न सदसद्विकल्प-
दोष इति । तत् प्रतीतिविरोधः । सर्वा हि प्रतीतिः सदसदाकारै-
वेति, सदसद्विलक्षणवस्तुनि किं स्यात्प्रमाणम् ? न चैव वाच्यम्.
आत्मा सन् ततोऽन्यदसत् ; उभयस्मादपि विसजातीयमनिर्वचनीय-
मिति । आत्मसत्त्वमेव ह्यन्यासाधारणं न प्रतिष्ठापितमद्यापि भवता ।
सेयमनिर्वचनीयतानुपपत्तिचतुर्थिका स्वरूपानुपपत्तिः । प्रमाणानुप-

पत्तिरत्र पञ्चमी । न हि प्रत्यक्षादिकमविद्याविषये प्रमाणं भवति । यद्यदानीयते प्रमाणत्वेन तत्सर्वमपि खलु त्वदनिष्टज्ञानाभावरूपाज्ञान-विषयत्वेनैव नेतुं शक्यते । यत्तु भवदभिमतमनुमानम् -- प्रमाणज्ञानं स्वप्रागभावव्यतिरिक्तस्वविषयावरणस्विनिवर्त्यस्वदेशगतवस्त्वन्तरपूर्व-कम्, अप्रकाशितार्थप्रकाशकत्वात्, अन्धकारे प्रथमोत्पन्नप्रभाव-दिति । न तत्समीचीनमिव, स्वप्रागभावव्यतिरिक्तैति विशेषणदाने कारणाभावात् । न हि प्रागभावो न निवर्त्यते । दृष्टान्ते वैषम्यसद्भा-वाच्च । ज्ञानं विना हि न केवलस्य दीपस्य प्रकाशकत्वमस्ति । विवादा-ध्यासित प्रमाणज्ञानं स्वप्रागभावव्यतिरिक्तपूर्वकं न भवितुमर्हति, प्रमाण-ज्ञानत्वात्, भवदभिमतज्ञानसाधनप्रमाणज्ञानवदित्यादि प्रतिप्रयोगस-भवाच्चैतदनुमानं न समीचीनम् । तदेवं लक्षणप्रमाणशून्यत्वादज्ञानस्वरू-पानुपपत्तिं पुरोक्ता सुप्रतिष्ठापिता । भवत्यन्याप्यनुपपत्तिरत्र । यतो निवर्तकमप्यविद्याया नोपपद्यते । यदपि ब्रह्मात्मैकत्वज्ञानं श्रुतिबोधित-मस्या निवर्तकमिति, तत्स्वसम्प्रदाये श्रद्धां वहतो मनोरथमात्रम् । यस्माद्भेदवादिभिः श्रुतेस्तात्पर्यमन्यदेवेति वर्ण्यते । अथास्या निवृत्त्यनु-पपत्तिरुपव्याख्यायते । वेद्यवेदितृवेदनादेर्मिथ्यात्वाभ्युपगमाद्विद्यापि मिथ्यैवेत्यायाति । ततश्च यथा मिथ्याभूताया अविद्याया निवर्तकान्तर-मुपेतव्यं तथा विद्याया अपि तन्निवर्तकस्यापीत्यनवस्था वा तदनिवृत्ति-रेव वा स्यात् । न चेदं शङ्क्यम् - ब्रह्मस्वरूपमेव ज्ञानं तज्ज्ञाननिवर्त-कमिति । ब्रह्मणि तद्विनिवर्तके तिष्ठति सति ज्ञानम्यैवानुदयप्रसङ्गात् । ज्ञातापि किमध्यस्तरूपो जीव एव उत ब्रह्मेति विचार्यमाणे उभयथापि दोषः प्रादुःप्यात् । अध्यस्तरूपस्य हि जीवस्य नाविद्यापरिमोषि-ज्ञानकर्तृत्वं सम्भवति । ब्रह्मणि तु सम्भवदपि ज्ञानं न मिथ्या भवेत् । यदा हि तदपि मिथ्यारूपं तदा तस्याप्यविद्या मूलं भवति ।

तथा चाविद्याया निवर्तकानुपपत्तिदौस्थ्यमेव स्यादिति । अथ, तस्या अविद्याया निवृत्तिरभ्युपेयते । तत्रापि भवति पुनश्चिन्ता दुरन्ता-निवर्तकज्ञानस्य कर्ता को भवेदिति ? तस्मादेतद्दूषणपरिहाराय ब्रह्मणि ज्ञानं न मिथ्येत्यङ्गीकार्यं भवति । ततश्च स्वाभिमतहानिः । न हि ब्रह्मव्यतिरिक्तं किञ्चिदपि सत्यमास्थीयते मूलाविद्यावादिना । अपि च न कोऽपि ज्ञाता स्वनाशहेतुभूते ज्ञाने स्वयं प्रयतते । एवमपि नोपपद्यते निवृत्तिः । इत्येवमधस्तात्समासतो दर्शितमनुपपत्तिसप्तकं द्वैतिभिरुद्भाव्यमानं मूलाविद्याप्रक्रियायाम् । न चैतस्माद्दूषणसप्तका-त्परिमोक्षं पश्यामो भावाविद्यामवस्थात्रयेऽप्यनुगतामाश्रियमाणस्य । तस्मादपि न युक्तियुक्तं प्रकृता प्रक्रियेति सिद्धम् ॥

सौषुप्तस्मरणात् प्रबोधजगतो बीजं समुन्नीयते
 मानैश्चाक्षमुखैः प्रयत्य परमोत्साहेन संवर्ध्यते ।
 जीवब्रह्मविभागसिद्धिफलकं सुप्तौ न किं स्यादहो
 मूलाज्ञानविदो विदुर्न तु परे सिद्धान्तमेनं शुभम् ॥

इति श्रीमत्पूज्यपादशङ्करभगवच्चरणस्मरणपरिचयाप्तवेदान्तप्रवेशेन

सुब्रह्मण्येन विरचिते

श्रीमति शङ्करहृदये मूलाविद्यानिरासे

एकीयमतसमालोचनं नाम

द्वितीयः खण्डः

—*—

तृतीयः खण्डः

(स्वप्रक्रियानिरूपणम्)



यद्भाष्यालोकहीनास्तमसि निपतिता भावरूपामविद्या
मूरीचक्रुः सुषुप्तौ परिणतिमपि च प्रोक्षुरस्याः प्रबोधे ।
सद्योमुक्ति च गौर्णी विदुषि मललवं प्रेत्य मुक्ति च मुख्याम्
त्रयन्तार्थप्रकाशानखिलगुरुगुरून् पूज्यपादान्नमस्ये ॥

यो वार्तिकाख्यममृतं परमादरेण
निष्पक्षपातमखिलं व्यदधादुदारः ।
भाष्याब्धितः प्रमथितं भवदुःखितेभ्यो
नूलं सुरेश्वरममुं प्रणमामि भक्त्या ॥

स्वप्रक्रिया सङ्क्षेपतः

६५. परमार्थज्ञानमवस्थानत्रयपरीक्षणमात्रगम्यम्: इत्थमिच्छ-
मेकीयप्रक्रिया युक्तघनपेता, दुरवधारणायाः स्वाभ्यूहमात्रसिद्धाया
मूलाविद्याया अभ्युपगमात्; निष्फल च, तदङ्गीकारेऽपि जिज्ञा-
सौराशङ्कापारम्परीसमुत्थानस्य दुर्निवारणत्वादिति बह्वीभिरुपपत्तिभिः
प्रतिष्ठापितमेतत्प्राक्तनेन विचारसंदर्भेण । अथेदानीं श्रीमद्वैडपाद-
भगवत्पादाद्यभियुक्तसम्भता श्रौती प्रक्रिया निरूप्यते । जिज्ञासु-
दृष्ट्या तावद्विद्यन्ते जागरितस्वप्नसुषुप्तिसमाख्यास्तिस्रोऽवस्थाः । आस्य
मन्यतमावस्थायामप्यचिन्तितयां तत्त्वस्यानवस्थानात्, विचारितासु

ताम्बवस्थासु कस्यचिदपि^१ विज्ञेयान्तरस्यानवशेषाच्चासा तिसृणां
विचारे तत्त्वपरिसमाप्तिरिति सर्वैरभ्युपेयम् ॥

६६. अवस्थात्रयप्रक्रियायां सामान्यत आक्षेपाः : ननु
जागरितस्य सकललौकिकवैदिकव्यवहारभूमित्वादस्तु विचार्यत्वम् ।
स्वप्नसुषुप्तयोस्तु न किमपि विचारणार्हं पश्यामः । तत्र स्वप्नो हि
नाम कादाचित्का निद्रादोषजन्या भ्रान्तिः न तु जाग्रद्वस्तुसतां
दृश्यानामवकाशोऽत्र । सुषुप्तिस्तु सर्वकरणव्यापारोपरममात्रं न पुन-
रनुभवान्तरम् । तदेव स्थिते किमस्ति तत्र यद्विचारणेनापि तत्त्वनिर्धा-
रणमावश्यकं स्यात् ? अथाभिप्रायः — भ्रान्ति करणोपरमश्चास्माकमनु-
भवान्तर्गतावेव तत्तेषामपि विचार्यत्वम्, अन्यथा पूर्णानुभवाकलित-
तत्त्वनिर्धारणं न स्यादिति । तर्हि स्वप्नवदेव भवन्ति विचार्या मद-
मूर्च्छादयोऽप्यवस्थाः । तेषामपि हि स्वरूपं परिशीलनीयमेव तत्त्व-
बुभुत्सुना, अन्यथा पूर्णानुभवसम्प्राप्त्यभावप्रसङ्गादेव । अपि चैकस्य
पुरुषस्यावस्थानां विचारणेन कथं सर्वमपि विदितं भवेत् ? सन्त्येव
खलु परे येषामनुभवोऽपि तत्त्वनिर्णयाय नात्यन्तमनपेक्षितव्यः । कि-
चान्यदनादिकालात्प्रवर्तमानस्यास्य जगतस्तत्त्वं कथं तदन्तर्गतैक-
पुरुषावस्थामात्रविचिन्तनेनाध्यवसेयो भवेदिति ।

६७ समाधानम् : अत्रोच्यते — यत्तावदुच्यते जागरितस्य
सकलव्यवहारभूमित्वमिति, तदभ्युपगम्यत एव । तद्गतव्यवहारस्य तु
स्वरूपतः किं परमार्थसत्यत्वं अथवा स्वप्नादितौल्यमेवेति विज्ञेये
स्वप्नादिस्वरूपविचारणं बलादायात्येव । अतो विचारणीये स्वप्न-
सुषुप्ती । यत्पुनरुक्तं स्वप्नः कादाचित्कभ्रान्तिमात्रं सुषुप्तिश्च करण-

व्यपारोपरम एव नान्यत्तत्र किमपि विचारणीयमस्तीति । तत्रापि जाग्र-
द्व्यवहारपक्षपातिभिः पुरुषैः कादाचित्कत्वेन स्वप्नसुषुप्ती व्यवह्रियेत
इति तु सम्प्रतिपन्नमेव । तथापि खलु परीक्षणीयावेव स्वप्नस्वापौ—
किं यथाप्रतिपन्नावेव तौ भवत , किं वान्यथापीति निर्धारणार्थम् ॥

यत्तूच्यते मदमूर्छादयोऽपि स्वप्नवदेवावस्था इति तेऽपि विचा-
रणीया भविष्यन्तीति । तदप्यभ्युपगम्यते । काम भवन्तु तेऽपि विचा-
रणीयाः, न तु तेषा तावता स्वप्नसाम्यं स्वीकर्तुमुचितम् । न हि
मदमूर्छादयो सर्वेषां पुरुषाणां साधारणा , येन तेषा स्वप्नतौल्यं
भवेत् । क्वचित्कस्यचिदेव भवन्ति मदमूर्छोन्मादादयो नैमित्तिका
अवस्था । तेन तेषा सकलपुरुषसाधारणात्स्वाभाविकात्स्वप्नाद्वैलक्षण्य-
मेव युक्त स्वीकर्तुम् । एतेन समाधिरपि व्याख्यातो वेदितव्यः ॥

किं च मदमूर्छादीनामवस्थात्रिकातिरिक्तत्वामपातत एव । अन्ततो
गत्वा सर्वा अप्यवस्थास्तिसृष्वेवान्तर्भवन्तीत्येव सम्यग्दर्शनम् । तथा हि—
दर्शनवृत्तिरदर्शनवृत्तिरिति च परस्परव्यावृत्ते द्वे अवस्थे समनुभूयेते इत्य-
विवादम् । तत्र दर्शनादर्शनोभयसमधिकस्थितिस्वरूपस्य सम्भावयितु
मप्यशक्यत्वात्, युगपच्चैकत्रोभयस्य विरोधादसम्भवे, सर्वासामप्यव-
स्थानां द्वयोरेवान्तर्भावनं न्याय्यम् । तत्र दर्शनवृत्तिरूपौ जागरित-
स्वप्नौ, अदर्शनवृत्तिश्च सुषुप्तिः । मदमूर्छादयस्तु यदि न जिज्ञासो-
रन्येषा तर्हि जागरितनिरूपणेनैव तेऽपि निरूपिता भवन्ति, दर्शन-
वृत्त्यवस्थापरिच्छिन्नस्वभावत्वात्तेषाम् । अथ जिज्ञासोरेव ते मूर्छादयः,
तथापि दर्शनवृत्तयो वा भवेयुरथवा स्युरदर्शनवृत्तय इति जागरित-
स्वप्नसुषुप्त्याख्यावस्थात्रयमेव सम्यग्विचारितमलं तत्त्वनिर्णयायेति
समीचीनमेवोक्तम् ॥

यत्पुनराशङ्क्यते -- सन्त्येव परे येषामनुभवोऽप्यपेक्षितव्यो परीक्षणाय, अन्यथा तत्त्वनिर्णयाभावप्रसङ्गादिति । तत्र येऽभ्युपगम्यन्ते परत्वेन, तेषामपि स्वस्यैव जागरिते समुपलभ्यत्वात् स्वजागरितपरिक्षणेनैव तेषामपि परीक्षितत्वं भवतीति न तत्त्वनिर्णयस्य कापि विकलता भवेत् तेषामपृथग्विचारेण । अतोऽयमप्यदोषः ॥

यश्चाक्षेप. — अनादिकालात्प्रवर्तमानस्यास्य जगतस्तत्त्वं कथं तदनन्तर्गतैकपुरुषावस्थामात्रविचिन्तनेनाध्यवसेयो भवेदिति । तदपि तत्त्वपरीक्षाप्रक्रियानभिज्ञतानिबन्धनं समुत्थानम् । न हि निष्पक्षपातं तत्त्वं बुभुत्सुना जिज्ञासायाः पूर्वमेव कालोऽनादिरिति, जगच्चानादिकालात्प्रवृत्त इति, खयं तु तादृशजगदन्तर्गतः कश्चित्पुरुषमात्र इति चैतत्सर्वं सिद्धवदङ्गीकृत्य तदनन्तरं तत्त्वपरीक्षाया प्रवृत्तिर्युक्ता भवेत् । देशकालनिमित्तप्रत्ययानुगतस्य जगतः स्वस्य च तत्त्व निर्दिधारयिषुणा अकस्मात्कचित्पक्षपाते वरधाताय कन्योद्वाह स्यादिति । अतोऽयमप्यनाक्षेपः । तस्मात्सुष्ठूक्तमवस्थानितयविचारे तत्त्वपरिसमाप्तिरिति सर्वैरभ्युपेयमिति ॥

अनेन चावस्थात्रयविचारेण बेदान्तदर्शने निर्धार्यमाणोऽर्थः - जागरितस्वप्नयोः साक्षिभूतो यः, सुषुप्तावपि स न^१ व्यभिचरति स्वरूपम् । दृश्यवस्तूनि तूपलभ्यमानदशायामप्यन्योन्य^२ व्यभिचरन्ति । सुषुप्तौ तु स्वरूपमेव तेषां न विद्यते । तस्माच्चिन्मात्रस्वरूप आत्मैव सत्य

१ मनोवृत्तं मनश्चैव स्वप्नप्रजाप्रतीक्षितु ।

सम्प्रसादे द्वयासत्त्वाच्चिन्मात्र सर्वगोऽव्यय ॥

—उ०

२ अन्योन्यव्यभिचारोऽस्य वीक्ष्यतेऽनात्मवस्तुन ।

स्वरूपव्यभिचारोऽपि सुषुप्तादौ स्वसाक्षिग ॥

—वा०

तदितरन्मिथ्येति । एतदेवात्मस्वरूपं ब्रह्मेति प्रतिपादयन्त्युपनिषदः । तदेवं ब्रह्मात्मैकत्वज्ञानं तत्त्वजिज्ञासापरिसमाप्तिकरमवस्थात्रयपरीक्षण मात्रसमाधिगम्यमिति^१ परमार्थविदां विनिश्चयः ॥

६८. जागरिते विषयाणां मिथ्यात्वं व्यभिचरद्रूपवत्त्वात् :
तथाहि— जागरिते तावत् सर्वस्य विषयस्य ज्ञेयभूतस्य तत्त्वं मिथ्यारूपत्वमेवात्मन आविष्करोति । कथम्^२ यद्रूपेण^२ निश्चित यत् तद्रूपं न व्यभिचरति तत्सत्यम्, यत् निश्चित सदेकेन रूपेण तद्रूपं व्यभिचरति तदनृत मिथ्याबुद्धिकल्पित इति सत्यानृतविभागे स्थिते सर्वस्यापि जागरितगृहीतस्य मिथ्यात्वमेवास्थेयं भवति । यद्यद्धि गृह्यते जागरिते तत्क्षणमपि न तिष्ठत्यविकृतमिति प्रसिद्धमेव परीक्षकाणाम् । ततश्चेदमेव वस्तुनः स्वरूपमिति निश्चायकाभावे व्यभिचरत्स्वरूपो विषयः सर्वोऽपि मिथ्येत्येव पर्यवस्यति ॥

यद्यपीह भवति शङ्का — विविधविकारभाजोऽपि विषयास्त एवैते इत्यबाधितप्रत्यभिज्ञाविषया भवन्ति, तद्वल्लदेव तेषां सत्यत्वं परिनिष्ठतीति । अथवा स्वरूप व्यभिचरदपि विषयजातं बुद्धिबोध्यत्वरूपं न व्यभिचरतीति तस्य प्रकल्पत एव सत्यत्वम् । तथा च विकारिषु भवत्वनित्यतापादनम्, न च तावता तेषां सत्यत्वात्प्रच्यावनमपि शोभनं भवतीति । तथापि नेयं समुचिता शङ्का । किमिदं बुद्धिबोध्यत्वमिति हि वीक्षया न तद्बुद्धिमारोहत्यनाकुलम् । न खलु बुद्धिमात्रगम्यत्व तत्, सर्वस्य सर्वदा बुद्धौ निर्भासाभावात् ।

१ ज्ञाने च त्रिविधे ज्ञेये क्रमेण विदिते स्वयम् ।

सर्वज्ञता हि सर्वत्र भवतीह महाधिय ॥

—का०

२ तै० भा० २-१

१२

नापि घटादिकं घटादिबुद्धिगम्यमिति परिष्कारे प्रयोजनं पश्याम. ।
का नाम घटबुद्धिरिति चिन्ताया घटं प्रत्याख्याय घटबुद्धिर्नास्ति,^१
नापि तद्बुद्धि विनिवर्त्य स प्रसिध्यतीत्युभयोरपि न स्वरूपस्य भवत-
न्त्रस्य सिद्धिरस्ति ॥

अपि चेन्द्रियाणामेव प्रामाण्यमास्थेय विषयसत्त्वे । तेषामेवे-
न्द्रियाणां सत्त्वं कुत इति वीक्षाया तत्र प्रमाण मन इति वक्तव्यम् । न
च मनसस्तेषामतिरिक्तत्वे प्रमाणमस्ति । असति मनसि तेषा सत्त्वेऽ-
नुग्राहकानुभवाभावात्, मन एव^२ तु सर्वाणीन्द्रियाणि चेत्यत्रो-
पपत्तिरस्ति, स्वप्ने तथानुभवात् तस्मादपि स्वतन्त्र सत्त्व विषयाणा
नावकल्पते ॥

यत्पुनरुक्तं तदेवेदमिति निश्चितप्रत्यभिज्ञापरिप्रापितत्वादा-
स्थेय विषयस्य सत्यत्वमिति, तद्रभसात् । तदेवेदमिति प्रत्यभिज्ञा

१ उभे ह्यन्योन्यदृश्येते किं तदस्तीति नोच्यते ।

लक्षणाशून्यमुभयं तन्मतेनैव गृह्यते ॥

—का०

(तत्रैव च भाष्य समीक्षितव्यम् ।)

२ यथा कूर्मं इहाङ्गानि प्रसार्य विनियच्छति ।

एवमेवेन्द्रियग्रामं बुद्धिं सृष्ट्वा नियच्छति ॥

गुणाज्ञेनीयते बुद्धिर्बुद्धिरेवेन्द्रियाण्यपि ।

मन षष्ठानि सर्वाणि बुद्धयभावे कृतो गुणा ॥ इति ॥

बुद्धिरात्मा मनुष्यस्य बुद्धिरेवात्मनात्मनि ।

यदा विकुरुते भाव तदा भवति सा मन ॥

इन्द्रियाणा पृथग्भावाद्बुद्धिर्विक्रियते ह्यतः ।

शृण्वती भवति श्रोत्रं स्पृशती स्पर्श उच्यते ॥

पश्यती भवते दृष्टी रसती रसनं भवेत् ।

जिघ्रती भवति घ्राणं बुद्धिर्विक्रियते पृथक् ॥ इति च ॥ —मो०

किं साध्वी भवितुं प्रभवतीति वीक्षायां बाह्यवस्तुनि विप्रलम्भस्यापि सम्भवात् कुतो विषयस्य मिथ्यात्वमपि न स्यात्? दर्शितं च प्रागेवास्माभिः प्रत्यभिज्ञा यद्यपि व्यवहारनिर्वोदी, तथापि नाबाधितानुभवारूढेति । तस्मान्न प्रत्यभिज्ञा नाप्यन्यत्किञ्चिदावहति विषयस्य सत्यत्वम् ॥

सर्वमपि द्रव्यगुणक्रियाद्यन्यतममिति दिदर्शयिषया यत्पूर्वैस्ता-
किंकै प्रतिपादितं तत्तदपरैर्व्युत्थापितमेवेति सर्वेषां न. प्रसिद्धमेतत् ।
तथाधुनातनैरपि लक्षणप्रमाणादिप्रक्रिया प्रत्यग्रामारचयद्विरपि न
शक्यते विषयस्याव्यभिचरद्रूपं दर्शयितुम् । विषयस्वभाव एव हि तादृशो
यदन्यथान्यथारूपस्वीकार प्रतिक्षणमिति ॥

तदेवं जागरितदृश्यानां जागरित एव निरुपाख्यस्वरूपाणां
यदा सत्यत्व पदं न लभते कैव प्रत्याशा सिद्धौ तस्यावस्थान्तरे
तन्मुखनिरीक्षणमप्यसहमानस्य? अत एव जागरितोपलब्धस्य प्रप-
ञ्चस्य तदवस्थया चाविनाभावं मात्रयाप्यनर्हतः स्वप्ने सद्भावो न
केनापि शङ्क्यते शक्यशङ्को वा भवति ॥

६९. स्वप्नप्रपञ्चस्य स्फुटमिथ्यात्वम्, जागरितस्य तत्स-
मानयोगक्षेमत्वं च : स्वप्नेऽपि यो दृश्यते प्रपञ्चाभासः स तदवस्था
मात्रलब्धसत्ताकस्तदविनाभूतश्चेति स्फुटमेव^१ तन्मिथ्यात्वम् । अभ्यु-
पगम्य लौकिकदृष्टिमिदमुक्तम् । वस्तुतस्तु स्वप्नप्रबोधवस्थयोर्व्यप-
देशभेद विना भेदकं मनागपि न विद्यते । यथा हि- जाग्रत्वेना-

१. अविचारितसंसिद्ध क्रियाकारकलक्षणम् ।

जाग्रद्भूमावपि मतं किमु स्वप्नैकनीडगम् ॥

भिमत स्थानं तत्कालोचितशरीरादिक तत्सम्बन्धिवस्तूनि च राग-
द्वेषौदासीन्यार्हाणि यथायथमादाय विजृम्भते, भूतभव्यजाग्रत्सन्ता-
नेऽविच्छिन्ने एवात्मानमप्यन्तःप्रविष्टं बुद्धावारोपयित्वा पूर्वसंस्कार-
सम्बन्धमद्यतनानुभवे सांप्रतिककर्मफलाश्रयत्वं च भविष्यत्कालीन-
जागरिते आसञ्जयति, स्वपूर्वतनाश्च स्वप्नान् केवलं मनोमयत्वेन विश्वा-
सानर्हान् कृत्वा स्वस्मिन्तु देशकालनिमित्तप्रतिनियमसम्पत्ति अनेक-
कर्तृभोक्तृव्यवहारभूमित्वं च ख्यापयित्वा स्वसत्यत्वमन्निशङ्कनीय भाव-
यति, एवमेव स्वप्नत्वेन विभाव्यमानमपि स्थान स्वकाले स्वात्मान
जागरितत्वेनैव ख्यापयित्वा सर्वमपि जागरितचेष्टित यथावर्णित
प्रदर्शयद्बुद्धमिति सर्वेषां न. प्रत्यक्षमेतत् । प्रपञ्चितं च पुरस्तादेव
यथा चैतत्तथा । न चेद स्वप्नप्रबोधयोः सर्वसाम्यं केनचिदपलपितुं
शक्यम्, प्रतिवादिनोऽप्यवश्यं तादृशावस्थान्तर्गतत्वात् । न हि
मत्स्वप्नोपलब्धं पुरुषः कश्चित् तस्या. स्थितेर्जागरितत्वमाधातु-
मीशेत । अतः स्वप्नत्वमेव परमार्थत उभयोरप्यवस्थयो १ ॥

ततश्च विषयविषयिभेददर्शनरूपे यस्मिन् यस्मिन्नवस्थाने यो
य प्रपञ्च उपलभ्यते, स तत्तदवस्थाया न शक्यवियोजन इति
नान्यावस्थाया तदपरिच्छिन्नस्य प्रपञ्चस्य सत्त्वम् । ततश्च न कस्यचि-
दपि प्रपञ्चस्य जातुचित् सत्यत्वं व्यवतिष्ठते । एवं च स्वप्नजागरित-
शब्दव्यपदेश्ययोरवस्थयोरुभयोरपि तदन्तर्गतसर्वदृश्यसहितयोः सममेव
स्वप्रतीतिवेलायामपि निरूपणासहत्वमन्योन्यव्यभिचारित्वं चेति यथा
स्वप्नो निश्चितमिथ्याभावस्तथा जागरितमपीति न किञ्चिदन्याय्यम् ॥

१. स्वप्नजागरितस्थाने ह्यकमाहुर्मनीषिणः ।

भेदानां हि समत्वेन प्रसिद्धेनैव हेतुना ॥

७०. सुषुप्तौ सर्वविधप्रपञ्चस्यापि स्वरूपव्यभिचारः :

सुषुप्तौ पुनः स्वप्नस्य जागरितस्य वा प्रपञ्चस्य स्वरूपमेव न विद्यतेऽतः प्रपञ्चमिथ्यात्व सुतरामुपपन्नम् । यस्य हि स्वरूप कचिदेव दृश्यते यथा शुक्तिरजतादेः, सम्यङ्ङिरूपणे तु स्वरूपमेव नास्ति. तन्मिथ्याबुद्धिपरिकल्पितमेवेति निश्चितं लोके । तथात्रापि जागरितस्वप्नप्रपञ्चयो. स्वावच्छेदकावस्थयोरेव प्रतीयमानयो सुषुप्तौ च शून्यकल्पयो मृषात्वमेव युक्तं प्रतिपत्तुमिति ॥

७१. साक्षिसत्यत्वम् अवस्थात्रयेऽपि तु साक्षिणो न स्वरूपव्यभिचारो दृश्यते । न हि भवत्यन्य एव स्वप्नावगन्तान्यश्च प्रबुद्ध इति । येषां मते जागरित सत्य स्वप्नश्च मृषा तद्वासनानिर्भित तेषामपीक्षितु. स्वरूपैकत्वं स्वीक्रियत एव । येषा पुन स्वप्नजागरितयोरुभयोरपि मिथ्यात्वमेव, तेषां स्वप्ने जागरिते च चैतन्यस्वरूपस्य विशेषाभावात् स्वतो भेदो न विद्यते । परतस्तु न सम्भाव्य . परमार्थतो विद्यमानस्य मिथ्यावस्तुकृतभेदे मानाभावात् । यद्यपि स्वप्नप्रपञ्चेऽन्तर्गतमिवात्मान पश्यन्, तद्गतविविधविषयनिरूपितरागद्वेषादिक सुखदुःखे चानुभवन्, जागरितदेहतदनुबन्धिपुत्रकलत्रादिकमत्यन्तमचिन्तयश्च स्वप्नद्रष्टेति जाग्रद्गुणु सकाशाद्भिन्न एव भवितुमर्हति, तथापि नैतावता जाग्रत्स्वप्नोभयसाक्षिणो भिन्नत्वं शक्यशङ्कम् । भिन्नत्वे तदुभयसाक्षित्वमेव न सिध्येत्कस्यचिदपीति ध्येयम् । तदित्यम्—सर्वथापि सर्वास्वप्यन्यदर्शनवृत्तिलक्षणास्ववस्थासु व्यावर्तमानास्वप्यनुवर्तमान, पूर्वपूर्वावस्थामुत्तरोत्तरया बाधिता भ्रान्तिस्वप्नादिकोटिपु निश्चयेन निवेशयमानः, पूर्वापरालोचनया तदनेन सदृश विसदृशं वेति सन्दिहानोऽनुसन्दधानः, तत्र तत्र वस्तूनि तदेवेदमिति

प्रत्यभिजानंश्च न कथञ्चनान्योऽन्यो भवितुमर्हति । तत्सिद्ध साक्षिणः
स्वरूपस्य परमार्थतोऽपि सत्यत्व स्वदृश्यप्रपञ्चास्पृष्टत्वमत एव शुद्ध-
चैतन्यरूपत्व चेति ॥

जाग्रत्स्थानं न सत्यं कथमपि न च तद्भेदकं लक्षणं वा
स्वप्नादुद्गीयतेऽतः सद्यिष्यमखिलं स्वप्न एवेति सिद्धम् ।
स्वप्नोऽयं सप्रपञ्च भजति विलयमात्यन्तिकं यत्सुषुप्तौ
मिथ्यास्वप्नात्परोऽसौ विलसति विमलः सर्वदृक्सच्चिदात्मः॥

७२. व्यवहारविरोधपरिहारः यद्यपि घटपटादिकं सत्य-
मित्येव प्रतीयन्ति व्यवहरन्ति च प्रतिपत्तारः । तत्सत्यत्वे च न
तस्यैव मिथ्यात्व युक्तम् । तथापि व्यवहारविरोधोऽयमापातत एव न
तु भाविक इति ज्ञेयम् । एकस्यामेवावस्थाया हि मरीचिकातोयादीनि
तत्प्रत्यक्षोत्तरकाल ज्ञानान्तरबाधितानि भवन्तीति विमृशन्तो लौकिका-
स्तद्विपर्ययेण यावत्तत्तदवस्थ स्थिरतया भासमानानि प्रतीत्यनुरोधा-
त्सत्यानीत्येव कल्पयन्ति । न तु तेषां पदार्थानां सत्यत्वमपि वारत-
वेनैव वृत्तेन । तेनाविरोध ॥

ननु तेषां मिथ्यात्वकल्पनातो वरं वैपरीत्यमेव कल्पित प्रती-
त्यनुसारेण । न हि ते प्रमाणसिद्धा न भवन्ति, येन मरुमरीचिका-
सलिलादितौल्यमारोप्येरन्निति चेत् । स्मर्तुमर्हसि परमार्थसत्यत्वे
प्रयोजक पुरस्ताद्दर्शितम् । न हि कथं प्रमाणगम्यं सत्यमित्युरीकृत्य
प्रपञ्चसत्यत्व व्यासेधामो, येन स्ववचनविरोध आपाद्येत । प्रमाणगम्यस्य
सत्यत्वे प्रमाणस्यापि प्रमाणगम्यत्वेनैव सत्यतायाः प्रतिपादनीय-
त्वात् स्वगम्यत्वे स्वात्माश्रयणम्, स्वव्यतिरिक्तप्रमाणगम्यत्वेऽपि तत्रापि
शङ्काप्रसारादपर्यवसाने पर्यवसानं वा स्यात् । अपि च प्रमाणमपि

प्रपञ्चान्त.पात्येवेति प्रपञ्चस्य सत्यत्वासत्यत्वविप्रतिपत्तौ को वावसर प्रमाणोपन्यासम्य? न हि प्रपञ्च प्रपञ्चगम्य इत्युत्क्रियते केनचित्. सर्वदा स्वव्यतिरिक्तज्ञानगम्यस्य स्वप्रकाशत्वाभावात् । तस्मान्न प्रमाण-गम्यत्वं सत्यत्वे तन्त्रम्. किं तर्ह्यव्यभिचरितस्वरूपत्वमेव । तादृश च सत्यत्व नार्हति प्रपञ्च. । तस्मात् प्रतीतिमात्रम्य भ्रान्तिसिद्ध-वस्तुन्यपि सम्भवात् सर्वदिकप्रतीते प्रपञ्चेऽपि वक्तुमशक्यत्वा-न्नास्ति व्यवहारविरोधः ॥

७३. सत्यानृतमिथुनीकरणरूपाध्यास एवाविद्या उप-दर्शितमार्गेण परस्परमत्यन्तविरुद्धस्वभावयोरात्मानात्मनो सत्यमिथ्या-स्वरूपयोस्तत्त्वानवबोधादेव परस्परात्मतां परस्परधर्मतां च प्रतिपद्य व्यवहरति लोक. स्वभावत एव । पश्चात्तु सम्यग्विचारणान्न केवल-मसम्बन्धमेव सर्वथा तयो. पश्यति, किं नाम सत्यमिथ्याविभागोऽपि^१ मिथ्यावस्तुवदात्मस्वरूपानवबोधनिमित्त एवेत्यवगच्छति । यथेह लौकिक कश्चिच्छ्रुक्तिकाज्ञानसमसमयं न केवल रजताद्विविक्तत्वं शुक्ते पश्यति, किमन्यत्, एकस्मिन्नधिकरणे शुक्तिरजतरूपद्रव्यद्वयसस-र्गोऽपि मिथ्यैवेति निश्चिनुते तद्वत् । एवमविचारस्वभावप्राप्तमात्मा-नात्मनोर्युगलीकरण बुद्धौ पश्चात्तनसम्यग्ज्ञानबाध्यत्वादज्ञानं मिथ्या-ज्ञानमविद्येत्यादिशब्दैर्व्यवहियते^२ वेदान्तसम्प्रदायविद्धि, तन्निवृ-

१ सत्यासत्यविभागोऽयमविभागात्मवस्तुनि ।

प्रत्यग्ज्ञानहेतूत्थन्तद्वोधादेव तद्वतिः ॥

२. तमेतमेवं लक्षणमध्यासं पण्डिता अविद्येति मन्यन्ते ॥ —सू० भा०
श्रूयतां चाप्यविद्याया स्वरूपं कुलनन्दन ।

अनात्मन्यात्मबुद्धिर्या . . . ॥ —वि० पु०

त्तिका च बुद्धिवृत्तिर्ज्ञानं सम्यग्ज्ञान विद्येत्यादिशब्दैः । इत्येवं सङ्ग-
हेणोपन्यस्ता वेदान्तविदां प्रक्रिया सर्वदोषाम्पृष्टा ॥

अथ जाग्रति प्रपञ्चोपलम्भविचारः

७४. सुषुप्तिसमये तद्बहिर्भूतः प्रपञ्चो न विद्यते कथं
पुनर्दोषैरनुपम्पृष्टेयं प्रक्रिया? सुषुप्तौ प्रपञ्चो नाभावमपिगन्तुमुत्सहते,
अपिगच्छन् वा नाकस्माज्जागरिते पुनरुपलब्धिगोचरो भवितुमर्हती-
त्युक्त शङ्कावादिना । तत्र क. समाधिरिति चेत् । न वय
जागरिते विद्यमानं प्रपञ्चं प्रसुप्तौ गच्छत्यभावतामित्याचक्ष्महे, कि
तु जागरिते दृश्यमानं प्रपञ्चस्तदवस्थासम्बद्ध एव नान्यत्रोप-
लभ्यते विद्यतेवेति ॥

मा नामोपलभ्यताम् । तथापि खलु सुषुप्तिस्थानाद्बहिरेव
कुत्रचिद्भाव्य तेन । अन्यथा कथमुदीयान्प्रबोधे भूयोऽपीति चेत् ।
को भाव? सुषुप्तावपि तद्बहिर्भूतमाश्रयान्तरं प्रपञ्चस्य विद्यत इति
वा, अहोश्वित् प्रबोधप्रपञ्चोपलम्भस्य कारणं वक्तव्यमिति वा ।
यद्यादिम. कल्प. कथं विदितमाश्रयान्तरसत्त्वं श्रीमता? न हि
तदापि विशेषविज्ञानवान् भवान् । ननु सन्त्यन्ये प्रबुद्धाः, प्रमाणं
भविष्यन्ति ये मत्सुप्तिकालेऽपि प्रपञ्चो विद्यत इत्यत्र । तथा हि लोक-
व्यवहारः 'शिवरात्रावह सुप्वाप तदानीमयं तु जजागारे'ति ।
तत्किं कारणमुपेक्ष्यते तेषामनुभव इति? अत्रानुयोज्योऽसि — किं
तेऽप्यन्ये त्वज्जागरितप्रपञ्चान्त.पातिन. किं वा नेति? यद्यन्तर्वातिन
स्तेऽपि त्वज्जागरितप्रपञ्चस्य, ततः कथमर्हन्त्युपलब्धुं किञ्चिदपि
त्वत्सुषुप्तौ? तेषामपि खलु सत्त्वं त्वज्जागरप्रपञ्चसत्त्वतुल्ययोगक्षेम

मेव । न चास्त्यन्यः प्रपञ्चानन्तर्भावीति^१ निष्प्रमाणिकैव त्वज्जागरितावच्छिन्नप्रपञ्चस्य सत्ता स्वापेऽपि । अतो जाग्रत्प्रपञ्चो जाग्रत्सहभावी न तयावस्थया विना निमेषमपि स्थातुमेकाकी शक्नोतीति बोध्यम् ॥

७४. जाग्रत्प्रपञ्चस्य तदवस्थाप्रतिबद्धत्वे विचारः : न चैव मन्तुमुचितम्—जागरितप्रपञ्च इति विशेषणं विद्यमानप्रपञ्चद्वेषिणा प्रक्षिप्यते । प्रपञ्च एवायं वस्तुतो न जागरितप्रपञ्चः । तस्माद्धिनापि जागरितं शक्त्यादेवावस्थातु क्वचिदन्यत्र जागरितादपीति । यस्माज्जागरिते यः प्रपञ्च इति व्यपदिश्यते जातुचिदपि जागरितमपहाय स्थित्यन्तरे न दृष्टचरः केनचित्, कथमसौ निर्विशेषणमेव प्रपञ्च इति सामान्यवाचिनाभिलष्येत^२ तथा हि— न कोऽप्येनं प्रपञ्चं स्वप्ने द्रष्टुं प्रतीक्षते स्थवीयोबुद्धिरपि । तत्कुतः^२ नूनं तदात्वे तत्र प्रपञ्चस्यात्यन्तमभावतामसम्भाव्यमानसत्ताकत्वं च निश्चितवन्तो लोकाः ॥

अथैवमाग्रहः—विशिष्टम्य यद्यपि सर्वत्र सम्भवो नास्ति । तथापि विशेष्यस्य सम्भवत्याशङ्का । यथा नीलोत्पलमेकत्र दृश्यते, अन्यत्र तु रक्तोत्पलम् । एवमेव जागरिते जागरितप्रपञ्चो दृश्यते, स्वप्नश्च स्वप्न इति । अहो पक्षपातोऽत्यन्तासम्भाविते! यतोऽत्र विशेष्यमेव न सिध्यति विना विशेषणमित्यधस्तादुपपादितम् । प्रप-

१ यदा सुप्त स्वप्नं न कञ्चन पश्यत्यथास्मिन् प्राण एवैकधा भवति तदैवं वाक् सर्वैर्नामभिः सहाप्येति चक्षुः सर्वै रूपाः सहाप्येति श्रोत्रं सर्वै शब्दैः सहाप्येति मनः सर्वैर्यानि सहाप्येति ॥

—कौ० उ०

(जागरितप्रपञ्चान्तः पात्यप्रविलीनं सुषुप्तौ न किञ्चिद्वाह्यतो वर्तत इति श्रुतेरर्थं ॥)

ञ्चत्वेनाभिमतः सिध्यन् खलु न कदापि सेद्भुमर्हति विना तत्साक्षिण-
मनुभवितारम् । स चानुभवितावश्यं भविता जागरित स्वप्न वानुभव-
न्निति, तादृशानुभवाभावेऽपि कुतः शङ्काननुभूयमानस्य प्रपञ्चस्य ?
न चान्ये सन्ति स्वप्नवेलाया स्वप्नबहिर्भूता ये पश्येयु प्रपञ्च द्रष्टु-
मिति शक्यमास्थातुम्, कथितदोषानुषङ्गात् ॥

तदेव स्वप्न एवात्यन्तमनिरीक्षणीयस्वरूपस्य जाग्रत्प्रपञ्चस्य
कुतस्तरां सद्भावाशङ्का सुषुप्ते सकलदृश्यव्यासेधरूपे ? तस्मान्न सुप्तौ
न वा तद्बहिः शक्यशङ्कं सर्वथा जागरितप्रतिबद्धस्य प्रपञ्चस्य
सत्त्वम् ॥

७४. जागरितेऽपि मिथ्याप्रपञ्च एवावभासते शुक्तिरज-
तादिवत् : अथाभिप्रेयेत— नाय सुषुप्तौ प्रपञ्चसद्भावमङ्गीकारयितुं यत्नः,
कस्ताहिं सुषुप्तावविद्यमानस्य प्रपञ्चस्य जागरिते पुनरुदये हेतुं बुभुत्सोः
प्रश्न इति । अत्र व्याचष्टां भवान् पुनः शब्दस्वारस्यम् । ननु य एव
प्रपञ्चोऽनुभूतः पूर्वजागरिते स एवोत्तरस्मिन्नपि पुनरुदेति, तत्कथमु-
पपद्यतां सुषुप्तौ विच्छिन्नसत्ताकस्येति पृच्छामीति चेत् । बाढं कुश-
लोऽसि विचारणे । प्रपञ्चस्य सत्यत्वतदन्यत्वावधारणे प्रवृत्तः कि
कारणमादावेव सिद्धवत् तस्य दण्डायमानसत्त्वं स्वीकरोषीत्यत्र तु
दीयतां कृपादृष्टिः । स्मर्तुं चार्हसि यत्प्रागेव निरासि प्रत्यभिज्ञाबला-
देकत्वनिर्धारणयुक्तिरिति ॥

७५. प्रत्यभिज्ञाबलान्न जागरितप्रपञ्चैक्यं सेद्भुमर्हति :
स्यादेतत्— प्रत्यभिज्ञानिरसनं यत् कृतं प्राक्तन्न वस्तुतो निरूपण-
सहस्र । तथाहि— तदेवेदमिति निश्चिततद्भावमवगाहयन्ती संवित्
किमित्युपेक्ष्यते ? ननूक्तं तत्र कारणं तदिति पारोक्ष्यप्रतीतिः, इद-

मिति चापरोक्ष्यप्रतीतिः, तयोर्विरुद्धधर्मवतोरैक्यं न सम्भवतीति । सत्यमुक्तम् । अयुक्तं तु तत्, विरुद्धधर्मयोः संसर्गस्यैकस्मिन् ज्ञाने दृष्टत्वात् । सम्भवति ह्यनुमानमयं पर्वतो वह्निमानिति । तत्रायमिति प्रत्यक्षत्व प्रत्याययति वह्निमानिति च पारोक्ष्यम् । तयोः संसर्गो दृश्यते । तस्माद्दृष्टान्तभावादयुक्तमिदं प्रत्यभिज्ञाप्रत्याख्यानं तर्कमात्रेण । न च विषयभेदात् प्रत्यभिज्ञानं नैकं भवितुमर्हति, ततः प्रामाण्यविकलतेति शङ्क्यम्, उक्तदृष्टान्ते विषयभेदस्यापि सत्त्वात् । नापीत्यमुत्थाप्या शङ्का-तदिति स्मरणम्, तस्य च संस्कारजन्यत्वमस्ति । अयमिति प्रत्यक्षानुभवः । एवं संस्कारेन्द्रियसयोगरूपभिन्नसामग्रीकत्वात् प्रत्यभिज्ञा न भवत्यभिन्नं ज्ञानं किं तु स्मरणानुभवे द्वे एव ज्ञाने मिलित्वा प्रत्यभिज्ञाशब्दव्यपदेश्ये इति । तत्रापि दृष्टान्तभावात् । उदाहृतं पर्वतो वह्निमानिति ह्यनुमानमेकम् । तत्र लिङ्गज्ञानमनुमानमात्रकारणमिन्द्रियसयोगश्च प्रत्यक्षहेतुः । उभयं मिलित्वा भवत्येकस्यैवानुमानस्य वह्निमानयं पर्वत इत्याकारस्य हेतुः । तस्मात् प्रत्यभिज्ञेति न ज्ञानद्वयम्, न वा लौकिकानां भ्रान्तिः; किं तर्हि, विश्वासाहमेकमेव ज्ञानमिति ॥

एतदप्यार्तम्, उक्तदृष्टान्ते ऐक्यवादिन एव दौस्थ्यत्वात् । तत्र हि पर्वतांशे नास्त्यनुमेयत्वं किं तु वह्न्यंश एव । सर्वत्रापि ह्यनुमाने यत्किञ्चित् प्रत्यक्षपूर्वकत्वमस्त्येव । न चैतावता प्रत्यक्षस्याप्यनुमानत्व शक्यानुमानम् । तत्रानुमाने पारोक्ष्यम्, लिङ्गज्ञानजन्यत्वम्, स्वासाधारणविषयत्वं च विद्यते । प्रत्यक्षादिसंसर्गस्त्वन्यथासिद्धमिति न केनचित्कारिकेण शक्यं कुत्रचिदप्यनुमाने प्रत्यभिज्ञानसमानयोगक्षेमत्वं प्रदर्शयितुम् । अतः स्मरणानुभवज्ञानद्वयत्वेन सकालानुभववेद्यं

न भवितुमर्हत्येकं ज्ञान, दूरेतरां तत्प्रामाण्यबलात्प्रपञ्चस्यैकत्वाध्यव-
साय इति । न चैवं प्रमाणस्य प्रमेयस्य वा तत्त्वेन प्रत्यभिज्ञाभावप्रसङ्ग .
ततश्च सर्वविधव्यवहारलोपप्रसङ्गश्चेति शङ्कनीयम्, प्रमाणप्रमेयव्यव-
हारस्य क्रियाकारकफलाभिसम्बन्धव्यवहारस्य च सर्वलोकसिद्धस्य तत्त्व-
निर्धारणमात्रेण कस्यचिदपि व्यवहारलोपस्य प्रसक्त्यभावात् । न हि
तत्त्वविचारकः प्रपञ्चस्वभावमन्यथयितुमुद्युङ्क्ते शक्नोति वा तथा
कर्तुम्, किं तु स्थितस्यैव तत्त्वं बुद्ध्या निश्चेतुं यतते । अतो न
व्यवहारलोप । तत्रैव सति प्रपञ्चस्यैकरूपतैव नाद्यापि सिद्धेति
तत्पुनरुदयसिद्धौ हेतु पर्यनुयुज्यते इति कथं युज्यते ?

७६. प्रपञ्चोपलम्भ आविद्यक एव : ननु सुपुष्पावत्यन्तम-
विद्यमानः प्रपञ्चश्चेत् कथं तस्योपलम्भ. प्रबोधे ? यदाप्युच्यते न स
एव प्रपञ्च. प्रतिजागरित प्रतीयत इति । तदानीमपि व्याख्यातव्यं
केन कथमुदपादि नव्योऽद्यतनप्रबोधप्रपञ्चो ह्यस्तनप्रपञ्चप्रतीकाश इति ।
न ह्यकस्मादेवोत्पत्तिष्णुः प्रपञ्च इति युक्तमिति चेत् । शुक्तिरजत पूर्वदृष्ट-
सजातीयमिव स्वात्मानमाभासमानं कथं केनोत्पाद्यते ? यदि तु मन्यसे—
तत्र रजतं नास्त्येव परमार्थतः, मिथ्यावरतुगृह्यालुना तु भ्रान्तमनसा
केवलं विकल्प्यत इति । तुल्यमत्रापीति तुष्यतु श्रीमान् । यस्तु
नवीनवेदान्तिभुजमवलम्ब्य वदेत् तत्रास्त्युपादानभूतमज्ञानम्, तेन
तत्र रजतोत्पत्तिरुपपद्यत इति । स तु सविदनुसारिणामुपहास्य
पूर्वखण्डोक्तयुक्तिभिः शुक्तिरजतोत्पत्तिनिरासप्रकारैर्वक्तव्यैश्च प्रबोध-
नीयः ॥

ननु तथापि सुपुष्तेऽनुभवानर्हस्य कथमप्यशङ्कितसद्भावस्य
प्रपञ्चस्य कथमकस्मादेव स्याज्जागरे जनिः ? शुक्तिरजतदृष्टान्ते तु

चक्षुर्दोषो विद्यते मिथ्याप्रतीत्युपस्थापक इति वैषम्यम् । न हि सुषुप्ते कञ्चिदपि दोष स्वीकुरुते भवान् सौषुप्तमूलाविद्यामपि निराकुर्वन्, यो दोषो जागरिते प्रपञ्चप्रत्युपस्थापको भवितु प्रभवेत् । मैवम् । मुक्तदृष्ट्या मिथ्याभूतस्यापि प्रपञ्चस्य बद्धेनानुभूयमानत्वदर्शनात् । ननु तत्रापि मुक्तस्याज्ञानं नास्तीतरस्य तु तदस्तीति वैषम्यम् । किं च मुक्तोऽन्यः पुरुष, बद्धश्चापर इति भिन्नविषयत्वात् प्रपञ्चानुभवतदभावौ न विरुध्येते । इह पुनरेकपुरुषविषयकौ तौ कथं न परस्परं विरुन्धः? एतदपि नास्ति वैषम्यम् । अत्रापि खलु नाङ्गीक्रियते सुषुप्तावविद्या प्रबोधे तु स्वीक्रियते । भिन्नावस्थाविषयत्वादेव च प्रपञ्चोपलम्भ-तदभावयोरपरस्परविद्वेषः । नन्वेवमप्येक एव स्यादत्र भिन्नावस्थान् । बाढम् । तथाप्येकस्यैव बद्धावस्थायां प्रपञ्चप्रतिभासो मुक्तावस्थाया तु नेति विद्यत एव दृष्टान्ततौल्यम् । अस्त्वेवम् । तथापि मुक्तो वेदान्तप्रमाणजनितपरमार्थबुद्धित्वाच्चोपलभते प्रपञ्चम् । बद्धस्त्वज्ञानकल्पित मनुभवतीत्युपपद्यते दृष्टान्तः । अत्र पुनः स एव बद्धो मुक्तश्चेत्यापद्यते । न हि सुषुप्तौ मुक्तः सन् पुनः प्रबोधे सति बद्धो भविष्यतीति भावना भव्या स्यात् । अतो विलक्षणमिदं लक्ष्यत इति चेत् । अवहितमनाः शृणु । नास्माभिरुच्यते सुप्तौ मुक्तः सन् प्रबोधे बद्धो भवतीति । कथं तर्हि, सदा मुक्तस्वरूपोऽप्यविचारितात्मयाथात्म्यो बन्धमात्मनि यथा कल्पयति । एवमेव सुप्तौ प्रपञ्चाग्रहणं प्रबोधे^१ च प्रपञ्चसत्यत्वं चाभिमन्यते सदा निष्प्रपञ्च एव सन् इति । तस्माददोषः ॥

१ स्वरूपप्रच्यवनं त्वात्मनो जाग्रत्स्वप्नावस्था प्रतिगमनं बाह्यविषय-प्रतिबोधोऽविवारकामकर्मबीजस्य ब्रह्मविद्याहुताशादाहनिमित्तमित्यवोचाम ॥

प्रपञ्चमिथ्यात्वे शङ्का तत्परिहृतिश्च

७७. प्रपञ्चमिथ्यात्वं न व्यावर्तमानत्वात्, न वा बाध्य-
त्वादिनि शङ्काः प्रपञ्चस्य वर्णित मिथ्यात्वमुपश्रुत्य कश्चिदसहिष्णु-
शङ्कते — यदत्राध्यवसितं मिथ्यात्वं तत्तर्कपराहतम् । तथा हि — कि-
मात्मनोऽनुवर्तमानत्वाद्वावर्तमानत्वाच्च प्रपञ्चस्य तथात्वम्, उता-
न्यस्मादेव कुतश्चिद्वेतो ? आत्मानात्मसम्बन्धविरहश्च प्रतिज्ञातः किं
हेतुकः ? किमनुपपत्त्या किं वा कारणान्तरादेवेति ? सर्वथा साध्य-
द्वयमपि दुःसाधमेव न. प्रतिभाति ॥

कथं कृत्वा दुःसाधम् ? यत्तावदुच्यते व्यावर्तमानत्वान्मि-
थ्यात्वमिति, तत्र यदि यत् कुतश्चिदन्यद्वस्तु व्यावर्तमानशब्दा-
भिरुप्यं तदानीमात्मापि मिथ्या भवति । यदि यत्र कुत्रचिदभाव-
वत्त्व व्यावर्तमानत्वम्, ततः शुक्तिरजतादेरपि सत्यत्व प्रसज्यते ।
विद्यते हि रजतमापणादाविति । यदि तु नाशवत्त्व व्यावर्तमान-
त्वम्, तदा नष्टो मिथ्येति पर्यायत्वप्रसङ्गः । नेद रजतमिति बाध-
दशाय न हि कश्चिद्भूयान्नष्टं रजतमिति । प्रतिपन्नदेश एव निषे-
धार्हमुच्यते व्यावर्तमानमितीत्यपि न साधु । तथा सति यथा नायं
सर्प इति स्वदेशे भुजङ्गो न विद्यत इति कृत्वा बाध्यमानमुच्यते,
तद्वत् प्रपञ्चस्यापि नायं प्रपञ्च इति बाधः प्रसज्येत । न चेष्टापत्त्या
परिहार्यः प्रसङ्गः । सर्पादिप्रतीतेरिव प्रपञ्चप्रतीतेरपि विनाशस्य
त्वयानभ्युपगमात् । अथ कदाचित्कचिदेव प्रतीयमानत्वमेव व्याव-
र्तमानत्वमिति मतम्, तत्र । यत्र कुत्रचिद्देशे काले वा यत्प्रतीयते
तत् तत एव सत्यमिति हि सिध्यति । यदि मन्यसे कचिदप्रका-
शात्प्रकाशो मिथ्येति । तदा कचित्प्रकाशभावविरोधादप्रकाश एव

मिथ्येति कस्मान्न भवेदिति प्रश्नो दुरुत्तरणीय स्यात् । किञ्चात्म-
प्रकाशोऽपि न सार्वदिक । ज्ञानोपदेश एव हि स्यादनर्थको
यद्वात्मा संसारदशायामपि प्रकाशेत । ततश्च क्वचिदेव प्रकाशवत्त्व
यदि व्यावर्तमानत्व मिथ्यात्वप्रयोजकम्, आत्मापि मिथ्येत्युक्तं स्यात् ।
न चान्योऽस्ति प्रकारः, येन व्यावर्तमानत्व लक्ष्येत । तस्मान्मन्या-
महे न व्यावर्तमान मिथ्येति ॥

एतेन स्पष्टमेव यद्वाध्यत्वमपि न हेतुर्मिथ्यात्व इति । सर्पा-
दीनां बाध्यत्व हि नाम स्वरूपव्यतिरेकभूतरूपविनिश्चयः । मिथ्यात्व
च तत्र स्वरूपाभाविनिश्चयः । न तथा प्रपञ्च क्वचन किञ्चन बाध्य-
तेऽतो न मिथ्या भवितुमर्हति । तस्मान्नास्त्येतन्मिथ्यात्वम् ॥

७८. आत्मानात्मसम्बन्धानुपपत्तिरिति पक्षे शङ्का : सम्ब-
न्धानुपपत्तिरप्येवमेव प्रोत्सारणीयः । कथं ? इदं तावद्विमर्शमर्हति — कि
सम्बन्धानुपपत्त्या मिथ्यात्व निश्चीयते, उताहो मिथ्यात्वनिश्चयादेव
सम्बन्धानुपपत्तिः साध्यत इति । यदि सम्बन्धानुपपत्ति हेतूकृत्यैव
मिथ्यात्वनिश्चितिः, तदा सम्बन्धानुपपत्तिर्निर्वाह्या भवति ॥

स्यादेतत् — संयोगसमवायादीनामन्यतमस्यापि सम्बन्धस्य न
सम्भवोऽस्ति प्रकृते । यस्मादात्मा न द्रव्यं न च कार्यकारणभावो
युज्यत आत्मानात्मनोः । अतः सम्बन्धानुपपत्तिः नाशक्यनिर्वाहेति ।
तदयुक्तम्, अबाधितप्रत्यक्षसिद्धस्य सम्बन्धस्य कतिपयविकल्पासह-
हत्वादेव निषेधायोगात् । यदि परिदृश्यमानः सम्बन्धोऽनुपपन्नस्तर्हि
सम्बन्धान्तरमेव कल्प्यताम् । कल्प्यमानोऽपि इतरसम्बन्धवदनुपपन्न
एव भातीति चेत् । सम्बन्धानुपपत्तिं प्रकल्प्य तद्बलाद्दृश्यबाध
प्रत्यक्षविरुद्धं कल्पयन्तं कस्मान्नानुपपत्तिः प्रतिभायात् ? अपि च

सम्बन्धानुपपत्त्या यदि प्रपञ्चस्य मिथ्यात्वं तत एव कारणादात्मनोऽपि मिथ्यात्व किं न स्यात्^१ तस्मात्सम्बन्धानुपपत्तेरनिर्वाहाम् तदाश्रयणेन न मिथ्यात्व युक्त स्वीकर्तुम् ॥

अथोच्यते-- मिथ्यात्वनिश्चयादेव सम्बन्धानुपपत्तिरस्त्विति । न हि सत्यमिथ्यास्वभावयोर्वास्तविक कश्चित्सम्बन्धः शक्याभ्युपगम इति । तत्र मिथ्यात्वावगम एव कुतः^२ दर्शितो हि हेतोरभावो मिथ्यात्वानुमाने प्रागेवेति ॥

अथवा स्यात् -- यदि प्रपञ्चः परमार्थसत्यः स्यात् तत आत्मानात्मनोः सम्बन्धाभावः प्रसज्येत तस्मान्मिथ्या प्रपञ्च इति । तदपि नोपपद्यते, मिथ्याभूतस्यापि प्रपञ्चस्यात्मना सम्बन्धानुपपत्तेरनिवार्यत्वात् । यदि तत्रोपपद्यत आरोपित सम्बन्धः, भवत्वहापि तथैव ॥

अपि चान्यत् -- उपपद्यते चायं सम्बन्धस्ततो मिथ्यात्व प्रपञ्चस्यान्यथानुपपत्तेरिति वा, उपलभ्यते चायं सम्बन्धस्ततो मिथ्यात्वमेव प्रपञ्चस्य, अन्यथा तदनुपपत्तेरिति वा विवक्षितम्^३ उभयथापि दोषग्रासः सम एव । यदि हि सम्बन्धोऽभ्युपगम्यते तत एव सम्बन्धी प्रपञ्चोऽङ्गीकरणीयः । अथोपलभ्यत इति सम्बन्धिमिथ्यात्वमिष्यते तदा सत्यसम्बन्धिनो क्व दृष्टा व्याप्तिर्नास्ति सम्बन्धोपलम्भ इति^४ तस्मान्न प्रपञ्चमिथ्यात्वमध्यवसातु योग्यम् । नाप्यात्मनात्मनोः सम्बन्धो नोपपद्यते । तत्सिद्धं तर्कविरुद्धमेतत् प्रक्रियारचनमितीति ॥

७९. जागरितप्रपञ्चमिथ्यात्वम् : तदिदमकाण्डे ताण्डवितम् । यत्कारणं प्रपञ्चस्य सत्यत्वमातिष्ठमानैरवश्यं वक्तव्यं भवति

कस्य प्रपञ्चस्य सत्यत्व विवक्षितमिति । दृश्यन्ते हि^१ पर शत प्रपञ्चा स्वप्ने । सङ्कल्पप्रपञ्चाश्च सन्त्यगणिता । यदि ब्रूषे — न स्वप्नप्रपञ्च माङ्गल्यिको वात्राभिप्रेतः, को नाम, जागरितदृश्य एवेति । तदा जागरितावच्छिन्नस्य तस्य कथं निरपेक्षसत्यत्वमुदीर्यता तदवस्थातोऽन्यत्रासत्त्वमपि पश्यता^२ अनुभूतिकाले विद्यमानवद्वासमानस्य सत्यत्वमातिष्ठमानं शुक्तिरूप्यस्य स्वाप्नपदार्थादेर्वा कस्माद्धेतोर्न मृष्यते निरपेक्षसत्त्वम्^३ ननु समानयोगक्षेमत्वमेव सर्वेषाम्^४ तस्मान्मृषात्वमेव प्रपञ्चस्य स्वावच्छेदकावस्थातोऽन्यत्रालभ्यसत्त्वस्येति ॥

नन्वन्यत्रासत्त्वं न मृषात्वे तन्त्रम्, इतरथा हि रूप्यस्यापणोऽपि सत्त्वाच्छुक्तिकाया तस्य सत्यत्वमापतेदित्यावेदितम् । सत्यमावेदितम् । तत्रापि तु प्रतिपन्नोपाधेरन्यत्रासत्त्वमेव रूप्यस्येति युक्तमुत्पश्यामः । न हि शुक्तिकायां प्रतिभासमानमेव तद्रूप्यं यद्विद्यत आपणादौ । किं तर्ह्यन्यदेव पारमार्थिकत्वेनाभिमतं लौकिकानाम् । अपरथा 'नात्र रजतमस्ति, किं त्वापणे वर्तते'—इत्येव बाधः स्यात् । तस्माच्चभिचरितस्वरूपत्वात्प्रपञ्चस्य मिथ्यात्वमेव साधीय साधयितुम् ॥

८०. स्वप्नप्रपञ्चोऽपि सत्यः यतो मिथ्याज्ञानमेव नास्तीति शङ्काः अथास्त्वपरः पक्ष - नास्माभिः प्रपञ्चसत्यत्ववादिभिः स्वाप्नप्रपञ्चस्यापि मिथ्यात्वमिष्यते । सर्वस्यापि ज्ञानस्य याथार्थ्यमेव हि न्यायविदां सम्मतम् । यत्तद्विदितं रूप्यत्वेनाभिमतत्वायां शुक्तौ तदभावत्वनिश्चयात् पश्चा-

- १ यथा सम्प्रतिभासस्थं स्वयं ससारखण्डकम् ।
तथा तेषां सहस्राणि मिथ्यादृष्टानि सन्ति हि ॥
स्वप्नसङ्कल्पनगरव्यवहारा परस्परम् ।
पृथग्यथा न दृश्यन्ते तथा ससृष्टिविभ्रमा ॥

द्वाविप्रत्ययेन पूर्वविज्ञानं मिथ्यार्थविषयमिति । तदसारम् । यस्माद्रूप्यादे शुक्तिकादौ सत्त्वमेव न्याय्यमभ्युपगन्तुम् । तत्र तत्प्रथाया अन्यथानुपपत्ते । न चैवं सर्वस्य सर्वत्वापत्त्या व्यवहारविलोपनं स्यात्, न हीयं शुक्तिरिदं रजतमिति व्यपदेशभेदस्य व्यवस्थापकं किञ्चिदेष्टुं शक्यते सर्वज्ञानयाथार्थ्यवादिनेति शङ्कनीयम् । तत्तदंशभूयस्त्वाच्छुक्तीरजतमित्यादिनिर्देशभेदस्य सूपपादत्वात् । तत्र यदा दोषवशाच्छुक्त्यंशमुज्झित्वा रजताशमेव गृह्णाति चक्षुः, तदा भवति रजतबुद्धिः । सैषा भ्रान्तिरिति निगद्यते लौकिकैर्दोषजन्यत्वात् तदपाये विलुप्तत्वग्रहणाच्च । नन्वेवं शुक्तिवद्रजतस्यापि सत्यत्वे कथं रजतबुद्धिशुक्तिबुद्धयोर्बाध्यबाधकभावः ? भूयस्त्वादित्यवेहि । यदा खलु निर्गतकरणदोषेण गृह्यते शुक्तिभूयस्त्वं साकल्येन, तदा अल्पीयस्त्वाद्वजताशस्याग्रहे सति युज्यत एव तद्बुद्धेरपि बाध्यत्वम् । एवं सर्वत्रापि भ्रमे शक्योपपादने सत्यनर्थिकैव सत्यमिथ्यार्थविभागकल्पना । ततश्च स्वाम्प्रपञ्चस्यापि न मिथ्यात्वमुपपद्यते ॥

ननु स्वप्ने शतयोजनविस्तीर्णं भुवनतलमुपलभ्यते । तत्कथमवकल्पतामन्तःशरीरे परिच्छिन्नायामविस्तारे स्वप्नं पश्यतः ? सुदूरस्थितं च देशं गत्वा तत्रत्यान् विषयानुपलभते तदा स्वप्नदृक् । तदपि कथमुपपद्यतामपेक्षितकालदैर्घ्याभावात् ? अपि च तादृशदेशं गतमिव स्वात्मानमुपलभमानस्य प्रबोधोऽपि न तद्देशे भवति, क्व ताहं यत्र शयितस्तत्रैव भवति । किं च स्वप्नदृक् प्रचरन् यैः सङ्गत इव भवति मित्रादिभिः परमार्थतो न तैर्गृह्यते । गृहीतश्चेन्ननुपलब्धवन्तो वयमायुष्मन्तं स्वप्नं इति ब्रूयुः पृष्ठाः । न त्वेतदस्ति । तस्मान्नेदं भजमानं स्वप्नानुभवस्य सत्यत्वमिति चेत् । शृणु । यद्यपि दूर-

देशादिगमने समुचितकालाद्यभावः, तथापि तत्र तत्तत्पुरुषमात्रानु-
भाव्यास्तत्कालावसायिनस्तत्तत्पुण्यपापानुगुणं सत्यभूता एवार्थाः सृज्यन्त
ईश्वरेणेत्यभ्युपगम्यते, आगमप्रामाण्यात् । तस्मान्न मृषा स्वप्नप्रप-
ञ्चोऽपि, किमु जागरितप्रपञ्च इति ॥

८१. मिथ्याज्ञानमप्यङ्गीकरणीयम् : तदेतल्लौकिकप्रमाणचण-
साधारण्येन सिद्धस्याप्यनुभवस्यापलापं कुर्वतां स्वोपज्ञ प्रक्रियारचनमवि-
चाररमणीयम् । यदि हि याथातथ्येनाभविष्यदेव रूप्य शुक्ता तदद्वा
कदाचिदग्रहीष्यत लौकिकैः परोक्षकैर्वा । न त्वेतदस्ति । रजतं हि
चेन्मात्रयापि समभविष्यच्छुक्तिकायां तदा यः कश्चिद्भौतिकशास्त्रवे-
त्ताऽशक्ष्यदपि रूप्यस्य सत्त्वमवगमयितुमस्मान् सत्यरूप्यप्रत्यभिज्ञा-
पकभौतिकपरीक्षाप्रयोगेन । न तु तदप्यस्ति । अथ मन्यसे — दोषोप-
हतनयनेनैव ग्राह्य तद्रूप्यमिति । तर्हि दोषान्वयव्यतिरेकानुविधायि-
तया तस्य दोषपरिकल्पितत्वं न वस्तुसत्त्वमिति कुतो न निश्चिनुया ?
भ्रमस्य मिथ्यार्थविषयानुपपत्ते सत्यरजतमस्तीत्युपगम्यत इति चेत् ।
साधु भोः कृतं त्वया यत् प्रामाणिकवचन प्रामाणिकी दोषानुपप्लुत-
करणानां लौकिकानां च प्रतीतिमनादृत्य दुष्टकरणानामुपलम्भ एव
प्रमाणीक्रियते ॥

८२. स्वप्नसत्यत्वे नास्ति किमपि मानम् : ननु सर्व-
दोषमलवर्जितमस्त्येव ममापि प्रमाणमागमरूपम् । आगमश्च त्रिवृ-
त्करणमाह भूतानाम् । सूत्रकारश्च भूयस्त्वात्तद्व्यपदेशत्वमाह वस्तु-
नाम् । तत्कथं प्रमाणापरिशुद्धिः प्रक्रियायाः ? यद्येवं विचारसीमतः
प्रतिनिवृत्य वाक्यशरणोऽसि, स्थिरीभव तत्रैव । न तु तत्रापि ते
साहाय्यमस्ति । यत्कारणं प्रकृतो विषयः प्रत्यक्षादिसीम्येव वर्तते न

त्वागमगम्य. । प्रमाणान्तरप्रसिद्धोऽप्यर्थश्चेद्बाध्यते श्रुत्या, किं नाम स्यात् प्रामाण्य बाध्यविषयस्य प्रत्यक्षादे ? न च प्रत्यक्षाद्यवगाहित-द्वैतस्य श्रुत्या बाध ब्रुवतामद्वैतवादिनामप्ययं दोषः समान । श्रुत्या हि द्वैतस्य परमार्थसत्त्व बाध्यते, न तु तत्प्रत्यक्षादिविषयः । न च प्रमाणान्तरविरुद्धार्थविषये श्रुतेः प्रामाण्यं कल्प्यते तै । तस्माद्भवत एवासाधारणोऽयं दोषः । त्रिवृत्करणश्रुतिस्तु सर्वपदार्थेष्वपि सर्वेषां भूताना सत्त्वमाह । सूत्रकारश्च भूम्यादिव्यपदेशो भूयस्त्वकृत इत्याह । न तु क्वचित्प्रत्यक्षविरुद्ध सत्यमिथ्यावस्तुनोरितरेतरत्वं मिथ्यावस्तु-सामान्यनिषेधनं वा शास्त्रे दृष्टचरम् । तस्मादप्रमाणवत्येवेय भवतः कल्पना ॥

यच्चोच्यते स्वप्नप्रपञ्च सत्य एवेश्वरेण सृज्यते तत्कालाव-सान इति । तत्र पृच्छयते कथमिदं ज्ञायत इति । आगमादिति चेत् । आगमः किं जागरितोपलब्धः किं वा स्वप्न इति । यदि स जागरित-मात्रगृहीतसत्ताकः, स्वप्नोच्चरितमप्याप्तवाक्यं किं प्रमाण तत्र भवतो जागरितसत्यत्वे मिथ्यात्वे वा ? न चागमार्थोऽपि भवदुक्तरूपः 'स्वप्नान्त उच्चावचमीयमानो रूपाणि देवः कुरुते बहूनि । उतेव स्त्रीभिः सह मोदमानो जक्षदुतेवापि भयानि पश्यन् ॥' इत्यादि श्रुतिभ्यः । न हि स्वप्नस्य सत्यत्वे विवक्षिते मोदनजक्षणभयादि-र्ष्विवशब्दाभ्यासः समञ्जस इत्यवकल्पते ॥

८४. स्वप्नः स्वप्नदृष्टान्नात्रानुभाव्यो जागरितं तु सर्वसाधारण मिति भेदो मृषाः यदप्युच्यते स्वप्नस्तत्तत्पुरुषमात्रोपलभ्यो जाग-रितं तु न तथेति । तदपि मनोरथमात्रम् । ननु यद्यभविष्य-त्सर्वसाधारणः स्वप्नः, तदा सर्वोऽप्यग्रहिष्यत् स्वप्नदृशं स्वप्नकाले,

न तु तथा गृह्णाति । तस्मादेकपुरुषानुभाव्य. स्वप्न इति निश्चीयते । तर्किं जागरिते स्वप्नगतौ सकलेतरपुरुषैर्गृह्यते जाग्रत्पुरुषः कश्चित् ? नो चेत् को विशेषः स्वप्ने यमवलम्बयेदमुच्यते स्वप्नदृष्ट्वात्रशक्यानुभव स्वप्नप्रपञ्चः, जागरितप्रपञ्चस्तु सर्वसाधारणं विद्यमान^१ इति ?

नन्वस्त्येव स्वप्ने विशेषः । तथा हि — कारणमपेक्ष्यैव कार्योत्पादो दृश्यते जागरिते, न तथा स्वप्ने । क्वचिद्दण्डादौ सति क्वचित्त्तद्भावेऽपि घटाद्युत्पत्तिर्दृश्यते । क्वचिच्च सत्यपि पुष्कलकारणे न भवति कार्योत्पाद इति । भवत्वेवम्, किं तेन स्यात् ? सन्त्येव खलु परे स्वप्नदृग्व्यतिरेकेण ये तथाविधानर्थाननुभवन्ति तत्रैव जाग्रति यथा । न हि ते कल्पिताः पुरुषाः इति वक्तुं जिह्वाप्रसारोऽस्ति भवतः स्वप्नप्रपञ्चस्य सत्यत्वं भणतः ॥

अपि च यदि स्वप्नः सत्यः, किमिति कार्यकारणभावादिर्नावकाशं लभते सत्यत्वेन भवदभिमतजाग्रद्भेदे^२ तथाविधाश्चर्यं सृजतीश्वरः स्वप्नदृशः पुण्यापुण्यानुगुणेन तद्भोगार्थमिति चेत् । ततः पुरुषान्तरसत्त्वं तद्भोगं च तत्रैव स्वप्ने दृष्टं कथं वारयिष्यसि ? अथानुमन्यसे तत्सत्यत्वमपि, कथमिदं धटते स्वप्नस्तत्तत्पुरुषमात्रभोग्य इति ? तदित्थं स्वप्नजागरितयोस्तुल्यत्वं हातुमुपादातुं वा न शक्यमिति सर्वलौकिकपरीक्षकानुभवविसवादेन भ्रमप्रमासाङ्कर्यं सम्पादयतस्तव दुरन्तमेव स्याद्व्यसनम् । किं च कार्यकारणभावविसवादादिकं विशेष इत्यपि मृषा, तत्काले हि कार्यकारणनियमाभावो न संशय्यते

१. तस्यैव सजागरितमिष्यते ॥

—का०

तस्यैव—स्वप्नदृश एव सजागरितं न त्वन्येषाम्, यथा स्वप्न इत्यभिप्राय ॥ (तत्र भाष्यम्)

किं तु तदग्रिमस्थितावेव । इदानीन्तनत्वेनाकलितायां सर्वस्यामप्यव-
स्थायां जागरितत्वबुद्धिरवश्यं भाविनीति पूर्वमेव प्रतिपादितत्वात् ।
तस्मान्नैष ऋजु पन्थाः स्वप्नोऽपि जागरितवत् सत्य इति ॥

८३. समर्थक्रियाकारित्वेन स्वप्नस्य जागरितस्य वा सत्य-
त्वमिति न युक्तम् : एतेन योऽप्याचक्षीत—स्वप्नोऽपि सत्य एव
समर्थक्रियाकारिवस्वाश्रयत्वात्, जागरितवत् । न चैवं मन्तव्यम्—
स्वप्ने समर्थक्रियाकारित्वमुपलब्ध सज्जागरिते व्यभिचरति, तेन मिथ्यैव
तदिति । सन्ति खलु स्वप्नाः पदार्थाः, समर्थक्रियाकारिता येषां
जागरितेऽप्यनुवर्तमाना दृश्यते । यथा स्वप्नमुजङ्गनिमित्ता भीति-
प्रतिबुद्धमपि पुरुष क्वचिन्न जहाति, स्वप्नानुभूत च विषयसुखं प्रबु-
द्धस्यापि दृश्यते, स्वप्ने एव प्रतिभात कश्चन विचारः प्रबोधेऽप्य-
बाधित एव क्वचिदवतिष्ठते । स्वप्ने साधुभिः समं व्यवहारः तैश्चानु-
गृहीतमन्त्रोपदेशश्च कदाचिज्जागरितेऽपि तथैवेत्यवगम्यते, जागरिते
तेरेव साधुभिः सव्यवहारेण तथात्वावगमात् । तथा च क्वचिद्बाध्यत
इत्येव स्वप्नस्य सर्वथा मिथ्यात्वनिर्धारणं तर्कशून्यमिति । तन्मत-
मपि प्रत्याख्यात भवति । तथा हि—प्रबुद्धस्य 'पूर्वं स्वप्नमद्राक्षं तद्गत-
विषयजन्यमेवेदं सुखं दुःखं ज्ञानम्, सिद्धिर्वा' इति स्मरणं जागरितोत्थ-
मेवेति स्थिते, कथमिव तन्मात्रेण स्वप्नजागरितयोर्वास्तविकः
सम्बन्धः सिध्येत् ?

ननु च भोः प्रबोधे जायमानस्यास्य स्मरणस्य निमित्तीभूतः
पूर्वानुभवो जाग्रद्गतो न सम्भाव्यते । स्वप्नगतत्वेन त्वनुस्मरणमस्ति ।
तथा च दृष्टानुसारेण वरं स्वप्नगतमेव निमित्तं कल्पितमिति । न,
प्रतीतिमात्रेण तथा कल्पने अतिप्रसङ्गात् ॥

यच्च स्वप्नजागरितगतानामनुभवसिद्ध्यादीनामुभयत्राप्यनुगत-
त्वमर्थक्रियाकारित्वं चोदाहृतम् । न तेन स्वप्नस्य बाधितत्वम्, जाग-
रितस्य बाधकत्वं वा प्रहीयते । तथा च स्वप्नगतसुखदुःखज्ञानादि-
सदृशमन्यदेव जाग्रद्गतं न तु तदेवेति स्वीकर्तव्यं भवत्यकामेनापि ।
यथा जाग्रद्दृष्टसजातीया. पदार्थाः स्वप्नेऽपि दृश्यन्ते, न च तावता
त एवैते भवितुमर्हन्तीति । नो खलु स्वप्नेऽपि तदन्तर्गतस्वप्नजन्य-
सुखदुःखादिफलमनुभवन्तमिवात्मानमुपलभमानस्तयोः स्वप्नावस्थयो-
सम्बन्धं वास्तविकं कल्पयेत्^१ तस्मान्न स्वप्नफलसमनुवृत्तिमात्रात्
सत्यत्व सेत्स्यति तस्यावस्थानस्य ॥

अपि च येन जागरितेऽपि समर्थक्रियाकारित्वमस्तीति कृत्वा
स्वप्नवस्तुन सत्यत्वमास्थीयते, तेन जागरितवस्तूना येषां स्वप्ने तन्न
लभ्यते किं तेषां वैतथ्यमभ्युपेयते? नो चेत् किमायातमर्थक्रिया-
कारित्वमात्रेण स्वाप्नगत इति^२ तत्सिद्धमिदं यत् सर्वत्र भ्रमेऽस्त्येव
तात्कालिकी सत्यत्वबुद्धिः, समर्थक्रियावत्त्वं तु स्वभावानुसारेण ।
क्वचिन्मिथ्यात्वावगमेऽप्यनुवर्तत एव तत्, न तावता मिथ्यात्व-
हानिरिति ॥

तस्मान्न शक्यते सत्यत्वमास्थातु स्वप्नप्रपञ्चस्य विविधदोष-
वातोच्चलितकल्पनातरङ्ग विनेति सिद्धम् । ततश्च लौकिकपरीक्षक-
बुद्धिसाम्येन स्वप्नमिथ्यात्वे सति तद्विशेषाज्जागरितमपि मिथ्यैवेति
पूत पक्षः ॥

८४. प्रपञ्चमिथ्यात्वोपसंहारः : यत्पुनराशङ्क्यते मिथ्यात्व-
प्रसाधने प्रपञ्चस्य विषयविषयिणो सम्बन्धानुपपत्त्यपेक्षा, सम्बन्धा-
नुपपत्तिसाधने तु मिथ्यात्वसिद्धयपेक्षेति परम्पराश्रयतेति । तत्परि-

हृत स्वरूपव्यभिचारित्वात् प्रपञ्चस्य सुषुप्ते तस्य मिथ्यात्वमन्यसिद्धि-
मनपेक्ष्यैव सिद्धायते, तत एव सम्बन्धविरहोऽपि सुसाध इति ।
यच्चोद्भावितं क्वचित्प्रपञ्चप्रकाशाभावः सत्य प्रकाशस्तु मिथ्येति
विनिगमने हेत्वभाव इति । तत्र वदाम - न ब्रूमो वयमप्रकाश
सत्य इति, कथं तर्हि प्रकाशाप्रकाशाभ्यां स्वरूपव्यभिचारादेव
प्रपञ्चो मृषेति । न ह्यात्मापि तथा क्वचिदप्रकाशस्वरूप येन तस्यापि
मिथ्यात्वं प्रसज्येत । ननूक्तं संसारदशायामात्माप्रकाशरहित एवाभ्यु-
पेयः, अन्यथा शास्त्रोपदेशवैयर्थ्यादिति । मैवम्, कल्पिताप्रकाशेन
नित्यप्रकाशविरोधानुपपत्तेः । संसारदशायामपि प्रकाशस्वभाव एव
हि सन्नात्मा विकल्प्यते न प्रकाशत इति, शास्त्रजनितप्रबोधेन तु
विज्ञायते न क्वचिदप्यस्य स्वरूपभूतस्य प्रकाशस्य विगम सम्भव-
तीति । तेन न दोषः । तस्माद्द्वयमिचरित्वस्वरूपत्वान्मिथ्यात्व
जगतः, आत्मनस्तु वैपरीत्यमिति निष्कण्टक पन्था ॥

स्वप्नो जागरितान्तर्गतः कश्चिद्विशेष इति मतं तत्परीक्षा च

८९. सुषुप्त्यादीनां कादाचित्कत्वान्न पृथगवस्थात्वमिति
शङ्काः अथ कश्चिदेवं प्रत्यवतिष्ठेत - न किलास्ति स्वप्नो नाम
जागरितव्यतिरेकेणानुभवः । यथा रूप्यादिभ्रान्तिर्जागरित एव
दोषबलादनुमीयते, एवमेव मदमूर्च्छास्वप्नाद्यवस्था जागरित एवानु-
भूयन्ते । तस्मान्न तेषां पृथक्सत्त्वमवकल्पते । इत्थं च यदुदित
स्वप्नसाम्येन जाग्रत्प्रपञ्चस्याप्यतथात्वं तद्गुरुपाद् भवति । न हि
क्वाचित्कानुभवानां सुप्तिमूर्च्छादीनां स्वाश्रयीभूतस्य विच्छेदराहित्येनानु-
वर्तमानस्य जागरितस्य सत्त्वं विनात्मलाभः सम्भवति ॥

अथ भवेन्मनीषा — न जागरिताश्रया भवितुमर्हति सुषुप्तिः, जागरितविरुद्धस्वरूपत्वात् । सुषुप्तिर्हि नाम कार्यकरणव्यापारोपम, जागरितं च तद्विपरीतम् । तत्कथं विरुद्धस्वभावयोराश्रयाश्रयिभावः शक्यकल्पनः ? एवं च सुषुप्तिशब्दव्यपदेश्यः कश्चित् स्वतन्त्र एवानुभव इति । नैतदेवम्, असर्वदिकत्वात् सुषुप्ते । जागरित हि स्वाभाविकं पुरुषस्य, निद्रा तु तद्द्रव्यभाव एव न पृथगनुभूति । भवति चात्र दृष्टान्तः — शस्त्रचिकित्सकः सूक्ष्मचिकित्सा प्रारिप्समाणो यं यं रूपं सुष्वापयिषति तं तं जनं वायुविशेषादिनस्यद्रव्यप्रयोगेण निद्रापयति । तदा प्रसुप्तत्वादेव रुजादितं न दुःखाकरोति शस्त्रक्रिया । यदा तु भिषक् तं जागरयति तदैव जानात्ययमह चिकित्सित इतीति प्रसिद्धमेतत् । अतोऽवगम्यते जागरितव्यापारोपरमे य कादाचित्को बाह्योपलम्भनाभावः स एव सुषुप्तिरिति निगद्यते लौकिकैर्न पुन सुषुप्तिनाम्नी काचिद्विशिष्टवस्था विद्यत इति । तत्सु-
ष्टूक्त काचित्का सुप्तिस्वप्नमूर्च्छादयो जागरितस्यैव केचन विशेषा इति ॥

एव च स्वप्नस्य जागरिताश्रयत्वे सिद्धे तत्पूर्वं पश्चाच्चानुवर्तमानं जागरितं सत्यमेव भवति । न तु स्वप्नसाम्याद्विगतम्, सामान्य- विशेषभावावगमात् स्वप्नजागरयोः । यथेह कश्चिदनिद्राण एवानेकधा- कल्पयति सोमशर्मपितृन्यायेन ‘अहममुष्य पुत्रोऽमुकगोत्र इदानीमयं नाम सवृत्त इदमिदानीं लब्धमचिरादेव प्राप्स्यते पुनरन्यदपीष्टमिति’ तथैव जागरितातिशय एव कश्चित्स्वप्नविकल्पोऽपि भविष्यति । न पुनरनुभवान्तरम्, मानाभावात् । न हि रज्जुसर्पादिविकल्प जागरिताश्रय जागरितव्यतिरेकेणावस्थान्तरसम्बद्ध मन्येत कश्चिदपि । भवति चात्र श्रुतिः स्वप्नस्य जागरिताश्रयत्वं ब्रुवाणा—“अथो खल्वाहुर्जागरितदेश

एवास्यैष इति । यानि ह्येव जाग्रत्पश्यति तानि सुप्तः” इति । तस्मान्न स्वप्ननिदर्शनेन युक्तमन्यथयितुं जागरितसत्यत्वमिति ॥

८६. जागरितं न स्वप्नाद्याश्रयः, अवस्थात्वाविशेषात् : तदेतत्प्रत्युच्यते — यदिदमशङ्कितममिहित जागरितमेवाश्रयोऽनुगत सर्वासां कादाचित्कानामवस्थानामिति, तद्विचारं न क्षमते । तथा हि — जागरितस्वप्नसुषुप्त्यादीनामुद्भवाभिभवानुभवे समाने सति कथमिदमवधार्येत यज्जागरितमेवाश्रय, तदाश्रिताश्च स्वप्नाद्यवस्था न पुनर्वैपरीत्यमिति? यथा जागरित पुरस्तान्मध्ये सुषुप्तिस्तत्परं जागरितमिति वक्तुं शक्यते, एवमेव खलु प्रथम सुषुप्तिर्मध्ये जागरित तदनन्तरं पुनः सुषुप्तिरित्यपि वक्तुं शक्यत एव । अभ्युपगम्येदमुक्तम् न तु काचिदानुपूर्वी विद्यतेऽवस्थाना वस्तुतः । निरणायि च प्रागवस्थाना पौर्वापर्यं दुर्भणमिति । तस्माद्दुराग्रहनिबन्धनोऽयं जागरिते पक्षपातः ॥

८७. जागरितं स्वाभाविकमित्यपि न सम्यक् : यत्तु जागरितं स्वाभाविकमिति, तदपि दुःसम्पादम् । सुषुप्तेर्नास्ति कस्यचिदपेक्षा जागरिते तु विषयदर्शनापेक्षेत्यतः सुषुप्तिरेव स्वाभाविकीति वक्तुं निषेधकाभावात् । ननु तस्य पक्षे बाधकमिदमेव यत् सर्वस्य सर्वदा सुषुप्तित्वप्रसङ्गः, जागरिते हेत्वभावादिति चेत् । मैवम् । अनेनैव न्यायेन जागरितस्य स्वाभाविकत्वे तदुच्छेदे हेत्वभावप्रसङ्गात् । न च स्वाभाविकरूपे रूपान्तरानवकाश एव, शुक्तित्वस्यैव स्वाभाविकत्वेऽपि रूप्यत्वभ्रान्तिदर्शनात् । प्रकृतेऽपि सुषुप्तिः स्वाभाविकी जागरित तु भ्रम इत्युत्थाने निवारकाभावात् । अतो दुर्घटमेतज्जागरिताश्रयत्व नाम सुषुप्त्यादीनामिति ॥

८८. स्वप्नो नाम स्वतन्त्रावस्थाविशेष एव, स्वासाधारण-
सामग्रीकत्वात् : यत्तूच्यते— स्वप्न कश्चिज्जागरिताश्रय कल्पना-
विशेष एवेति । नैतदेव भवितुमर्हति^१ सामग्र्यभावात् । न हि जाग-
रिते अनुभूयमाना एव शरीरेन्द्रियादयो वर्तन्ते स्वप्नेऽपीति वक्तुं
युज्यते, माभूत्स्वप्नशरीरोपमुक्तगन्धमाख्यादीना नियमेन जागरितशरी-
रेऽप्यनुवृत्तिरिति । तस्माद्भिन्नसामग्रीकत्वाद्भिन्नस्थानत्वमेव युक्तमुत्प-
श्यामो स्वप्नजागरितयो । जागरितदेशश्रुतिस्तु तत्समाननिर्भासत्वा-
भिप्राया । न तु जागरितस्य स्वप्नस्य वा तात्पर्येण सत्यत्व ब्रूते, स्वयं-
ज्योतिष आत्मनः प्रतिपादने प्रवृत्तत्वात् । अतो न विरोधः ॥

यच्चोद्भावनं जागरितदेशमनोरथादिवन्मिथ्याकल्पनारूपोऽय-
कश्चिदनुभवः स्यादिति । विषमोऽयमुपन्यास । जाग्रत्कल्पनायां हि
न परं कल्पनाकाले जाग्रद्बुद्धिः, क्व नु तर्हि तद्भाधानन्तरमपि 'अहमेता-
वन्तं कालं जाग्रदेवासम्, विस्मृतं मया बहिर्विद्यमान जगत्, विक-
ल्पितं चानेकधा विषयसान्निध्याभावेऽपि' इति परामर्शः समुदेति । स्वप्ने
पुनस्तत्काले यद्यपि जाग्रद्बुद्धिरुपतिष्ठते । तथापि बाधवेलाया नह-
मद्यावधि जजागार किं तु स्वप्नमेवाद्राक्षं यत्र किलारुक्षमिव गजराज-
मयुत्सीव च शत्रुभिः सहेत्येवंरूपा प्रतिषत्तिरुत्पद्यते । एव वैरुक्ष-
ण्यात् स्वरूपबाधाभ्यां न शक्यशङ्का स्वप्नमनोराज्ययोरेकरूपता । एतेन
जाग्रत्स्पृत्त्वेनानुभूयमाना करणदोषेणातिदूरादिकारणान्मन्दान्धकारादि-
निमित्ताद्वा समुपजायमाना भ्रान्तयो मदमूर्छोन्मादसन्निपाताद्यवस्थाश्च
स्वप्नविलक्षणत्वेन व्याख्याता वेदितव्याः । समानं हि तत्रापि यथा

१. न जाग्रद्देशग स्वप्नो जाग्रत्सामग्र्यभावत ।

अध्यात्माद्यर्थविरहे यत स्वप्नान् प्रपश्यति ॥

कथञ्चिज्जागरितसम्बद्धत्वं जागरितान्तर्गतपुरुषान्तरज्ञानादिकं वा सर्व-
त्रेति । यद्यपि तत्तद्भ्रान्तिविशेषे मदोन्मादसन्निपाताद्यवस्थायां च
जागरितसकलेतरपुरुषैरननुभूयमानानि दर्शनानि प्रादुर्भवन्ति स्वप्न-
वदेव, तथापि सर्वथा जाग्रत्सम्बन्धकलङ्करहितेन स्वासाधारणाध्या-
त्मिकाधिभौतिकसामग्रीसचिवेन स्वोचिताहन्ताविशेषसवलितेन चानु-
भवविशेषेण स्वप्नेन न सर्वथा साम्यं सम्भवति कस्यचिदप्युपरिनिर्दि-
ष्टानुभवस्येति सर्वसम्प्रतिपन्नमेतत् । अपि च -- मदमूर्छादय सर्वैरपि
न नियमेनानुभूयन्ते । किं तु देहमनोदोषविशेषवद्भिः कैश्चित्कदाचि-
दैवानुभूयन्ते । स्वप्नसुषुप्ती पुनः शरीरमनस्वास्थ्यवतां सर्वेषामपि
नियमेन भवत इति सुप्रसिद्धमेतत् । तत्सिद्धमिदं स्वप्नस्य जागरित-
वदेवानुभवान्तरस्थानत्वमिति । अतो निरुपसर्गमेव स्वप्नोपन्यासेन
जागरितमिथ्यात्वोपपादनम् ॥

८९. जाग्रत्प्रत्ययस्य स्वप्नप्रत्ययसमानयोगक्षेमताः यद्यपि
'अहं जागर्मिं भूतकालेऽस्वाप्सं स्वप्नमद्राक्षं चे'त्यनुभवस्मृती जागरित
एव भवत' । नो जातवहमिदानीं स्वपिमीति स्वप्न पश्यामीति वा
तत्कालेऽनुभवः । यद्यपि च जागरिते जायमाना सुप्तिस्वप्नविषयिणी
स्मृतिर्नानुभवानुरूपा । यथा हि 'मम पूर्वं भुञ्ज - इत्याकारकानुभव
आसीदिदानीं तु पूर्वकालीनं भोजन स्मरामी'ति परामर्शः, न तथा
'मम स्वपिमीत्यनुभव आसीदि'त्यनुव्यवसायो भवति कस्यचित् ।
तथाचानुभवाभावादनुस्मृत्यभावाच्च शक्यत एव वदितुमवस्थान्त्रिक-
ज्ञानस्याप्याश्रयो जागरितमेवेति । तथापि निर्बाधमेव स्वप्नसाम्येन
जाग्रन्मिथ्यात्वप्रतिपादनम् । यथा हि सुषुप्तिस्वप्नप्रत्ययौ तथा जाग-
रितप्रत्ययोऽपीऽत्यविशेषात् कथं जागरितस्यैव सत्यत्वमास्थीयताम्'

सुषुप्तिस्वप्नप्रत्ययौ केवलप्रत्ययौ भवतः, जाग्रत्प्रत्ययस्त्वपरोक्षविषयः तेन भवति विशेष इति चेन्मन्यते, तत्र वक्तव्यं भवति— किमनुभव-विशेषत्वाय भवत्यापरोक्ष्यं विषयस्य, आहो तत्सत्यत्वमपि बलादानयतीति । न तावदापरोक्ष्यं सत्यत्वघोतकमपीति युक्तम् । न हि शुक्तिरजतापरोक्ष्येण तत्सत्यत्वमप्यवसातुं युज्यते । अतोऽनुभवविशेषत्व एव प्रयोजकमापरोक्ष्यमित्युपगन्तव्यम् । तदा प्रत्ययत्वाविशेषात् सुषुप्तिस्वप्नयोः, सह जागरितेन युगपदनुभूयमानत्वाच्च, सर्वासां वा सत्यत्वमवस्थाना अथवा सर्वासां सममेव मिथ्यात्वम् । तत्रैव सति कथमिदमाशङ्क्येत् जागरितेनैव सत्येन भाव्यमिति ॥

ननु जागरितप्रत्ययविषयस्य न बाध्यमानत्वमस्ति यथा स्वप्नसुषुप्तिविषययोः । न हि यथा जागरितप्रत्ययवेलायां जागरितविषयो वर्तते निश्चिततत्स्वरूपेण प्रत्यभिज्ञायमानः, तथा स्वप्नसुषुप्तिप्रत्ययवेलायां तद्विषयोऽपि वर्ततेऽबाधितः । तत इदमुपपन्नं यज्जागरितस्यैव सत्यत्वमिति । मैवम् । स्वप्नेऽपि जागरितप्रत्ययस्य सत्त्वात्, तद्गतविषयस्य च तदानीं निश्चिततत्स्वरूपतयैव प्रत्यभिज्ञानात् । स्वप्नवेलायां तद्विषयो नाबाधितो वर्तते— इत्येतदपि स्वप्नसमनन्तरमेव जायमानं ज्ञानमिति न तत्कालेऽबाध्यत्वेन भासमानत्वं जाग्रद्विषयाणां सत्यत्वमानेतुमलम् । किं च यदि नाम जाग्रन्मात्रे प्रत्यभिज्ञा, कथमेतावता जाग्रत्सत्यत्वमपि सिध्येदिति वक्तव्यम् । प्रत्यभिज्ञाया अपि प्रत्ययत्वाविशेषात्, सर्वप्रत्ययाणामप्यत्र परीक्षितव्यत्वात् न हि सत्यत्वं असत्यत्वं वा शङ्कितुं युज्यते प्रत्यभिज्ञामात्रबलात् ॥

ननु तर्हि सर्वासामेव प्रत्ययत्वाविशेषादन्तु सत्यत्वमेव । किमनेन मिथ्यावादेन ? न, सत्यमिथ्याविभागानुपपत्तौ जागरितेऽपि

शुक्तिरजतपरमार्थरजतादीनामविशेष प्रसज्येत । ननु सर्वमिथ्यात्व-
वादेऽपि समानोऽय दोषः^१ न, आत्मन सत्यत्वाभ्युपगमात् ।
मिथ्यात्वाविशेषेऽपि क्वचित् कल्पितसत्यत्वदर्शने बाधकामावाच ।
अव्यभिचरितत्वस्वरूपत्व तु न कस्यापि प्रत्ययस्य^१ युज्यते, सर्वे-
षामपि प्रत्ययानामविशेषेणाविर्भावतिरोभावसत्त्वात् । आत्मनस्तु नैव-
मपि स्वरूपव्यभिचारित्वम् । न हि क्वचित्सम्भावयाम् घृत्यय यस्मिन्
स्वरूपं न स्यादस्येति ॥

१० आत्मनः स्वतःसिद्धता : ननु किमिदं क्रियते भवता ?
विषयानुभवबलादात्मानं प्रसाध्य कथं विषयस्यैवापह्वं ? साधनस्यैवा-
भावतोक्तिः, तस्य चाभाविकस्य समाश्रयणेन भाविकस्य साधन-
मिति नवीनोऽयं पन्था न्यायविद्विरदृष्टचरः । मैव मस्था । नाह
विषयसत्त्वादात्मन सत्यतां प्रसाध्य तदनन्तरं तस्यैव विषयस्य
मिथ्यात्वं प्रत्यज्ञासिषम्, येनेत्थ पर्यनुयुज्येयम् । कथं तर्हि, लोक-
व्यवहारसिद्धमिथ्याविषयानुभवाद्प्यात्मास्तित्वमभ्युपगमयितुं^२ शक्यत

१ अवगतेरात्मज्योतिषो नैरन्तर्यभावात् कूटस्थनित्यता अद्वैतभावश्च
सर्वप्रत्ययभेदेष्वप्यव्यभिचारात् । प्रत्ययभेदाश्चावगति व्यभिचरन्ति । यथा स्वप्ने
नीलपीताद्याकारभेदरूपा प्रत्ययास्तदवगति व्यभिचरन्त परमार्थतो न सन्ती-
त्युच्यन्ते । एवं जाग्रत्यपि नीलपीतादिप्रत्ययभेदास्तामेवावगति व्यभिचरन्तोऽ-
सत्यरूपा भवितुमर्हन्ति ॥

—उ० ग०

२ अज्ञानानुपमर्देन व्याकृतिर्यास्य जायते ।

स्वप्नविज्ञानवन्नासौ सत्यमेयव्यपाश्रया ॥

सम्यग्ज्ञानसमुत्पत्तौ हेतुत्वं तु निगच्छति ।

निद्रां हत्वा यत स्वप्नज्ञानादपि विबुध्यते ॥

—वा०

(अस्य—जगत, व्याकृति—नामरूपवद्विषयाकारेणाभिव्यक्ति । यथा
स्वप्नज्ञानान्निद्रापायः प्रबोधश्च, एवं विषयानुभवादपि सुविचारितान्मोहापायः
सम्यग्ज्ञानं चोत्पद्येयातामित्यर्थः.)

एवेत्यब्रुवम् । तत्रादौ त्वया प्रतिज्ञातं स्वप्नादिर्जागरित एवानुभूयत इति । तथा च जागरितमेकमेवानुभवस्थानमित्युरीकृतम् । तत्र सुप्ति-स्वप्नादिक भूतपूर्वं न भवितुमर्हति मानाभावादिति चेन्मन्यसे, तदानद्यतनविषयासम्बन्धो नित्यवर्तमानस्वरूपस्यात्मनो बलादायात इति प्रबोध्यसे । यथा हि सुप्तिस्वप्नप्रत्ययौ प्रत्ययमात्रौ जागरितदेशस्थौ न तु तयोः पूर्वं याथातथ्येनानुभवरूपेणास्तित्वे मानमस्तीत्यनुमन्यसे, एवमन्योऽप्यनद्यतनविषयकप्रत्ययः प्रत्यय एव केवलम्, न तु तद्व-लानद्यतनविषयसम्बन्ध शक्यशङ्क आत्मनः । न च वार्तमानिकत्व-मप्यात्मनो भाविकं मयाङ्गीक्रियते, भूतभविष्यन्निरपेक्षस्य वर्तमानस्य दुरूपपादत्वात् । भूतभविष्यतो प्रतिद्वन्द्वो हि वर्तमानो नामेष्यते, कुतस्तदभावे तद्भाव इति ॥

एव तर्ह्यद्वितीयात्मसिद्धिः कथमिति चेत् । आत्मत्वादिति गृहाण । न^१ ह्यात्मा प्रमाणमपेक्ष्य सिध्यति । आत्मनश्च प्रमेय सिद्धये प्रमाणानि स्वीक्रियन्त इति व्यवहारः । अप्रामाणिकत्वाच्छून्य-कल्पस्तर्हीति चेत् । न, निराकरणासम्भवात् । य एव हि निराचष्टे तस्यैव स्वरूपमात्मेति न शून्यकल्पता । तस्मात्परानपेक्षयैवात्मनः सिद्धिः ॥

११. विषयासत्त्वनिश्चयेन न व्यवहारलोपः : नन्वेवं दृष्टा-षलापे सर्वव्यवहारलोपप्रसङ्गः । विषयस्य हि सर्वात्मनापि सत्त्वं प्रत्या-ख्यातं भवता, ततश्च दृष्टविरोधः । निर्विशेषश्चात्मावगमितः । तत्र का गतिर्व्यवहारस्य सर्वलोकसिद्धस्य ? अत्र पृच्छाम — केयं विभी-

१ आत्मन स्वत सिद्धत्वात् । सिद्धे ह्यात्मनि प्रमातरि प्रमाणान्वेषणा भवति ॥
—गी० भा०

षिकेति^१ निर्विशेषमात्मानं ज्ञातवतो व्यवहार. परमार्थतो नास्ती-
त्यापाद्यते, आहोस्विज्ञानी न व्यवहर्तुं शक्नोतीति । आद्ये न
विवादः । योऽयं विचारात्प्रागुपलभ्यते व्यवहारः सः पारमार्थिकसत्य-
स्वरूपो भवत्युत नेति निश्चेतुं प्रवर्तते जिज्ञासुः । निश्चिनोति च
विचारान्ते सर्वमिदं मिथ्यैवेति^१ । तत एव च कृतकृत्यो भवतीति
न किञ्चिदपहीनम् । उत्तरस्मिंस्तु कल्पे किं व्यवहार एष्टव्य
स च ज्ञानिनो न सिध्यतीत्यनिष्टमापाद्यते, आहोस्विज्ञानी व्यवहरन्
दृश्यते तत्कथमुपपद्यता यदि ज्ञानेन विषयाभाव सिद्ध इति शङ्का-
कलङ्क^२ ? तत्र प्रथमे यथा सर्वे व्यवहरन्ति तथा ज्ञान्यपि व्यवहरतु
यदीच्छति व्यवहर्तुम्,^२ कः प्रतिबन्ध^३ ? व्यवहाराय सामग्र्यभाव
एवेति चेत् किमेकस्मिन् पुरुषे ज्ञानिनि प्रपञ्चप्रलयमेव शङ्कसे^४ ? ननु
प्रतीतौ तत्र व्यवहारे च सति कथं ज्ञानीति^२ साधु पृष्ट त्वया ।
न वयं जाग्रत्प्रतीत्यप्रतीतिभ्या^३ ज्ञानित्वान्यत्वे सम्प्रधारयामः, अपि
तु मिथ्यात्वनिश्चयतदभावाभ्याम्^४ । तथा च स्मृतिः— वसन् विषय-

१. अहमसावमुष्य पुत्रो ममेदं धनं सुखी दुःखीत्येवमादिलक्षणाविद्या-
कृतत्वात्तस्या अविद्यायाश्च निरन्वयतो नाशितत्वात् कुतो विशेषसंज्ञासम्भवो
ब्रह्मविदश्चैतन्यस्वभावस्थितस्य ॥ —वृ० मा०

२. व्यवहारे यथैवज्ञस्तथैवायमपण्डित ।

वासनामात्रमेदोऽत्र कारणं बन्धमोक्षदम् ॥

यावच्छरीरं तावद्धि दुःखे दुःखं सुखे सुखम् ॥

असंसक्तधियो धीरा दर्शयन्त्यप्रबुद्धवत् ॥

—यो० वा०

३. सर्वसंसारभावोऽस्य न यथा लक्षणं तथा ।

सर्वाभावोऽपि नैव स्याल्लक्षणं ब्रह्मवेदिन ॥

—वा०

४. जगज्जीवादिरूपेण पश्यन्नापि परात्मवित् ।

न तत्पश्यति तद्रूपं ब्रह्मवस्त्वेव पश्यति ॥

—सू० ब्र०

मध्येऽपि न वसत्येव बुद्धिमान् । संवसत्येव दुर्बुद्धिरसत्सु विषये
प्वपि ॥ (मो० २९८--६) इति । अतो न कोऽपि दोष ॥

एतेन द्वितीयोऽपि कल्पः प्रत्युक्तकल्पः । यदि ज्ञानी व्यव-
हरन् दृश्यते दृश्यता नाम । व्यवहारस्य सर्वस्यापि मिथ्यात्वमेव^१
निश्चिनोतु भवान् । येनैव कृतकृत्यता सेत्स्यति । तस्मान्मामैषी-
का गतिर्भवित्री लोकव्यवहारस्य ज्ञानोदय इति । प्रपञ्चयिष्यते चेद्
पुनरपि जीवन्मुक्तिविचारप्रस्तावे । तदलं प्रसङ्गागतप्रपञ्चेन ॥

इदं त्विह प्रकृतं — यस्यापि मते जागरितमेकमेवानुभवस्थान
नान्यत्ततः प्रविभक्तमवस्थान्तरमस्ति, तस्यापि प्रपञ्चस्य मिथ्यात्व-
मात्मनश्च निर्विशेषसत्यत्वं नाशक्यविज्ञानमिति ॥

जागरितस्वप्रयोर्मिथ्यात्वे शङ्का परिहारश्च

१२. प्रतीतिवैलक्षण्यादिभिर्जागरितसत्यत्वमेष्टव्यमिति
शङ्काः अभ्युपगम्यैवावस्थात्रयं पुनरेषा प्रक्रिया प्रकारान्तरेणाक्षि-
प्यते । भवतु स्वप्नप्रबोधोस्तुल्यता । न च तावता तयोर्मिथ्यात्व-
मपि, प्रतीतिविरोधात् । न हि प्रतीतिवैलक्ष्येऽपि स्वप्नवज्जाग्रन्मि-
थ्येत्यनुमातुं युक्तम् । अन्यत्र स्थितानां वस्तूनामपरत्रार्थक्रियाकारि-
त्वाभावाच्च । न हि स्वप्ने कृतं भोजनादिकं जागरिते क्षुधाद्युत्सारणा-
योत्सहते । नापि प्रबुद्धेन पुरुषेणानुभूयमानमष्टैश्वर्यमपि तस्यैव स्वप्ने
दोदुन्वद्धारिद्वदलनाय कल्पते । जागरिते यो ह्यशनायत्युदन्यति वा,
तेन तस्यामेवावस्थाया भोक्तव्यं पातव्यं च तृप्त्यर्थम् । यश्च स्वप्ने

१ प्रतिलोममिदं सर्वं यथोक्तं लोकबुद्धित् ।

अविवेकधियामस्ति नास्ति सर्वं विवेकिनाम् ॥

दरिद्राति, तेन तस्यामेव स्थितौ दारिद्र्यनिर्घातायार्जितव्यं धनम् । तस्मात्तदवस्थामात्रलब्धार्थक्रियस्य प्रपञ्चस्य तदन्यतो व्यावृत्तमेव किञ्चित् सत्त्वमकामेनाप्यभ्युपेयं भवति । यथेह लोके घटात् पटस्य भिन्नमेव सत्त्व भिन्नप्रयोजनसाधनत्वात्, एव जाग्रत्स्वप्नयोर्यावदवस्थिति सत्यत्वमेवास्थेयं भवति न पुना रजातादिवदारोपितत्वम् ॥

अपि च रजतादिकं यद्यपि न पुरोवर्तिशुभ्रयाद्यात्मना सद्भवति । तथापि रजताद्यात्मस्वरूपेण तु क्वचित्मदेव दृष्टम् । अत्र तु जागरितं स्वप्नश्चेत्युभावपि चेत्समारोपितौ, कुत्र स्यात्तयो सत्त्व यदपेक्षयात्र मृषारूपौ स्याताम्? अथ स्वप्नप्रबोधौ परस्परसमारोपितौ तर्हि द्वयोरपि प्रातिस्विकस्वरूपेण सत्यत्वमेवाङ्गीकार्यं भवति । अथवा स्वप्नस्य समनन्तरप्रत्ययवाध्यत्वादस्तु समारोपितत्वम्, न त्वेव जागरितस्य मिथ्यात्वं युक्तम्, प्रतीतिवैलक्षण्यविरोधप्रसङ्गादिति ॥

९३. न प्रतीतिमात्रेण सत्यत्वं जागरितस्यः अत्र विवेकव्यम्—किं प्रतीतिमात्रेण जागरितादिप्रपञ्चस्य मिथ्यात्वं प्रतिक्षेप्तुमीहते प्रतिवादी. अथवा स्वप्रतीतिस्थले समर्थक्रियाकारित्वात्, उताहो समारोपितस्य सर्वस्याप्यन्यत्रसत्त्वनियमादिति । सर्वथापि स्ववधाय कृत्योत्थापनमिदम् । तथा हि—यदि तावत्प्रतीतेर्न मिथ्यात्वम्, कथं रजतादेरपि तत्सिध्यति? तत्रापि मिथ्यात्वमननुजानन् जनस्तु पूर्वाचार्यैरेव सुशिक्षित इति नात्र तन्मतखण्डनयुक्तयः प्रतायन्ते । आदर्शि चाधस्ताद्द्विज्जात्रेण रजतादे शुक्तयादावस्तित्वशङ्कापनोदनप्रकार । तस्मान्न प्रतीतिमात्रात्सत्यत्वम् ॥

ननु प्रतीतिवैलक्षण्यादस्तु जागरितस्य सत्यत्वमित्युक्तम् । न । प्रतीतिवैलक्षण्यस्यापि सत्यत्वव्याप्यत्वाभावात् । न हि यत्र यत्र

प्रतीतिविशेषस्तत्र तत्र सत्यत्वमिति नियन्तुं शक्यते । ननु च स्वप्नो मिथ्येति प्रतीयते जाग्रद्वाधितः । न तु तथा जागरितमपि मिथ्येति कस्याञ्चिदप्यवस्थाया प्रतीयते । इदमपि प्रतीतिवैलक्षण्यमकिञ्चित्करमेव स्वप्नान्तर्गतस्वप्नप्रतीतिवैलक्षण्यवत् । न हि तत्र बाधकः स्वप्नो जागरितमेवायमबाध्यश्चेति तत्काले प्रतीयमानोऽपि तावता सत्य एव भवितुमर्हति । तस्मान्न प्रतीतेर्जागरितस्य सत्यत्वम् ॥

१४. समर्थक्रियाकारित्वाद्दपि न सत्यत्वम् : न च समर्थक्रियाकारित्वात्सत्यं भवेत् । यतस्तिक्तता गुडे रुग्णेन दृष्टा, न तु तावता तिक्तताया भाविकत्वम् । ननु तत्र विद्यते सत्यभूतो रोगात्मको दोषः, इह तु नेति वैषम्यम् । न हि परमार्थदोषमनभ्युपगम्य कश्चिदपि भ्रमः शक्योपपादनः । तदभ्युपगमे तु जितं द्वैतिनेति । न । दोषमात्रं प्रयोजकमित्यप्युपपत्तेः । सत्यत्वविशेषणादाने गौरवात् । प्रकृतेऽपि विद्यत एवाविद्यात्मको^१ दोषः ॥

१५. समारोपितस्यान्यत्र सत्त्वमित्यपि न : ननु प्रपञ्चस्य-कुत्राप्यसत्त्वे कथं समारोपितत्वम्? समारोपितत्वादेव हि यत्र क्वचन भाव्यं तेनेति चेत् । मैवम् । यदि प्रपञ्चस्य समारोपितत्वमनुमन्यते तदा तस्य प्रतीतिमात्रेण सन्तोष्टव्यम् । यत्कारणं तस्य समारोपितस्थलादन्यत्र सत्त्वं सम्भावयितुमपि न शक्यम् । क्वचित्स्थले समारोपितस्य वस्तुनोऽधिष्ठानादन्यत्र सत्त्वमभिमिमामनोऽपि न तद्वलादसम्भावितसत्त्वमप्यनुमातुमर्हति । न च दृष्टेऽनुपपन्न भवेत्किञ्चित् । दृष्टा

१ मनः सृजति वै देहान् गुणान् कर्माणि चात्मनः ।

तन्मनः सृजते माया ततो जीवस्य संसृतिः ॥

ब्रह्म प्रतीतिः काचित्का प्रपञ्चस्य, दृष्टा च सुषुप्तौ तस्य नितरामप्रतीतिः । न चेतरत्र तदानीं तत्सत्त्वं दृष्टम्, सम्भाव्यते वा । तस्मात् समारोपितं मिथ्या च जगदित्येतदेव दृढीकृतं भवति । न तु समारोपितत्वात् क्वचित्सत्त्वम्, आत्मजगतोर्भिन्नस्य जगदधिकरणस्य सम्भावयितुमशक्यत्वादित्यलम् ॥

यत्पुनरुच्यते तत्तदवस्थायां विद्यमानस्य यावत्तावदपि यत्किञ्चित्सत्त्वमभ्युपेयं भवतीति । तत्रोमिति ब्रूमः । अभ्युपगम्यते हि तद्यावत्प्रतिभासं प्रपञ्चसत्त्वम् । तदेव च सत्त्वमधिकृत्य विचार्यते किमेतत् परमार्थसत्यमपि भवतीति । निश्चीयते च प्रतिभासमात्रशरीरं तन्न परमार्थमिति । ततो न दोषः । तस्माद्विषयनिश्चीयतां यत् प्रपञ्चस्य स्वप्नोपलब्धस्येव जागरितेऽपि परिच्छिन्नप्रतीतेः सुषुप्तावभावाच्च तुल्यमुभयत्र मिथ्यात्वमिति ॥

प्रपञ्चस्य समारोपितत्वे शङ्का तत्परिहृतिश्च

९६. लोकसिद्धबाधवैलक्षण्यात्प्रपञ्चबाधासिद्धिरिति शङ्काः स्यादेतत्-सुषुप्तावभावेन प्रपञ्चबाधो न प्रपञ्चस्य मिथ्यात्वं साधोतीव । कुत लोकदृष्टबाधधर्मवैधुर्यात् । लोके तद्धि बाधितमित्युच्यते यस्य प्रतिपन्नोपाधौ त्रैकालिकमसत्त्वमवधार्यते । नास्त्यत्र रूप्यमासीद्द्विष्यति वा यस्माच्छुक्तिः कैवेयमिति धी खलु रूप्यस्य बाधो नाम । तथाविधनिश्चयश्च यत्र शुक्तौ समारोपितं रजतं तस्य स्वरूपस्य निश्चयात् तत्रैव कल्पितरूपाभावदर्शनेन सिध्यति । दार्ष्टान्तिके च न सम्भावयामस्तादृश बाधम् । यत्र खलु स्वप्ने स्वप्नः प्रपञ्चः, जागरिते वा जागरितप्रपञ्चः, तत्रैव स्वप्ने जागरिते वा न कश्चिदुपलभते,

निश्चिनोति वा तदभावम् । तथा च यदि नाम सुषुप्तौ नोपलभ्यते प्रपञ्चः, किमायातं ततः प्रपञ्चमिथ्यात्वसाधने ? तस्मादननुरूपत्वाद्दृष्टान्तस्य न जगति सम्भवत्यारोपितत्वानुमानमिति ॥

९७. परिहारः : अत्राभिधीयते — नैतद्वैषम्यमस्ति । यत्रैव ह्यात्मनि प्रपञ्च उपलभ्यते तत्रैव तस्याभाऽवोपीति किमत्र चित्रम् ? नो खलु वयं जातुचिदब्रूम जगत्स्वप्ने जागरिते वा समारोपितमिति । प्रत्युत जागरित स्वप्नश्च स्वाविनाभूतप्रपञ्चसहितमात्मनि विद्यमाने इव कल्प्येते मुग्धैरित्युद्धोषितमस्माभिः । सप्रपञ्चत्व चोक्तनीत्या बाध्यत इत्यत इदमेवायातं यन्मिथ्यात्मत्वमात्मप्रपञ्चसम्बन्धस्येति ॥

ननु नात्मा जातवनुभवति 'सुषुप्तौ नास्ति मयि किञ्चिदणु-मात्रमपि प्रपञ्चसंप्रयोगः, समारोपित एवाभूत्स्वप्नजागरितयोः' इति । ततश्च नात्र रजतमितिवन्नात्र प्रपञ्च इति बाधसमये निश्चयाभावात् तदवस्थमेव वैयर्थ्यमिति चेत् । निपुणोऽसि चोदने । तथाप्यवधारितमना शृणु । नोक्तमस्माभिर्निश्चयसंशयादि प्रपञ्चानन्त पातीति । सुषुप्तौ प्रपञ्चो न विद्यत इति प्रतिजानद्धिरिदमप्युक्तमेव खलु यत्संशयनिश्चयादिकं सविषयं न लब्धावकाशं तत्रावस्थायामिति । तथा च नास्ति चेत्प्रपञ्चबाधनिश्चयः सुषुप्तौ, मास्म नाम भूत् । इदमेव हि भूषणं सुषुप्तेर्निष्प्रपञ्चत्वस्य यदस्यामवस्थायां निषेधप्रतियोगित्वेनापि न सम्भाव्यते प्रपञ्च इति । इत्थं च भवता दृढीकृतोऽस्मत्पक्ष एव वाचोयुक्तचन्तरेण प्रपञ्चबाधनिश्चयाभावं सुषुप्तौ शङ्कमानेन । यत्र तु जागरिते विचारो भवति सप्रपञ्चत्वमात्मनो यद्दृश्यते श्रूयतेऽपि वा, किं तदापातत एव, उताहो तत्सत्त्वमप्यस्तीति, तत्र भवत्येव निश्चयस्तन्मिथ्यात्वे वर्णितन्यायेन ॥

न चेदमाशङ्कनीयम् — सुषुप्तात्मनि प्रपञ्चाभावः, जाग्रत्स्वप्नात्मनोश्च तत्प्रतीतिरिति पुनरपि स एव दोष आवर्तते, आत्मनि प्रतिपन्नोपाधौ निषेधविरहादिति । आत्मनोऽवस्थाविशिष्टत्वे विशिष्टरूपेण च भेदवत्त्वे च मानाभावात् । न च प्रतीतिरेव मानं शुक्त्यादिष्वपि रजतादिविशिष्टत्वप्रसङ्गात् । तस्मादेक एवात्मा सर्वास्वप्यवस्थासु, तथानुभवात् । अतो यत्र प्रतिपन्नः प्रपञ्चस्तत्रैव बाध्यत इति निरुपसर्ग एव प्रपञ्चमिथ्यात्ववादः ॥

सुषुप्तावनुभूतिरात्मनो धर्म इति मतं तन्निराकरणं च

१८. आत्मा ज्ञानगुणकोऽहमर्थस्वरूपश्चेति पक्षानुवादः : अन्यथा पुनरेषा प्रक्रिया कैश्चिदाक्षिप्यते — सुषुप्तौ यद्यपि निर्विषयानुभूतिर्विद्यते । सा न स्वतन्त्रा, कथं नाम, आत्मनो धर्मभूता । एवं च सुषुप्तानुभवबलेनात्मनश्चैतन्यस्वरूपता न सिध्यति, का तर्हि, चैतन्यगुणतैव । एवमेव मदमूर्च्छादिषु यत्र यत्र निर्विषयानुभूतिस्तत्र तत्र सविशेष एवात्मानुभवो भवति । अत एव न कदाचिदप्यहमर्थताविगमो दृश्यत आत्मनि । सुषुप्त्यादिष्वपि 'मामप्यह न ज्ञातवान्' इत्यहमर्थत्वेनैव परामृश्यत आत्मा । तत्स्वरूपमेवाहमर्थ आत्मनः । ज्ञान तु तस्य धर्मः । यदा यदा ह्यात्मात्मने स्वयमवभासते तदाहमित्येव भासते । तस्मान्नात्मा निर्विषयनिर्विशेषचैतन्यस्वरूप इति युक्तम् । अपि तु दीप इव प्रभाश्रयो नित्याविलुप्तज्ञानगुणाश्रय. इत्यास्थेयमिति ॥

१९. जागरितस्वप्नयोरेवाहंप्रत्ययविषयत्वमात्मनः : अत्र वदामः — किमत्र सिसाधयिषितम्? आत्माहमित्येव ज्ञायत इति,

उत ज्ञातैव न ज्ञानस्वरूप इति. आहोस्विद्यत्किञ्चिदन्यदेवेति १ तत्राहप्रत्ययवेद्यताव्यवहारस्तावदभ्युपगम्यत एव जाग्रत्स्वप्नयोर्यत्रैवाह-
प्रत्ययस्य १ सम्भव । ननु मुषुसावप्यहमर्थत्वेनैव भात्यात्मेत्युक्तम् ।
नैतद्युक्तम्, निद्राणस्य कस्यचिदपि 'इदानीमहमर्थस्वरूपोऽहम्' इति
प्रतिसन्धानाभावात् । अथ सुप्तोत्थितपरामर्शादेवावसीयताम् । यदा
नुसन्धीयते तदाभ्युपगम्यत एत खल्वस्माभिरहमर्थ । ननु च कदापि
नात्मात्मनेऽहमन्यत्वेनावभासते । बाढम् । ततो नानुमातव्यमहमर्थएवा-
त्मेति, कथं तर्हि, यदा व्यवहारगोचर आत्मा, तदाहमित्येव २ व्यव-
हार्य इति ॥

एतेन — न चेदात्माहमर्थ, कथं प्रत्ययार्थो भवेत् १ अहमर्थ-
विनाश एव चेन्मोक्ष. कथं प्रवर्तेरन् जना मोक्षकथाया स्वविनाश-
समर्पिकायाम् १ — इत्यादयोऽपि शङ्का उट्टङ्किता भवन्ति । न ह्यस्ति
स्वत सिद्धिः सर्वप्रत्ययक्त्व वाहम् । अहंप्रत्ययस्यापि हि सिद्धिर्यस्या-
नुभवस्वरूपाल्मनो बलात्तस्याहप्रत्ययत ३ सिद्धिरिति कथं भवेत् १
अहमस्तु सिद्धेरर्वाचीनैव तद्व्यतिरिक्तसकलविषयसिद्धिरिति बाह्य-
विषयापेक्षया प्रत्ययक्त्वसूक्ष्मत्वमात्मदृष्टिभाक्त्वं च तस्य । अतः प्रत्य-
यक्त्वादिभ्यो हेतुभ्यो व्यवहारदृष्ट्यैवाहप्रत्ययगम्यत्वमात्मनः ॥

१००. अहंप्रत्ययगम्यत्वं न कदापि पारमार्थिकम् : अथ
कस्मात्परमार्थदृष्ट्याप्येव नेति १ अविषयत्वादिति ब्रूम । आत्मा हि

१ आत्मनश्चेदहं धर्मो यायान्मुक्तिसुपुत्रयो ॥ —नै०

२. नायमेकान्तेनाविषय अस्मत्प्रत्ययविषयत्वात् ॥ —सू० भा०

३. यस्यानुभवसिद्धयैव सिद्धि स्याद्वटसिद्धिवत् ।

ततोऽहंप्रत्ययात्सिद्धिमीक्षतेऽनुभव कथम् ॥ —वा०

नाम जिज्ञासोः स्वरूपम् । कथंकारं स्यादयं स्वस्यैव स्वयं विषय ? न ह्यनंशस्य^१ युगपज्ज्ञेयता ज्ञातृता च सम्भवेताम् । विषयत्वे चात्मन किञ्चित्तः स्याज्ज्ञानोपदेशः क्रियमाणः । शब्दादिराहित्याच्च न सम्भाविता विज्ञानकर्मतात्मनः । ननु 'सम आत्मेति विद्यात्' इत्यादीन्यात्मनो ज्ञेयत्वबोधकवचनानि भज्येरन्नितरथेति श्रुतार्थापत्त्या कल्पनीयं ज्ञानकर्मत्वमिति चेत् । न कल्पनीयम्, श्रुत्यन्तरवदत्राप्युपपत्तेः । यथा 'आत्मा वा अरे द्रष्टव्यः' इत्यादि वचने सत्यपि रूपाद्यभावान्न^२ दृष्ट्यादिव्याप्यता कल्प्यते, किन्त्वनात्मदर्शनप्रवणतापरित्यागार्थकत्वेन चारितार्थ्यमवसीयते वचनस्य । एवं विजिज्ञासितव्यताबोधकवचनान्यप्यधस्तादुक्तात्माश्रयादिदोषपरिहारायान्यस्मिन् ज्ञेयता बुद्धिवारकाण्येवेति मन्यामहे, 'न चक्षुषा पश्यति कश्चनैनम्' 'अन्यदेव तद्विदितात्' इत्यादि न्यायोपबृंहितश्रुतिभ्यः । तस्मादात्मनो विषयत्वासम्भवादहमादिसकलविषयविषयित्वाच्च स्वत एव प्रत्यक्तवम् । अहमर्थविनाशोऽपि न स्वविनाशो मोक्षमाणस्य, स्वस्याहलक्षिततत्साक्षिस्वरूपत्वात् । अतो मोक्षकथायामपि प्रवृत्त्युपपत्तिः । व्यवहारदृष्ट्या तूच्यते सर्वदाप्यहमित्येवात्मा व्यवहियत इति । ततो न कोऽपि विरोधः ॥

१०१. सुषुप्तौ तु नास्त्येवाहमर्थाजुभवः : सुषुप्तौ तु न सम्भवत्यहंव्यवहारः । कुतः^१ अहंकारस्य त्वंकारयोग्यसहोपलम्भ-

१ न हि निरवयवस्य युगपज्ज्ञेयज्ञातृत्वोपपत्तिः । आत्मनश्च घटादिव-
ज्ञानोपदेशानर्थक्यम् ॥ —तै० भा०

२ रूपवत्त्वाद्यसत्त्वान्न दृष्ट्यादे कर्मता यथा ।

एवं विज्ञानकर्मत्वं भूत्रो नास्तीति गम्यते ॥

—३०

नियमात् । प्रतिद्वन्द्विनौ ब्रह्मकारत्वकारयोग्यौ पदार्थौ । प्रतिद्वन्द्विनो
 श्रेयकज्ञानस्यापरज्ञानसापेक्षतानियम इति प्रसिद्धमेतत् । त्वंकारयोग्यस्य
 चानुपलम्भात् सुषुप्ते युक्तमेतद्यदहंज्ञानाभाव एव तत्रेति । किं चाहमिदं
 करवाणीति यथा कर्मणि प्रवर्तते कर्मफलाकाङ्क्षी तथा यो यो निद्रा-
 स्यति सोऽहमिदानीं स्वपानीति सङ्कल्पपूर्वकं स्वप्नु न प्रभवति । न
 वोपयन्तीं सुषुप्तिं वारयितुमीष्टे कश्चित् । दृष्टं हि ज्वराद्युपद्रुता
 केचित्सुषुप्तिलाभे सोत्कण्ठा अपि तदप्राप्त्या दुःख्यन्तीति । निद्रामि-
 भूत एव भवति जागरूकोऽपि यामिकः कदाचिदिति च । तदेतत्कस्य
 हेतोः ? अहंज्ञानविरुद्धस्वभावत्वादेव सुषुप्तेः । तस्मान्नाहंज्ञान सम्भ-
 वति स्वापे । किञ्च सकलव्यवहाराभाव एव सुषुप्तेः स्वरूपमित्या-
 गोपालपण्डित प्रसिद्धमेतदिति न केनचिद्युक्त्या शक्यते तत्रात्मनोऽ-
 हमर्थस्वरूपतां दर्शयितुम् । न ब्रह्ममित्यात्मात्मानं प्रतिसन्दधाति
 तदवस्थायामिति ॥

१०२. ज्ञातृत्वमपि न स्वरूपमात्मनः : एतेन ज्ञातृत्वमपि
 प्रत्युक्तं वेदितव्यम्, जानामीति न जानामीति वा प्रतिसन्धानाभावा-
 त्सुषुप्ते । अपि च सुषुप्तिर्नाम निर्विषयावस्था । तदापि चेदात्मा ज्ञाता,
 ज्ञातृत्वं कीदृशं भवेत्? ज्ञातृत्वं विषयशून्यमिति च स्फुटो व्याघातः ॥

ननु ज्ञातृत्वं विषयं नापेक्षते, ज्ञानगुणाश्रयत्वमैव ज्ञातृत्व-
 शब्दभाष्यत्वात् । तर्हि वक्तुमर्हसि ज्ञानातिरिक्तस्य तस्यात्मनः किं
 स्वरूपमिति । न जडं न वा चिदात्मकम्, अनभ्युपगमात् । न च
 चिज्जडमिन्नं कस्यचिद्बुद्धौ समारोहति । अतो शून्यवादिता परिशि-
 प्यते ज्ञानभिन्नत्वमात्मस्वरूपस्य वदतः । न चैतदपि युक्त्युपेतं स्यात्,
 शून्यस्य निर्धर्मकत्वात् ॥

१०३. ज्ञानगुणकत्वे धर्मधर्मिणोर्दुर्विचित्रत्वम् : ननु न वयं शून्यवादिनः । ज्ञानगुणस्य नित्यत्वं स्वाभाविकत्वं च वयमङ्गी-
कुर्महे । तस्मान्न जातुचिदस्ति चिद्रूपताया निवृत्तिरात्मन इति कथ-
मस्थाने शून्यवादप्रसङ्गनमिति ? मैवम् । यदि चिद्रूपता न व्यभिचर-
त्यात्मा तदा चित्स्वरूप एव स्यान्न चिद्रूप । यथेह वह्निरुष्णस्व-
भावमव्यभिचरन्नुष्ण एव भवति, न तु तद्व्यतिरिक्तस्वरूपस्तद्वत् ॥

ननु च यथा तेजोद्रव्यमेकमेव प्रभाप्रभावदूषेणावतिष्ठते । प्रभा च
शौक्लियादिवद्गुणोऽपि सन्नित्यतदाश्रयत्वतच्छेषत्वहेतोः प्रभावतो गुण
इति व्यवहियते । न तु दीप एव प्रभा । अन्यथा मणिप्रभयोरैक्ये मणे-
रवयवा एव विशीर्णाः प्रचरन्तो तस्य प्रभा उच्यन्त इत्यापत्त्या मणेर्वि-
नाश एव प्रभाप्रसारात्प्रसज्येतेति । यथैष दृष्टान्तस्तथा चिद्रूप एवात्मा-
चैतन्यगुण इति श्लिष्यते । मैव मंस्थाः । न हि कदाचिदुदाहरण-
मात्रेण किञ्चित्सिध्यति, प्रत्युदाहरणस्य निवारकाभावात् । प्रकृते
दृष्टान्तोपन्यासोऽपि भवतोऽनिष्टफलकः । कथम् ? निबिडावयवप्रवि-
रलावयवरूपविशेषमात्रेणैकमेव हि तेजोद्रव्यं प्रदीप इति प्रभेति च
व्यपदेशभेदं भजते । यत्तु मणिदृष्टान्तेन मणिनाशं प्रसज्य प्रभाप्रभा-
वतोर्भेदानुमानम् । तन्मन्दम् । मणेर्युमणिप्रभृतिप्रभाप्रतिस्फालकत्वा-
त्प्रभावत्वस्यैव गौणत्वात् । यत्र तु मुख्यमेव प्रभावत्वं तत्र प्रभा-
करादावपि कालान्तरे प्रणाशो नानिष्टः, 'सूर्याचन्द्रमसौ धाता
यथा पूर्वमकल्पयत्' इति श्रुते ॥

१०४. चिद्रूपकत्वस्यापारमार्थिकत्वे युक्तिरनुभवश्च : कि
च यदि चिद्रूपचैतन्ययोर्भेद इष्यते प्रभाप्रभावद्वययोरिव तदा, दीपदृष्टा-
न्तेन सावयवत्वमप्यात्मनोऽनिष्टं बलादाकृष्यते । अथ न हि दृष्टान्ते

सर्वसाम्यमिति कृत्वा प्रभाप्रभावतोर्भेद एवात्र साम्यं विवक्षितमिति स्वीक्रियते । तदा राहो शिर इति व्यपदेशभेदान्न यथा वस्तुभेदः प्रकृतेऽपि तथैवेति प्रतिवदितु किमुत्तरम्^१ अस्ति चात्र प्रतिपक्षे न्यायानुग्रहः । न हि यथा दीपप्रभयोः शेषशेषित्व तथात्रालक्ष्यते किं चिदपि चिद्रूपचिद्गुणयोः । ननु लक्ष्यत एवाहं जानामीति भेद^२ नेत्युच्यते । यद्यहमिति चिद्रूपता जानामीति च चिद्गुणता स्वीक्रियते तत सुषुप्तौ मामप्यहं न जानामीति प्रत्ययबलादचिद्रूपतामचिद्गुणता चात्मनि किमिति न शङ्केथा^३ ननु परामर्श एवायम्, न तु सुषुप्त्यनुभवः । न हि सुषुप्ते मामन्य वा जानामीति न जानामीति वाऽनुभवोऽस्तीति । अहो मूलच्छेदने पाण्डित्यम्^४ । सुषुप्तौ यदि कोऽप्यनुभवो नास्ति, तर्हि सुतरा न चिद्गुणता सम्भवत्यात्मनः ॥

१०५. चिद्रूपयोर्गुणगुणित्वानुपपत्तिः : अपि च ज्ञानस्वरूपमात्मनि नित्यं वर्तते इति ज्ञानगुणकमात्मान मन्यसे चेत्, जानात्यात्मा इति कृत्वा ज्ञानक्रियाश्रयिणमपि तं कुतो न मन्येथा^५ । अथ मनुषे — ज्ञान नाम ज्ञानद्रव्यमेवात्मशेषभूतम् । ततो न परमार्थतो गुणः शौक्ल्यदिवत् क्रिया वा गमनादिवत् । तस्माज्ज्ञानाश्रयत्वस्य स्वाभाविकत्व ज्ञानरूपात्मनोऽभिन्नत्व च दर्शयितुमेव गुणत्वेन परिभाष्यते । तत्परिभाषाया तु नात्यन्तमाग्रह इति । तदप्यनुचितमेव^६ । ज्ञानस्यान्यशेषतायोगात् । तथा हि — शेषिभूत आत्मा ज्ञानादन्यभूतत्वाज्जडरूप एष्टव्यं । तच्चानिष्टं भवत । न च जडस्य ज्ञानशेषिता सम्भवति, घटादीनामपि ज्ञानगुणकत्वप्रसङ्गात् । नाप्यसौ शेषी ज्ञानरूप इति युज्यते । शेषशेषिभावस्य भेदसव्यपेक्षत्वात् ।

अत्र हि शेषशेषिणोरुभयोरपि ज्ञानरूपतैवोपगम्यते । न च ज्ञान-
गुणादन्यस्य ज्ञानरूपात्मन परमार्थतोऽपि तद्विन्नत्वम्, जडत्वप्र-
सङ्गात्, ज्ञानरूपस्य जडत्वे विरोधाच्च ॥

एतेन चिद्रूप आत्मा चेतनरूपस्येश्वरस्य शेष इत्यपि निरस्तम्,
चिच्चेतनयोर्भेदानिरूपणात् । चेतनत्वसिद्धिशेषत्वसिद्धयोः परस्पराश्रयश्च
स्फुटो दोष । तदेवं चिद्ब्रह्ममेव चिदात्मशेषभूत गुणत्वेन परिभाष्यत
इत्ययुक्तम् । तस्माद्दुर्निरूपत्वात्प्रतीतत्वाच्च चिद्विन्नज्ञानगुणस्य, चिद्रूप-
चिद्गुणयोर्भेदो दुर्भेदो ॥

१०६. जानामीति व्यवहारे प्रकृतिप्रत्ययार्थविवेकः : तथापि
जानातीति प्रतीतेरात्मनि भासत एव ज्ञानगुण । कथमत्र भवत.
श्रद्धामनुरुध्य मन समादध्याम् ? प्रतीतिमात्रशरणो भवान्, यथा-
प्रतीत्येव समादधातु । कथम् ? बुद्धौ परिणामलक्षणा क्रिया प्रती-
यते, आत्मनि च बुद्धिविगमेऽपि चिद्रूपता प्रतीयते, सुषुप्तेऽपि
चैतन्यानुवृत्ते । तस्माज्जानातीत्यत्र ज्ञानार्थो नित्यमात्मैव । क्रिया-
श्रयत्वं तु सदा बुद्धावेव, बुद्धिरहिते चिदात्मन्यदर्शनात् । व्यवहारे
तु बुद्धेः क्रियाश्रयत्वमात्मनि, तस्य च चिद्रूपत्व बुद्धौ समारोप्य वक्ति
लोको जानात्यात्मेति १ । यथा मनुष्योऽहमिति व्यवहारे देहात्मनो-
स्वभावप्रविवेकाभाव एवापराध्यति, न पुनर्देह एव भवितुमर्हत्यात्मा ।
तथा जानात्यात्मेति व्यवहारोऽप्यात्मबुद्धिविवेकाभावनिवन्धन ॥

१०७. अज्ञातर्यप्यात्मनि क्षेत्रज्ञेत्यादिव्यपदेशोपपत्तिः : ननु
नित्यज्ञानक्रियाश्रयत्वाभावे कथं 'क्षेत्रज्ञ' इति वैदिकव्यवहारो घटते

‘ज्ञोऽत एव’ इति च बादरायणीयं सूत्रम्? कर्त्रर्थे हि कप्रत्ययः स्मर्यते । सत्यम् । कर्तृत्वं तूक्तयुक्त्या न मुख्यवृत्तं भवत्यात्मनीत्यौपचारिकमेव स्यात् । यथा ‘प्रकाशक सविता’ इत्यत्र । प्रत्ययविधानं च नित्यक्रियाश्रयानित्यक्रियाश्रयोभयसाधारणम् । यथा हि ‘तिष्ठन्ति पर्वता’ इति नित्यनिवृत्तगतिमत्सु पर्वतेषु ‘तिष्ठन्ति गावः’ इति सम्भवद्गमनेषु गोषु च साधारण एव लडन्तप्रयोगः तद्वदिहापि भविष्यति । तस्मान्नित्यचैतन्यस्वरूप एव सन्नात्मा ज्ञ इति परिभाष्यतेऽतो न विरोधः । व्यवहारस्तु जानातीति बुद्धिवृत्तिरूपज्ञानाद्विवेकाभावनिवन्धन एवेत्यनवद्यम् ॥

न जानात्यात्मेति व्यवहारोऽपि तद्वदेव बुद्धिपरिणामाभावमात्मन्यध्यस्य प्रवर्तते यो हि न जानामीति वदति सोऽपि सदा ज्ञानस्वरूप एव । अन्यथा ज्ञानाभावं कथमवगच्छेत्परामृशेद्वेति । तदेव जानातीति व्यवहारस्य भ्रान्त्याप्युपपत्तेः प्रतीतिशरणैरात्मा ज्ञानरूप एवास्थेयः, तस्मिन्नंशगुणक्रियादयस्तु^२ व्यामुग्नैः कल्पिता इति च । एवमपहस्तिते ज्ञातृत्वाहन्ताविशेषवादे सुषुप्तावात्मा निर्विशेषज्ञानरूप इति प्रक्रिया निराबाधैव प्रतितिष्ठति ॥

अविद्यास्वरूपविचारः

१०८. आत्मानात्मनोरध्यास एवाविद्या : अशेदानीमेतत्प्रक्रियानुरोधेनाविद्यास्वरूपविषयाश्रयकार्यनिमित्तनिवृत्त्यादिचिन्ता प्र-

१ उ० १५-४६.

२. कारणं कार्यमंशोशी जातिव्यक्ती गुणी गुण ।

क्रियाक्रियावानित्याद्या प्रकाशस्यैव कल्पना ॥

—उ०

तन्यते । तत्राविद्या नाम चिदात्मन्यतद्रूपमिथ्यावस्तुतत्सम्बन्धप्रकरूपनम् । आत्मानात्मस्वरूपनिर्धारणाभावनिबन्धनं च तत् । व्यवहारदशायामात्मनोऽन्यत्वेन तद्विरुद्धधर्मत्वेन च यो यो विभाव्यते स सर्वोप्यत्रानात्मेति भण्यते । तस्य चानात्मनो निरपेक्षसत्त्वं न सम्भवि, आत्मापेक्षायाः सदा सत्त्वात् । न च सार्वदिकमव्यभिचरत्सत्त्वम्, सत्तावगमकालेऽप्यन्यथान्यथाभावात् । सुषुप्त्यादावत्यन्ताभावावगमाच्च । अत एवायमनात्मानिर्वचनीयो मिथ्येति पण्डितैर्निगद्यते । तद्विपर्ययेण चात्मानिरपेक्षसत्त्वो निर्विशेषानवच्छिन्नशुद्धचैतन्यस्वरूप इति चोच्यते । तत्र सुषुप्तौ पुरस्तादुपदर्शितप्रकारेणात्मनोऽन्यन्न किञ्चिदपि विद्यतेऽतः सिद्धस्तावदात्मा निरपेक्षसत्यस्वभावः । निर्विशेषश्चायमभ्युपगन्तव्य, यत्कारणं विशेषाभासाना मिथ्यात्वमेव निरूपकबुद्धिमारोहति । अत एवासौ निरवच्छिन्न एषितव्य, अवच्छेदकस्य पारमार्थिकस्यानवगमात् । शुद्धस्वरूपश्चायमात्मा, वस्त्वन्तरलोहगन्धिताया अस्मिन्नभावात् । चैतन्यस्वरूपश्च, स्वयसिद्धतथारूपत्वात् । व्यावहारिकप्रपञ्चप्रतिभासाधारत्वाच्च । तदेव मिथो विरुद्धस्वभावयोरात्मानात्मनोर्यदन्योन्यतापादनमन्योन्यधर्मवत्त्वेनाकलनं च तदेतदात्मविदो व्यवहरन्त्यविद्येति । लोके सा खल्वविद्येति भण्यते यद्व्यवधानाद्वस्तुस्वरूपं न निर्धार्यते यस्याश्च माहात्म्यादनर्थमृच्छति जन्तु । यथा कृशानोरुष्णतास्वभावानवबोधकाद्बालक पदे पदे तत्स्पृष्ट्वा दन्दह्यते । एवमिहाप्यात्मस्वरूपनिश्चयाभावादारोप्य^१ तस्मिन्मिथ्यावस्तुसम्भेद मन

१. प्रकृतसंख्यापूरणस्यात्मनोऽव्यवहितस्यापि बाह्यसंख्येयविषयासक्तचित्ततया स्वरूपाभावेदर्शनवत् परमार्थब्रह्मस्वरूपाभावदर्शनलक्षणयाविद्ययात्र मयादीन्बाह्याननात्मन आत्मत्वेन प्रतिपन्नत्वात् ॥ —तै० भा०

आद्युपाधितादात्म्यतामात्मनि भावयमानो लोको जननमरणमुखदुःखा-
दीन्यसकृदावृत्तीनि फलान्युपभुञ्जानस्तदाकृष्टचेताः स्वरूपप्रच्युतिमपि
विस्मृत्य स्वकर्मवशाद्ब्रह्ममीतीव । अतो निखिलानर्थहेतुरयमात्माना-
त्मनोः परस्पराध्यासः । तस्मादमुमेवाध्यासमविद्येति^१ मन्यन्ते तत्त्व-
चिन्तकाः । तदेवमुपवर्णितमविद्यास्वरूपम् ॥

१०९. मूलाविद्यावादिनां मतेऽविद्यास्वरूपं तत्र विप्रति-
पत्तिदर्शनं च : अत्र मुह्यन्ति केचित् — नाध्यास एवाविद्या, का
नाम, चिन्मात्राश्रयविषया, अनाद्यनिर्वचनीया, अविद्यामायादिशब्द-
भागिनी काचिच्छक्तिर्भावरूपा ब्रह्मात्मैकत्वलक्षणविद्यामात्रविध्वस्या ।
अध्यासस्तु तत्कार्यं तदन्वयव्यतिरेकित्वादविद्येत्युच्यते क्वचित् ।
एष एवाध्यासः कार्याविद्यापराभिधान । तत्कारणभूता चाविद्या
मूलाविद्येति संशब्द्यत इति । तदिदं तेषां कल्पनमसारं युक्त्यनुभव-
विरुद्धं निष्प्रयोजनं चेति सप्रपञ्च दर्शितमस्माभिः । श्रुत्यादिविरोधश्चा-
स्मिन् पक्षे दर्शयिष्यते । अपरेत्वत्र जीवाश्रयैव तादृश्यविद्या ब्रह्म-
विषया नाना चेति मेनिरे । अत्रापि मूलाविद्यायाः स्वरूपानुपपत्ति-
राश्रयानुपपत्तिर्जीवस्य मुक्त्यभावः प्रमाणाभावश्चाद्वैत इत्यादयो दोषा
न दुरूहा इवेति नेह पुनः प्रपञ्चयन्ते ॥

११०. अध्यासरूपाविद्यायां शङ्का : ये पुनर्वर्णितोभयवाद्य-
न्यतरपक्षमवलम्ब्यास्मदुक्ताविद्यालक्षणे दोषगणं निक्षेप्तुमीहन्ते तानि-
दानी परिहरामः । आदौ तावत्स्वरूपसिद्धौ शङ्का भवति । यद्यध्यास
एव हेतुः संसारानर्थस्य, ततो दुर्निरूपं भवति मनः । न ह्यमनाः

१ तमेतमेवंलक्षणमध्यासं पण्डिता अविद्येति मन्यन्ते । तमेतमविद्या-
ख्यमात्मानात्मनोरितरेतराध्यासं पुरस्कृत्य ॥ —सू० भा०

कश्चिदध्यसितुं क्षमते । तत्र समनसा सर्वमप्यध्यस्यते चेन्मन-
केनाध्यस्यते^१ अथ नाध्यस्तमेव मनः । तत्कथं मृषा, तदभावे वा
कथमद्वैतमिति^२ किञ्चात्मानात्मनोरध्यास केन क्रियत इति वक्त-
व्यम् । न तावदात्मना, तस्य शुद्धत्वाङ्गीकारात् । न च बुद्ध्या,
बुद्धेः स्वविषयत्वासम्भवेन स्वगतधर्माणामन्यत्र दर्शनानवकाशात् ।
एवमध्यासासम्भवात् स्वरूपानुपपत्तिरस्त्येवाविद्याया अस्यामपि प्रक्रि-
यायामिति ॥

१११. अध्यासो निरूपणासहोऽप्यस्ति लोकप्रसिद्धेः अत्र
परिहार । किमभिसन्धिरयमाक्षेप्ता^१ अध्यासस्य निरूपणासहत्वा-
दध्यासो नास्तीति, आहोस्विन्मनस कारणानिरूपणेन प्रक्रियामेता-
मतिरुद्ध्याध्यासातिरिक्ता मूलाविद्या नाम मनस उपादानकारणमेवे-
ष्ट्यमिति^२ आद्ये करूपे किमध्यासस्य युक्त्यसहत्वान्नास्तित्व प्रती-
त्यभावाद्वा तथात्वमिति^३ तत्राध्यासस्य युक्त्यनपेतत्वमभ्युपेयत एवा-
स्माभि । युक्तिप्रमाणैर्यदि निश्चित एवाभविष्यदध्यासस्तदा वस्तु
सन्नेवाभविष्यदिति मुधैव स्यात्तदपनयनप्रयतनम् । प्रतीतिस्तु सर्व-
जनीना नापह्नोतुं शक्यते केनचित् । तस्मात्प्रतीतिमात्रशरीरोऽध्या-
सोऽस्तीत्येव युक्तम् ॥

ननु चाध्यासकर्तुरात्मानात्मव्यतिरिक्तस्यासम्भवात्, तयोश्चा-
त्मानात्मनोरशुद्धत्वस्वविषयत्वासम्भवाभ्यामध्यासकर्तृतानुपपत्तेर्नाध्यासो
युक्त इत्युक्तम् । न चाकर्तृक एवाध्यास इति साम्प्रतम्, क्रियैव
कारकमिति वैनाशिकमतप्रवेशप्रसङ्गात् । मैवम् । अध्यासकर्तुरपि

१. अविद्याया अविद्यात्वमिदमेव तु लक्षणम् ।

यत्प्रमाणासहिष्णुत्वमन्यथा वस्तु सा भवेत् ॥

मुखाभासवदुपपद्यमानत्वात् । यथा हि दर्पणादौ प्रतिबिम्बितो मुखाभासः^१ साक्षान्मुखमेवेति वक्तुं न शक्यते, तदन्यस्य दर्पणानुकाररहितस्य ग्रीवास्थस्य पृथगुपलम्भात् । न च दर्पणादिधर्म एव सः, मुखवियुक्ते दर्पणादावदृष्टेः । नाप्युभयव्यतिरेकेण वस्तुसन्, स्वातन्त्र्येण कुत्राप्यसत्त्वात् । न चोभयोः स्वाभाविको धर्मः, प्रातिस्विकयोर्यथाकथञ्चिदपि मिलितयोर्वा तयोरदर्शनात् । यथा ह्यस्मिन् दृष्टान्त इदन्त्वेन दुर्निरूपोऽपि मुखाभासः प्रतीयते, नथैवात्मानात्मनोरध्यासकर्तास्त्येव चिदाभासः^२ प्रसिद्धो लोके । न चैव चिदाभासस्य प्रतीतिमात्रसिद्धौ तस्यावस्तुत्वात्, आत्मनश्च नित्यशुद्धबुद्धविकारविधुरस्वरूपत्वात्, मनसश्च जडस्य स्वातन्त्र्याभावान् क्रियायां, कस्य^३ स्यादियमध्यासात्संसारिता यस्यापगमाय वेदान्तश्रवणमुपयुज्येतेति शङ्क्यम् । अविद्यामात्र एव ससारो न पुनः कस्यापि परमार्थत इत्यावेदनार्थत्वाच्छास्त्रस्य । तस्मादशक्यनिरूपणोऽप्यध्यासः प्रातीतिको विद्यत इत्यनवद्यैव प्रक्रिया ॥

१ 'मुखाभासो य आदर्शे ॥'
(इत्यादयोऽनुसन्धेयाः श्लोकाः) —उ०

२ जीवो हि नाम देवताया आभासमात्र बुद्ध्यादिभूतमात्रा ससर्गजनित आदर्श इव प्रविष्ट पुरुषप्रतिबिम्ब ॥ —छा० भा०

३ न दृशेरविकारित्वादाभासस्याप्यवस्तुतः ।
नाचितित्वादहकर्तुं कस्य संसारिता भवेत् ? ॥
अविद्यामात्र एवाते संसारोऽस्त्वविवेकतः । —उ०

ननु छायामात्रश्चेज्जीवो मृषैव प्राप्तः, तथा परलोकेहलोकादि च तस्य । नैष दोषः, सदात्मना सत्यत्वाभ्युपगमात् । सर्वं च नामरूपादि सदात्मनैव सत्यं विकारजातम्, स्वतस्त्वनृतमेव । 'वाचारम्भणं विकारो नामधेयम्' इत्युक्तत्वात् । तथा जीवोऽपीति । यक्षानुरूपो हि बलिरिति न्यायप्रसिद्धिः ॥ —छा० भा०

११२. मनसः कारणानिरूपणं न दोषायः अथ मनस
कारणानिरूपणात्तदाश्रयोऽध्यासो न सेद्भुमर्हतीत्युच्यते । तत्रोत्तरम्—
न ब्रूमो निरूपयाम. कारणं मनस इति । भवांस्तु ददात्वत्र दृष्टिं
यदस्य कारणमशक्यनिरूपणमेव वस्तुत इति । कथम्? सर्वं हि
कर्तृक्रियाकारकफलजातमध्यासमाश्रित्यैव स्वं समश्नुते । तस्मा-
दभ्युपगम्यैव यथाप्राप्तं मनआत्मनो सम्बन्धस्याध्यासिकस्य सत्त्व
लोके कार्यकारणादिभावोऽन्विष्यते । तदेवमध्यासादर्वाचीन. सिध्यन्
कार्यकारणभावोऽध्यासात्पूर्वमपीष्यते चेत् तदानीमितिप्रसङ्ग एव
स्यात् । मनसो ह्यात्मन. कारणनिश्चये सामर्थ्यं न शक्योद्भावनम् ।
न चास्ति वस्तुनिरूपणे मनसोऽतिरिक्तमान्तरं साधनम् । न चागमा-
दिकमस्ति साधनान्तरमिति साम्प्रतम्, आगमादिबोधितविषयस्यापि
मनसैवानुदृष्टव्यत्वात् । न चागमोऽपि मनसो मन'कारणत्वनिरूपणे
सामर्थ्यमाधातुमलम्, प्रमाणाना स्वभाववैपरीत्यकरणे कर्तृत्वस्यादृष्ट-
त्वात् । मनसश्च स्वनिरूपणं स्वस्कन्धारोहणवदशक्यकरणमिति
वस्तुस्वभावकृतमेतन्मनसः कारणानिरूपणं नाम न पुनर्वक्तृदोषनि-
बन्धनम् । तस्मादतिप्रश्न एवायं मनसः किं कारणमिति ॥

११३. मूलाविद्यायाः कारणत्वेनाभ्युपगमेऽपि कारणा-
काङ्क्षा न शाम्यति : यत्पुनरुपदिष्टं स्वीक्रियतां मन'कारणमवि-
द्येति । तदनादेयम् । यस्मान्मनःकारणत्वेनाभिमतया अपि मूला-
विद्यायाः कारणेच्छा समस्त्येव । एवं तस्यापि कारणं तत्कारणस्यापि
कारणान्तरमन्विष्य प्रधावतोऽनवस्थादौस्थ्यमेव फलं स्यात् । ननु
मूलाविद्यायाः सर्वकारणत्वादनादित्वाच्च नास्ति कारणाशङ्का । न तथा
वक्तुं पार्यते, अनादितावादस्य निरस्तत्वात् ॥

अभ्युपगम्याप्युच्यते दोषः । यस्मादनादिता कालमपेक्षते । कालापेक्षिणी मूलाविद्या च कालकारणं न स्यादिति नैवोपशाम्येत कारणतृष्णा । न च कालस्य कारणं शक्यशङ्कम् । कारणबुद्धेः कालबुद्ध्यपेक्षत्वात् । अथ ब्रह्मैव कालकारणं भविष्यति । अत्यल्पमिदमुच्यते । ब्रह्मैव हि सर्वस्यापि कारणं व्यवहारदृष्ट्या वेदान्तिमतेः । ब्रह्मकारणत्वाभ्युपगमश्च न परमार्थकार्यकारणवादस्थापनाय, कस्मै तर्हि, सकलविधकारणसम्भावनापाकरणायेति नैव स्यादपेक्षणं कस्यचिदन्तर्गडोः । तथा च न मूलाविद्यासिद्धिः । किं चाध्यासाश्रयं मनः, मनसश्च कारणमविद्येति चेत् स्वीक्रियते, ततो वक्तव्यं भवत्यविद्या किमध्यस्ता किं वा नेति । यदि नाध्यस्ता तर्हि परमार्थसती सेति कथं तन्नित्युक्तिः? अथाध्यस्तैव सा, न तर्हि मनःकारणमित्युच्यते । पाशबन्धनम् । अतो न सम्यगेतत् ॥

अपि च मूलाविद्यायाः स्वरूपमेव नास्तीति प्रागेव प्रख्यापितम् । कुतस्त्या पुनः सङ्कथा तस्या मनःकारणत्वस्य? तस्मान्मनसः कारणाभावप्रसङ्गं तत्कारणत्वेन मूलाविद्याप्रतिष्ठाप्रने प्रत्याशा च मोघमेव क्रियते । तदेवमध्यासस्य नास्तित्वं न तत्कर्त्रेभावान्न वा मनसः कारणाभावप्रसङ्गात् । न चास्त्यन्यद्वाधकम् । अतः परित्याज्या स्वरूपानुपपत्तिशङ्केति स्फुटम् ॥

अविद्याविषयविचारः

११४. अविद्याविषये विप्रतिपत्तिः : अधुना किंविषयेयमविद्येति विचार्यते । नन्वध्यास एव चेदात्मानात्मनोरविद्या, ततो एव विज्ञायते यदुभयविषयिणीयमिति किं पुनः कृतकरणेन ?

न, शङ्कान्तरसम्भवात् । आत्मनि हि न विषयत्वसम्भवः, विषयित्वा-
त्तस्य । केवलानात्मविषया तु नाभ्युपगम्यतेऽविद्या । अतः संशयः ।
इतश्च विचार्यमेतत् । यत आत्मविषयिणी न भवति चेदविद्या तर्हि
सा नैव विनाश्या भवेदात्मविद्यया । इष्यते त्वात्मज्ञाननाश्या सेति ।
तस्मात् किंविषयेयमविद्येत्यवश्यमवधारणीयमेतत् ॥

किमत्र ज्याय. ? विषयत्वसम्भवादनात्मविषयमेवाज्ञानमिति ।
ननु कुत्राध्यास इत्याकाङ्क्षायामात्मनोऽपि विषयत्वं बलादानीयते ।
दर्शितश्च दोषोऽस्याविद्याविषयत्वाभावे व्यर्थमेव स्यात् ज्ञानमिति ।
मिथ्यात्वाच्चानात्मवस्तुनः तस्य विषयत्वानुपपत्तिः । अनात्मस्वरूपमेव
ब्रह्मज्ञानम्, अज्ञानमन्तरा तस्यादर्शनात् । ततश्च न तत्राविद्याकृत्य-
मस्ति । न ब्रह्मज्ञानमावृत्त्याज्ञानं कमपि विशेष तत्र समुपजनयेदिति
शक्य वक्तुम्, यथान्धकारमावृत्यानधकार । न चाज्ञानोत्थितस्य
रजतादे पूर्वसिद्धाज्ञानविषयता सम्भवति । अतोऽज्ञानरूपस्य मिथ्या-
ज्ञानरूपस्य वाध्यासस्य नानात्मा विषयः ॥

यद्येवमात्मैवाविद्याविषयोऽस्तु, तत्रोक्तदोषानवतारादिति चेत् ।
अस्मिन्नपि पक्षे दोषोऽस्ति । कस्याध्यास इत्याकाङ्क्षायामनात्मनोऽपि
हि विषयत्वं बलादानीयते । ज्ञानस्वरूपश्चायमात्मा । न च तस्मि-
न्नज्ञानसंसर्गो युक्तो भानाविव तमःसंसर्गः । न चोभयविषया भवत्य-
विद्या । दोषद्वयानुषङ्गात् । न च प्रकारान्तरं पश्यामः । अतोऽविद्यां
भावभूतामनङ्गीकृत्य न विषयतोपपत्तिरिति केचित् ॥

११५. आत्मनः कल्पितं विषयत्वम् : अत्रोच्यते— अविद्या
तावल्लोके संशयज्ञानज्ञानाभावान्यथाज्ञानरूपा प्रसिद्धा । सर्वप्रकाराणि

सा विषयविषयैवाञ्जसीत्यतो यद्यप्यविषयस्यात्मनो तद्विषयता न सम्भवति, तथाप्यात्मा व्यवहारकालेऽहंप्रत्ययविषयतां^१ प्राप्याविद्याविषय इव भवति । दर्शितं चान्यत्र यथात्मा स्वरूपतोऽहमर्थोऽप्यहंप्रत्यया-लम्बनत्वमन्तरा न व्यवहार्यो भवति ॥

ननु तर्हि विषयिणोऽभावप्रसङ्गः । यदा विषयभावमापद्यत आत्मा कोऽन्यः सम्भाव्येत विषयी^२ द्वैतिभिः कल्पितं त्वात्मान्तरं स्वप्नदृष्टानेककर्तृभोक्त्रवगमविषय इव मायामात्रमिति परित्यक्तं स्वप्न-परीक्षणवसरे । न चान्यं पश्यामो यो भवन् विषयी भवेदात्मानात्मनोर्विषययोः । किं च विषयीति यस्तव्येत स एवात्मा, स चाविषय एवेति हता बतेयमात्मनो विषयत्वसङ्कथेति । तदेतदनुक्त-परिभावनम् । नो खल्वस्माभिरुक्तं जातु विषय एवात्मा भवतीति, कथं तर्हि, विषय^३ इव भवतीति । आविद्यकमेवत्वात्मनो विषयत्वं बुद्ध्याद्युपाधिसम्बन्धनिमित्तत्वात् । यथा^३ नीरूपोऽपि राहुः शशि-दिवाकरसम्बद्ध इव चक्षुर्विषय इव च । न तु वस्तुतोऽस्ति

१. न तावदयमेकान्तेनाविषय, अस्मत्प्रत्ययविषयत्वात् ॥ —सू० भा०

२. आत्मनो बुद्ध्याद्युपाधिस्वरूपत्वेन भेदं परिकल्प्यात्मनात्मानं वेत्तीति संन्यवहार ॥ —के० भा०

३. नोपसर्पद्विमुखद्वा शशिनं दृश्यते तम ।

विसृजंश्चोपसर्जश्च तद्रूपश्य शरीरिणम् ॥

यथा चन्द्रार्कसंयुक्तं तमस्तदुपलभ्यते ।

तद्वच्छरीरसंयुक्तं शरीरीत्युपलभ्यते ॥

यथा चन्द्रार्कनिर्मुक्तं स राहुर्नोपलभ्यते ।

तद्वच्छरीरनिर्मुक्तः शरीरी नोपलभ्यते ॥

—मो०

(शरीरग्रहणमुभयविषयशरीरसंग्रहार्थम्, उभयोरपि तत्रैवाध्यासात् ।)

कलानिधेः सूर्यस्य वा तत्सम्बन्धः । नापि राहोश्चक्षुर्विषयत्वमेव स्वातन्त्र्येण, तस्य छायामात्रस्यावस्तुत्वात्तदसिद्धेः । एवमयमात्मापि स्वयमविषय एव सन् बुद्ध्यादीनाम्, बुद्ध्याद्युपाधिसान्निध्यादहंकञ्चुक-संवृत इव बुद्धिविषयत्वमापन्न इव च भवतीत्यदोषः ॥

स्वतस्तु^१ नाविद्याविषयत्वम्, तत्साक्षित्वात् । तस्मादिदं निश्चीयते यद्बुद्धिसम्बन्धाध्यासत एवात्मा विषय इव भातीति । आत्मनो विषयत्वं च य प्रतिभाति स विद्यत एव द्रष्टा विषय्यात्मा-ध्यासदशायामपीति न जातु विषयिता भङ्गः । न चाध्यासविषयत्वेनात्मन किञ्चिद्दृष्येत्, अध्यस्यमाननीलगुणकाकाशवत् । न हीन्द्रियविषयत्वेन नीलगुणकत्वेन च कल्प्यमान आकाश प्रत्यक्ष-विषय एव भवति भूततो नीलगुणको वा । एवं विषयत्वेन कल्प्य-मानोऽप्यात्मा स्वतो न विषय । न च विषयत्वं विषयित्वं च युगपत्सम्भवेताम् । यो ह्यंशः सम्मतो विषयित्वेन तस्य विषयत्वं नैव शक्य कल्पयितुम् । तत्रापि विषय्यपेक्षया पर्यवसानाभावप्रसङ्गात् । एकस्य कर्मकर्तृत्वविरोधात् विषय्यन्तरानिरूपणाच्च । तदेवं विषयांश-मुज्झित्वा शिष्टोऽंशः सदाविकृत एवेति स एवात्मा । निरंशत्वाच्चा-त्मनो^२ विषयांशो न भाविको भवेत् । तस्मादविषय एव सन्नात्मा विषय इव भवतीति निर्दोषम् ॥

१ अविद्यासाक्ष्यपि प्रत्यक्सदानस्तमितोदित ।

अविद्यया व्यवहितस्तद्वलेनैव तद्वच ॥

—वा०

(तद्वलेनैव—अविद्याबलेनैव, तद्वच—अविद्याव्यवहित इति वचनम् ।)

२. एकस्यैव विषयविषयित्वं दीपवदिति चेत् । न, युगपदसम्भवात्,

आत्मस्यंशानुपपत्तेश्च ॥

—बृ० भा०

११६. विषयत्वमप्यात्मनो न स्वाभाविकम् : अत्राह चोदकः—
अध्यासवेलाया विषयिस्वरूप आत्मा प्रकाशते न वा? यदि प्रकाशते
कथमध्यासः? अथ न प्रकाशते, तत्किं कारणम्? न हि स्वभावो
भावानां कदाचिदपि निवर्तेत । न च मन्तव्यम्— सामान्यतो गृहीत-
स्वरूपोऽप्यात्मा विशेषस्वरूपेण न भासते तदेति । न हि निर्विशेष-
चिदात्मनि सामान्यविशेषभावोऽवकल्पते । तस्माद्दृष्टमेतदिति ।
अत्रोच्यते— न कोऽप्येवमाह यदात्मा जातुचिन्न प्रकाशत इति ।
न चाध्यासानुपपत्तिः । स्वरूपतः स्फुरणेऽप्यध्यासविरोध्याकारेणा-
स्फुरणमेव हि पर्याप्तमध्यासोपपादनाय ॥

किं कारणं पुनः सदा स्फुरणस्वभावोऽपि न भासतेऽध्यास-
विरोध्याकारेणेति? अविचारादिति ब्रूमः । नो खलु स्वभावोऽयमा-
त्मनो यदध्यासविरोध्याकारेण भासमानत्वम्, किं तु भासमानत्व-
मेव तस्य स्वभावः । अध्यासनिरोधकत्वं तु प्रमाणोत्पन्नज्ञानकृत्यम् ।
तच्च ज्ञानं यस्य नोत्पन्नं तस्याविचारादेव तथा न भासत आत्मा ।
यत्पुनरुच्यते निर्विशेषचिदात्मनि सामान्यविशेषभावो नावकल्पत
इति । तत्रोमिनि ब्रूमः । तथापि तु यस्मिन्निर्विशेषचिदात्मनि
सामान्यविशेषभावाभावः प्रतिजायते तस्य तदेव विशेषस्वरूपम् ।
अविज्ञाते तु तस्मिन् भासमानं तु स्वरूपं सामान्यमित्ययमपि
विभागोऽध्यासापेक्ष एव ॥

ननु चैवमध्यासोऽप्यध्याससापेक्ष इति जातम् । सत्यमेव तत् ।
न खल्वयमविद्यारूपोऽध्यासः स्वरूपेण वस्त्वित्यभ्युपगम्यते, कथं
तर्हि, केवलमविचारसिद्ध इति प्रागेवावेदितम् । तदेवं यथा विष-
यत्वं तथा विषयित्वमप्यात्मनो न भवति स्वाभाविकौ धर्मः, उभयो-

रप्यध्याससापेक्षत्वात् । अतो विषयविषयिविभागग्रहणस्य भ्रान्ति-
सिद्धत्वान्नात्र महानाग्रहः कार्यः ॥

११७ अविद्याविषयत्वयोर्न पौर्वापर्यम्: ननु भ्रान्तिकाले वा
कथं विषयत्वम्? विषयत्वमात्मनोऽपेक्षते समारोपः, तदपेक्षं च
विषयत्वमित्यन्योन्योदीक्षादोषादिति चेत् । मैवम् । स्वप्नवद्युगपत्सम्भ-
वात् । यथा हि स्वप्ने युगपदुद्भूतेष्वेव पूर्वापरीभावः कालिकः प्रती-
यते । न तु तावता तात्त्विक एव क्रमः । तथात्राप्यात्मनो विषयत्वं
विषयेऽध्यासश्चेत्युभयं परस्परानपेक्षमेव युगपत्सम्भवति, मिथ्याप्रत्यय-
त्वाविशेषात् । न ह्यात्मनि प्रथमं तत्त्वतो विषयत्व सम्पाद्य ततोऽन्त-
करणादिषु विषयेषु तत्त्वत एवाध्यस्यतीत्यभ्युपगम्यते, शक्याभ्युपगम
वा, तेनादोषः । तस्मादविद्याविषय आत्मा कल्प्यते व्यवहारविषये ।
वास्तविक तु विषयत्व पराणुद्यतेऽतो न काचिदनुपपत्तिः ॥

अविद्याश्रयविचारः

११८. अविद्याश्रये शङ्का : स्यादेतत्— यदेतदुपपादितं विष-
यत्वं न तन्निरूप्यमाणं घटनां प्राञ्चतीव । यावतास्या अविद्याया आश्रय
एव नोपपद्यते । तथा हि — किमाश्रित्येयमविद्या गोचरीकुर्यादात्मानम्? ।
न तावद्विषयमाश्रित्य, तस्य ज्ञानाश्रयत्वासम्भवात् । न खलु ज्ञाना-
ज्ञाने व्याश्रये भवितुमर्हतः । आत्मनि तु ज्ञानमज्ञानं चेत्युभय सम्भा-
व्येत तदा यदा तदभिसम्बन्धविनिर्मुक्तो ज्ञानाज्ञानान्यतरेणात्मन सं-
सर्गमुपलब्धा व्यतिरिक्तः कश्चिदभ्युपगम्यते । न त्वात्मानात्मव्यतिरिक्त-
स्तृतीयोऽभ्युपगम्यते पदार्थ उपलभ्यते वा । ततो निराश्रयमेवाज्ञान-
मिति स्वाश्रयाभावे कुतोऽज्ञानम्, कुतस्तरा च तद्विषयत्वमात्मन इति ?

११९. अविद्याश्रयोऽपि कल्पितः : सत्यमेव भवेद्यदि पर-
मार्थतो विषयत्वमुररीक्रियेत । कल्पितं तु विषयत्वम् । कल्पित-
विषयत्वोपपादकं चास्ति कल्पितमाश्रयवत्त्वमप्यविद्यायाः । तथा हि पूर्व
प्रोक्तं चिदाभास एव लौकिकपरिकल्पित^१ आत्मा भवत्याश्रयोऽध्यास-
स्येति । वस्तुवृत्तेन तु न शक्यमेव निरूपयितुमविद्यायाः सविषयत्वं
साश्रयत्वं वा, भाविकस्य विनिवृत्त्यनुपपत्तेः ॥

१२०. अविद्याया एव कल्पितं सत्त्वम् : ननु भवतु भाविक-
मेव विषयत्वमाश्रयत्वं च । तत्र मा स्म भूत्स्वनाशादविद्याविषयत्वस्य
तदाश्रयत्वस्य वा विनिवृत्तिः । अविद्यायास्तु निवृत्त्या तद्विनिवृत्ति-
र्भविष्यति । भवेदेवमपि यद्यविद्याया अपि निवृत्तिरवकल्पेत वास्तवी ।
अविद्याया एव हि कल्पितं सत्त्वम्, कुतस्त्या तन्निवृत्तिसङ्कथेति ।
इयं ह्यविद्या न केवलं सुषुप्त्यादौ न विद्यते, किं तु यदापि जाग-
रितादौ तस्यास्तित्वश्रद्धा, तदापि विचार्यमाणे तत्त्वतः स्वरूपेणाज्ञान
नाम ज्ञानव्यतिरेकेण न वस्तुसद्भवति ॥

१२१. अज्ञानस्य स्वरूपतो ज्ञानव्यतिरेकेणासत्त्वम् :
अज्ञानमिति^२ हि ज्ञानाभावो वा स्यात् संशयज्ञानमथवा मृषाज्ञानम् ।
तत्र ज्ञानाभावो न स्वरूपतः सेद्भुमर्हति । न हि विद्यमाने ज्ञाने तद-
भावोऽपि पदं लभेत । ननु 'ज्ञानं मे जातमिदानीं ज्ञानं नष्टम्' इत्यनुभव-
सिद्धो ज्ञानाभाव कथमपह्नूयते^३ मैवम्, ज्ञानं जातमिति प्रतीतेः

१ नित्यविज्ञानस्वरूपेणाकाशवदप्रचलितात्मनाऽन्तर्गर्भभूतेन बाह्यो बुद्ध्या-
त्मा तद्विलक्षणोऽर्चिर्मिरिवाग्निः प्रत्ययैराविर्भावतिरोभावधर्मैर्बिज्ञानाभासस्वरूपै-
रनित्यविज्ञान आत्मा सुखी दुःखीत्यभ्युपगम्यते लौकिकैः ॥ —के० वा० भा०

२ वृ० भा० ३-३-१.

पूर्वम्, ज्ञान नष्टमिति प्रत्ययात् परं च ज्ञानाभावप्रसङ्गात् । न चेष्टापत्तिः । ज्ञानोत्पत्तिं ज्ञाननाशं च ज्ञातुं ज्ञानस्याभावात् तज्ज्ञाना-
सिद्धेः जगदान्ध्यप्रसङ्गात् । नन्वन्यदेव तज्ज्ञानम्, येनानुभूयेते
ज्ञानोत्पत्तिविनाशौ । तर्हि कथय किं तज्ज्ञानविषयकं ज्ञानमुत्पत्ति-
नाशविधुरमुत नेति । यदि नाशवत्, तदा तस्याभावग्राहकमन्य-
ज्ज्ञानं तस्याप्यन्यदिति शृङ्खलाया अन्तं कदा द्रष्टा भवान्? अथ
विनाशविधुरं ज्ञानज्ञानं द्वितीयम्, प्रथमं तु विषयज्ञान न तथेति
मन्यसे । तदा वक्तुमर्हसि को विशेषोऽस्ति प्रथमे येन स एवार्हति
विषयं विषयीकर्तुं न पुनरुभयसिद्धं नित्यं ज्ञानमिति । किं चेदं
ज्ञानत्वं नाम यदुभयसाधारणं सत् प्रथमस्यापि ज्ञानत्वमावहेत्? न
केवलं विषयित्वम्, प्रदीपादावपि प्रसङ्गात् । न च निरपेक्षविषयित्वं
त्वदभिमतज्ञानेऽसम्भवात् । न चान्यः शक्योत्पेक्षणोऽनतिप्रसङ्गी
धर्मः, येन तादृशं ज्ञानं प्राणान् धारयेत् । किञ्चान्यत् । घटज्ञान-
काले तज्ज्ञानव्यतिरिक्तं द्वितीयं ज्ञानं नास्तीति वदितुं न पार्यते,
तस्य नित्यत्वाभ्युपगमात् । तथा च तेनैवालं किमनेन?

ननु यदि विषयविषयं ज्ञानमात्मचैतन्यमेव स्यात् ततः सर्वा-
ण्यपि विषयाणि युगपदवतिष्ठेरन्निति न कदाचिद्विषयविस्मरणं स्यात् ।
तस्मादालोकेन्द्रियादिभ्यो ज्ञानमुत्पद्यमान निरुद्धयमानं चान्यदात्म-
चैतन्यं चान्यन्नित्यस्वरूपमिति युक्तम् । न, तथापि दोषादनिस्ता-
रात् । अनेकोत्पद्यमाननिरुध्यमानज्ञानविषयकत्वेऽपि नित्यज्ञानस्य
तानि ज्ञानानि युगपदवतिष्ठेरन्निति समानो दोषः । न च नित्य-
ज्ञानैकवादिनोऽस्त्ययमपि दोषः । वृत्तेरपि विषयत्वात् तदपेक्षयैव
विषयान्तरोपस्थितिव्यवस्थोपपत्तेः । यथा भवत्कल्पितानित्यज्ञानस्य

ज्ञानमात्रत्वेऽपीन्द्रियविशेषमपेक्ष्यैव तत्तद्विषयपरिच्छेदो न स्वत इति न युगपदवस्थितिरेवमुभयसम्मतस्य नित्यज्ञानस्यापि मनोवृत्तिविशेषे-न्द्रियाद्यपेक्ष एव तत्तद्विषयपरिच्छेदो भविष्यति व्यवहारदृष्टयेति न कोऽपि दोषः । तदित्थं नित्यज्ञानव्यतिरिक्तस्य विनाशिज्ञानस्य दुर्निरूपत्वात्सिद्धं ज्ञानाभावो नाम नास्त्येव परमार्थत इति । 'ज्ञानं मे जात ज्ञानं नष्टम्' इत्यादिव्यवहारस्तु तद्विषयस्य जन्मनाशापेक्षमित्य-विरोध १ ॥

एवमेव संशयज्ञानमृषाज्ञाने अपि ज्ञानव्यतिरेकेण न वस्तु-सती । ज्ञानमेव तु विषयोपधानविशेषवशाद्भवद्विद्यते तथा तथेति मन्त-व्यम् । यद्यपि सम्यग्ज्ञानसंशयज्ञानमिथ्याज्ञानपदार्थाः परस्परं भिन्ना एव भवितुमर्हन्ति, अन्यथा भ्रमप्रमासाङ्कर्यप्रसङ्गात् । तथापि नात्रा-नुगतज्ञानस्य स्वतोऽनेकत्वम्, विषयोपधानात्तु तथा तथा व्यवहार इत्यनवद्यम् । यस्य तु संशयज्ञानादीनि भिन्नान्येव परस्परम्, तस्य तेषा स्वयंसिद्धत्वाभावे परस्परवेद्यत्वाभावे च ज्ञानत्वस्यैव दुर्भण-त्वप्रसङ्गः । न हि संशयज्ञानं स्वसंवेद्यं मिथ्याज्ञानसंवेद्यं वा भवति । तथापि ज्ञानत्वे कः प्रतिबन्ध इति चेत् । घटज्ञानपटज्ञान-योर्ज्ञानत्वात् किं घटपटयोरपि ज्ञानत्वमप्रतिहतम्? नो चेदिहापि संशयमिथ्याज्ञानयोरनुगतं ज्ञानमेकमेव, संशयत्वमिथ्यात्वरूपं तु वि-शेषणं न स्वतः, किन्तूपधानवशादित्यवश्यमभ्युपगन्तव्यं भवति । तदेवं ज्ञानव्यतिरेकेण नास्त्यज्ञानं नाम वस्तुसदिति सिद्धम् ॥

१ तस्मादजायमानैव जायमानेव लक्ष्यते ।

अनुभूतिस्तदज्ञानहेतूत्थानात्मजन्मना ॥

तद्विनाशेऽपि तत्साक्षाद्विनश्यन्तीव लक्ष्यते ।

यतोऽत कार्यता तस्या नेश्वरोऽपि प्रसाधयेत् ॥

—वा०

१२२. व्यावहारिकदृष्ट्यैवाविद्यातदाश्रयादिचिन्ता : तदेवं यदा वराक्यविद्यापि स्वरूपेण न सिध्यति तदा कैव कथा तदाश्रय-विषययोः? तथापि व्यावहारिकदृष्ट्या सम्भवत्येव सर्वोऽप्यय विचारः । यदा खलु विचारात्प्राग्यथाप्रसिद्धात्मानात्मविभाग स्वीक्रियते तदानी-मविद्या विद्यत एवात्मानात्मनोर्मिथ सम्बन्धारोपणरूपा । विद्यत^१ एव चाविद्यागृहीतो मायत्मा चिदाभासो ज्ञानाज्ञानोभयाश्रय^२ । यमेव चाश्रित्याविद्याविषय इव भवत्यात्मैत्यवोचाम । तस्मादविद्या-त्मत्वेन गृहीत आत्माभासोऽध्यासाश्रयो विषयश्चेति व्यवहार इत्यल पल्लवितेन ॥

अविद्याकार्यचिन्ता

१२३. अविद्याकार्यस्वरूपम् : अथाविद्याकार्यमधिकृत्य चिन्ता प्रतायते । मिथ्यावस्तुप्रत्युपस्थापनमतास्मिस्तद्बुद्धिश्रेत्येते प्रसिद्धे एवा-ध्यासकार्ये सर्वत्र । अविद्यमानं हि रजतं विद्यमानवदुपस्थाप्यारो-प्यते शुक्तिकायाम् । एवमेवात्मन्यप्यनात्माध्यास^३ । मिथ्याकल्पन-तदारोपयोरन्तराले कदाचित्संशयोऽपि जायेत । यथा शुक्तिका वा स्यादिदं कलधौतं वेति विशयानो कलधौतमेवेदमित्यन्ततो विपर्य-स्यति । सर्वस्यास्य निमित्तं वस्तुस्वरूपानवबोध^४ । तदेवमात्मस्वरूपाव-

१ नन्वात्मन्यप्यज्ञानं न घटत इत्याशङ्काया नैष्कर्म्यसिद्धिकृत - घटत एव । कथम्^२ अज्ञानमात्रनिमित्तत्वात्तद्विभागस्य सर्पात्मतेव रज्ज्वा इति ॥

(तद्विभागस्य- आत्मानात्मविभागस्य, ज्ञानाज्ञानविभागस्येति वार्थ)

कस्य पुनरयमप्रबोध इति चेत् । यस्त्वं पृच्छसि तस्य त इति वदाम । नन्वहमीश्वर एवोक्त श्रुत्या । यद्येव प्रतिबुद्धोऽसि नास्ति कस्यचिदप्रबोध, ॥

—सू० भा०, एवं गीताभाष्येऽपि ।

बोधाभावात्तस्मिन्नात्मसंबन्धाभिमानतद्विषयकसंशयविपर्ययज्ञानाभासा-
दयो मनोवृत्तयः, ततश्च मिथ्याविषयविषयकौ रागद्वेषौ, ततः पुन-
स्तदादानार्थं प्रहाणार्थं वा प्रवृत्तिनिवृत्ती, ततस्तत्फले सुखदुःखे-
इत्येवं सर्वमपि ससारप्रख्यानालम्बनमविद्याकार्यमित्याख्यायते ॥

१२४. अविद्याकार्यमिति कोऽर्थः? अत्र कार्यशब्दस्य प्रवृत्ति-
निमित्तं प्रति भवति विमर्शः । किमेतत् सर्वमविद्याकर्तृकमित्यभिमत
घटादिकं कुलालादिकर्तृकं यथा, किं वा तां निमितीकृत्य दण्डादिक-
मिव घटादिकमात्मलाभं भजत इति, आहोस्विन्मृदादिकमिव घटादे-
रुपादानकारणमविद्याद्रव्यमिति । सर्वथापि दुर्घटमेव संसारस्याविद्या-
कार्यत्वं न प्रतिभाति । न हि तावद्भवत्यविधैव संसारं करोतीति,
अचेतनत्वाप्रवृत्त्यनुपपत्तेः । तस्या अपि कर्तृत्वे हेतुमन्वेषमाणाया
मनीषाया निवारकाभावाच्च । न चाविधैव हेतुः, ससारं स्वय-
मेव स्वहेतुरित्यलं किमनयेति पर्यनुयोगसम्भवात् । न च द्वितीयपक्षः
क्षोदक्षम इव । अविद्याया हि निमित्तमात्रत्वे किमुपादानकः स्यात्स-
सारः ? अविधैव मृदादिकमिव घटादेरुपादानमित्यपि न साधु
लक्ष्यते । अविद्या खलु मृदादिवन्न भावद्रव्यम् । तस्य परिणामि-
त्वादिधर्माङ्गीकारोऽप्याधुनिकवेदान्तितनयानां प्रमाणविप्रतिषिद्धमिति
भवद्भिरेव सिद्धान्तितम् । अधुना पुनर्नवीनाविद्यास्वीकारेण तस्या
उपादानत्ववादे नाममात्रे विवादः स्यात् । तस्मार्त्किविवक्षया संसार-
कारणत्वमुच्यतेऽविद्याया इति भवति बुभुत्सूनां शङ्का ॥

अत्रोच्यते — न वयं ब्रूमोऽविद्या तार्किकसमयसिद्धसमवाय्य-
समवायिनिमित्ताख्यकारणप्रकारेष्वन्यतमत्वमभिलिङ्गत इति, येनो-
क्तदूषणपिशाचिकावेशो दुर्वारः स्यात् । कथं तर्हि, मिथ्यास्वरूप-

त्वात्संसारस्य पारमार्थिकदृष्ट्या न स्वरूपमस्योपलभ्यत इति । न हि द्वितीयश्चन्द्रस्तैमिरिकदृष्टिदोषपरिणामं कारणीकृत्य लोक-सिद्धचन्द्रवदेव स्वकारणाज्जन्म लभत इति प्रतियन्ति प्रतिपत्तारः, कथं तर्हि, एक एव संश्रन्द्रो दृष्टिदोषेण सद्वितीयवदाभासत इति । एवमिहापि मिथ्याप्रत्ययदोषेण संसारदर्शनम्, शास्त्रदृष्ट्या च तदपहार इत्यज्ञान संसारकारणमित्युच्यते । न पुनः कार्यकारण-भावोऽपि विद्यते संसाराविद्ययोरित्युपगम्यते ॥

१२५. अविद्यायाः कार्योपादानत्वमिति वादः : ननु प्रती-
त्यनुसारेण जगतो मिथ्याभूतस्य मिथ्याभूताविद्याकारणत्वमेव किमिति
नाभ्युपगम्यते? यथा मिथ्यारजतस्य मिथ्याभूताज्ञानोपादानत्व शक्यो-
पपादनं तथेहापि भविष्यति । तथा हि—शुक्त्यज्ञान विना कदापि
नास्ति रजतबुद्धिः तदज्ञाननाशाच्चावश्यंभाविनी रजतविनिष्टिश्रेत्य-
न्वयव्यतिरेकाभ्यां निश्चीयते यदज्ञानमेव रजतोपादानमिति । न च
मृदाद्यनुबुद्धघटादिप्रतीतिवदत्रापि स्यादज्ञानानुवेध इति शङ्क्यम्, सर्वा-
शेनानुवेधे राजशासनाभावाददर्शनाच्च । यत्किंचिदंशानुवेधेन त्वत्रापि
जडत्वादिना सम्भवत्येव । ननु चैव 'रूप्यमुत्पन्न रूप्य नष्टम्' इति
प्रतीतिसमये बाधसमये च बुद्धिरुदीयात् । नैतदेवम् । उत्पादसमये
शुक्त्यभिन्नतया ग्रहणात्, बाधसमये चात्यन्ताभावग्रहणाच्च तादृश-
बुद्धेः प्रतिरोधसम्भवात् । यस्तु पृच्छेत्, एवं रजतोत्पादेऽपि कथं
तत्र त्रैकालिकनिषेधोपपत्तिरिति । तं ब्रूयात्—न रजतस्य स्वरूपेण
तत्र निषेधः, केन तर्हि पारमार्थिकरूपेणेति, यद्वा लौकिकपरमार्थ-
रजतस्यैवात्र निषेधः, न पुनः प्रतिभासमानस्यापीति न दोषः,
तादृशरजतस्मरणस्यैवात्र निषेध्यरजतप्रसञ्जकत्वात् । किञ्च 'इदं

रजत'मित्यत्र भ्रमे व्यावहारिकप्रातिभासिकयोरभेदो भासते, नेदं रजतमिति तु बाधस्तयोर्भेदं बोधयतीत्यपि सूपादम् । इत्यादि-
तर्कबलमाश्रित्य सर्वप्रत्ययानां स्वविषयशूरत्वात्प्रातीतिकं रजतं तत्काल-
मविद्योपादानकं समुत्पद्यत एवेति प्रतिष्ठापितं कैश्चित् । तर्किक
प्रद्विष्यत इति चेत्, मैवम्, मिथ्यावस्तुनः कारणापेक्षाभावात् ॥

१२६. मिथ्यावस्तुनः कारणापेक्षा नास्ति : तथा हि — न
तावन्मिथ्याभूतस्य कार्यस्य मिथ्याभूतं कारणम्, सत्यस्य तु कार्यस्य
सत्य कारणमिति नियन्तुं शक्यते, मिथ्याभूतस्य मिथ्यात्वादेव
कार्यकारणत्वादिव्यवस्थानर्हत्वात् । यच्च तर्क्यते शुक्तयज्ञानान्वय-
व्यतिरेकित्वाद्भ्रजतस्य तदुपादानकत्वमिति । तदसत्, नात्र रजत-
मासीदस्ति भविष्यति वेति बाधसमयबुद्धिविरोधात् । न च पारमार्थिक-
स्वरूपविषया लौकिकपरमार्थरजतविषया वा तादृशी संविदिति सम्यक्,
लौकिकपरमार्थरजतस्याप्यविद्याकार्यत्वाभ्युपगमाद्भवद्भिः ॥

१२७. अविद्याकार्यत्वे सर्वस्य व्यावहारिकप्रातिभासक-
त्वेन भिदा नोपपद्यते : ननु अविद्याकार्यत्वेऽप्यागन्तुकदोषनिमित्तत्वं
प्रातिभासिके विशेषः^२ मैवम् । दोषस्य व्यावहारिकत्वे, मिथ्याभूतस्य
मिथ्याकारणकत्वनियमव्याघातः । प्रातिभासिकत्वे तु दोषान्तरगवेषण-
प्रसङ्गेनानवस्थेति दूषणप्रासात् । मिथ्याभूतस्य मिथ्याकारणकत्वमुपा-
दानविषय एवेति नैतद्दूषणमिति चेत् । न, मिथ्याकारणस्याज्ञानस्या-
द्याप्यसिद्धत्वात् । यत्तूच्यते रजतमज्ञानोपादानकमिति निश्ची-
यतेऽन्वयव्यतिरेकाभ्यामिति, तत्र शुक्तिकाज्ञानं नाम तज्ज्ञाना-
भाव एव नान्यदिति यत्किञ्चिदेतत् । न च जाड्यादिसाम्या-
दज्ञानमुपादानं भवेत् । व्यावहारिकरजतस्यापि जाड्यसाम्येन प्राति-

भासिकरजतत्वापातात् । अपि च स्वप्नजागरितयोर्भेदस्य दुरुपपाद-
त्वात् स्वप्नरजतजागरितरजतयोर्भेदस्य दुर्भणत्वादागन्तुकदोषनिमित्तं
प्रातिभासिकमिति किमिदमुच्यते? तदेवं व्यावहारिकरजतव्यावर्त-
कस्य साम्यस्य दर्शयितुमशक्यत्वादनुपपन्नमिदं शुक्त्यज्ञानोपादानकं
मिथ्यारजतमिति ॥

११८- प्रातिभासिकवस्तुन्यविद्याविशेषोपादानकत्वापेक्षणं
न विद्यते : ननु मूलाविद्या तावदन्या चिन्मात्राश्रिता, तत्कार्यं व्याव-
हारिकसत्त्वविशिष्टं रजतम् । शुक्त्यवच्छिन्नचैतन्याश्रिता तु द्वितीया-
विद्या रजताभासोपादानकारणीभूता । तदेतदसारम् । रजतस्य तदु-
पादानकत्वे मानाभावात् ॥

ननु कथं मानाभावः? विद्यते खल्वनुमानं प्रमाणम् । रज-
ताध्यासः साक्षादविद्योपादानकः, उपादानान्तरानुपपत्तौ सोपादान-
त्वात्, आकाशवत् । आकाशस्य तावदविद्योपादानकत्वं श्रुति-
सिद्धमस्ति 'मायां तु प्रकृतिं विद्यात्' इति श्रुतेः । तद्वदत्रापि स्यादिति
श्लिष्यते । न चान्तःकरणस्यैव कारणत्वमस्तु भ्रान्तिकालीनरजतस्येति
युक्तम्, अन्तःकरणस्यापि सादित्वेनाविद्यापेक्षणात् । न च विपक्षे
बाधकन्यायो न विद्यते, मिथ्यार्थावभासानुपपत्तेरेव बाधकत्वादिति
चेत् । मैवम्, सोपादानत्वस्यैवासिद्धेः । न हि मिथ्याभूतस्य रज-
तस्य सत्यरजतस्यैव सोपादानत्वनिरुपादानत्वादित्वात्किञ्चधर्मसम्बन्धो
विद्यत इति शक्यसमर्थनमेतत् । न च व्यावहारिकसत्त्वविशिष्टस्यापि
श्लिष्टं भवत्यविद्याकारणत्वं, अविद्यायाः परिणामित्वे मानाभाव इति
प्रागेव दर्शितत्वात् । न चाकाशस्य सिद्धमस्त्यविद्योपादानत्वम् ।
'मायां तु प्रकृतिं विद्यात्' इति प्रकृतेः केवलं मायात्वाभिधानात् ।

प्रकृतिरेव मायिकी मिथ्याज्ञाननिमित्तेत्यर्थो न तु किञ्चिदुपादानमस्तीति । यत्तु मिथ्यार्थस्य प्रथनानुपपत्तिरेव तस्य सोपादानत्व साधयतीति, तदप्यपेशलम् । मिथ्यात्वादेव तत्प्रथनोपपत्तेः । इदमेव हि मिथ्यात्वं नाम वस्तुनो, यद्वस्तुसन्नभवत्यथ च प्रथत इति । तस्मान्न प्रातिभासिकवस्तुनः सोपादानत्वम्, प्रागेव न भावाविद्यातिरिक्ताविद्योपादानकत्वम्, तस्याः स्वरूपस्यैवासिद्धेरिति ॥

१२९. प्रातिभासिकवस्तुत्पत्तिनिषेधः : 'उत्पन्नं रजतं विनष्टं रजतम्' इति प्रतीत्यभावाच्च रजतोत्पत्तिवचनमनुपपन्नम् । ननूक्तोऽत्र परिहारः — उत्पत्तिसमये शुक्तयभिन्नतया ग्रहणात्, बाधसमये चात्यन्ताभावग्रहणाच्च तादृशबुद्धेः प्रतिरोधसम्भव इति । मैवम् । प्रतीत्यनुसारेण रजत नासीत् प्रतीतिरेव^१ केवलमित्येव स्वीकर्तुमुचितत्वात् । न च मिथ्यैव रजतमभादिति बाधसमये प्रतीतेरनुभवानुसारिण्येव मिथ्यारजतोत्पत्तिकल्पनेति युक्तम् । न त्वेव रजतमासीदिति प्रतीत्या मिथ्यैवाभात्, भानमेवारजते रजतवदिति व्यवहारार्थः कल्पनीयो न पुनर्मिथ्यारजतमुत्पन्नमपीति ॥

नन्वेवमसत एव भानाङ्गीकारान्माध्यमिकपक्षः स्यात् । न । शुक्तेर्लौकिकपरमार्थस्यैव तादृशभानाधारत्वेन स्वीकारात् । नन्वेवं सति वैपरीत्यं स्याद्रजतमवभासते शुक्तिस्तु प्रतीतेरालम्बनमिति । न वैपरीत्यम्, शुक्त्यन्यस्य रजतस्यानङ्गीकारात् । शुक्तिरेव रजतव्यवहारयोग्या प्रतिभासत इति स्वीकारात् । यदि शुक्तिरेव ग्रहणं तर्हि तस्या रजतात्मना विकल्पनं कुत इति चेत् । दोषवशादधिष्ठानस्य सम्यगग्रहणादिति ब्रूमः ॥

१. प्रत्येत्येव हि केवलं रजतमिति न तु तत्र रजतमस्ति ॥ —सू० भा० २०

तस्माद्यथा शुक्तेरेव दोषनिमित्तो रजतरूप परिणाम इति वदन्तो दुष्टकारणजन्याया. प्रतीतेरेव रजतोत्पाद इति वदन्त. शुक्तौ विद्यमानमेव रजतं दुष्टकरणवद्धिरेव गृह्यत इति वदन्तश्च न भवन्त्यादरणीयाः, एवमेव रजतमनिर्वचनीयम्, तत्तादात्म्यम्, रजतत्व-ससर्ग. — इत्येतत्त्रिकमधिष्ठानभूतेदमि, रजते च तादात्म्योपहि-तेदम्, इदंतादात्म्यम्, इदन्त्वसंसर्गश्चेत्येतत्त्रिकमित्येवं पदार्थषट्को-त्पत्तिरङ्गीकरणीयेति वदन्तोऽप्यनवधेयवचना., मिथ्यावस्तुत्पत्तेरेवा-सम्भवादिति ज्ञेयम् ॥

एतेन 'इदं रजतम्' इत्यत्राधिष्ठानांशे अन्त करणवृत्तिः, रजताशे त्वविद्यावृत्तिरिति च मिथ्यारजतोत्पत्तिमनुसृत्य तदाकारज्ञानाभासरूपा-विद्यापरिणतिमप्यङ्गीकुर्वाणा अपि प्रत्युक्ता वेदितव्या. । शुक्त्याद्यति-रेकेण मिथ्याभूतरजतस्यैवाभावात्तदुत्पत्तेरिव तदाकाराविद्यापरिणाम-स्याप्यत्यन्तासम्भावितत्वात् । अधिष्ठानस्यैव दोषवशात्तद्विषयकान्त-करणवृत्त्या तथामानसम्भवे वृत्त्यन्तरकल्पने प्रयोजनाभावाच्च । रजतं पश्यामीत्यादि सर्वजनसिद्धानुभवस्य चाक्षुषत्वनिराकरणेनाविद्या-परिणामविषयत्वकल्पने हेतोरभावाच्च । तदेवं नास्ति सर्वथा मिथ्या-वस्तुत्पत्तिः ॥

येप्याहुरभावेतरकार्यस्योपादानसापेक्षत्वनियमादनिर्वचनीयरज-तस्यानिर्वचनीयाविद्योपादानकत्वमभ्युपेयमिति । ते प्रतिबोधनीया — स्मर्तुमर्हन्ति भवन्तोऽनिर्वचनीयवाद्दरहस्यमिति । इदमेव ह्यनिर्वचनीयत्वं नाम यत्केनापि प्रकारेण निर्वक्तुमशक्यत्वम्, अथ च भासमानत्वं वस्तुन इति । एवं च मिथ्यावस्तुनोऽनिर्वाच्यतामातिष्ठमानाः कथं तस्यैवानि-र्वाच्यस्योपादानसापेक्षत्वप्रकारेण निर्वक्तुं प्रयतमाना नापत्रपेरन्निति ॥

ननु सत्त्वेनासत्त्वेन सदसत्त्वेन वा यद्विचारं न सहते तदे-
वानिर्वाच्यम्, न तु केनापि प्रकारेण निर्वक्तुमशक्यम् । तेनोपा-
दानसापेक्षत्वेऽपि नानिर्वचनीयताहानि । न च परस्परविरुद्धयोः
सदसत्त्वयोर्निषेधसमुच्चयोऽनुपपन्न इति शङ्क्यम्, तत्रापि निर्भराभा-
वात् । तत्तत्प्रतियोगिदुर्निरूपतामात्रप्रकटनाय तद्विद्विषयत्वाभिलाषा-
दिति चेत् । भैवम् । सदसदादिरूपेण दुर्निरूपस्य कस्यापि रूपस्य
वारतविकस्यासम्भवे, तत एवोपादानापेक्षाया अप्यसम्भवात् तद-
वस्थमेवानिर्वाचनीयताप्रतिज्ञाहानम् । तदेव नास्ति मिथ्यारजतस्य
मिथ्याभूताज्ञानोपादानकत्वम् । तस्माज्जगत सकारणत्वम्, मूलाविद्या-
यास्तत्कारणत्वमिति चानुपपन्नम् ॥

इतश्चैतदेवम् । यत कार्यकारणभाव प्रपञ्चस्वरूपमेव भवति ।
देशकालनिमित्तबुद्ध्यन्वयव्यतिरेकाभ्यां तद्बुद्धिरेव जगद्बुद्धिरिति देश-
कालनिमित्तबुद्धिसंसर्गरहितं जगदेव नास्तीति ज्ञापितं प्राक् । ततश्च
प्रपञ्चे विद्यमानानां पदार्थानां परस्परं कार्यत्व कारणत्वं बोध्यमानं मुख्य-
वृत्त भवेन्न तु तद्बुद्धिरपि कार्यकारणभावः प्रगल्भते संक्रमितुम् । तत्रा-
विद्या मुख्यवृत्तेनैव प्रपञ्चकारणं यस्य मते, तस्य प्रपञ्चाद्बुद्धिरपि
प्रपञ्चो विद्यत इत्युक्तं भवेत् । यस्तु वदति — प्रपञ्चान्तर्गतस्यैवाविद्यायां
तद्बुद्धतिरिक्तकारणत्वमुच्यते, न त्वेव प्रपञ्चाद्बुद्धिरपि कार्यकारण-
भावः, अतो नैष दोष इति । त ब्रूयात्—प्रपञ्चकारणत्वेनाभिमतता
सेयमविद्या किं मिथ्या किं वा नेति । न तावद्द्वितीयः कल्पः,
मिथ्याकार्यस्य मिथ्याकारणकत्वप्रतिज्ञाहानप्रसङ्गात् । आद्ये तु कल्पे
अविद्याया मिथ्यात्वे मिथ्याभूतकारणान्तरगवेषणप्रसङ्गः, एवं तस्य
तस्यापीत्यनवस्थादोषश्च प्रसज्यते । तद्दोषपरिहारायाविद्याया अनादि-

मिथ्यारूपत्वाङ्गीकारे कालस्य सत्यत्वापत्तिरित्यादयो दोषाः पूर्वोक्ता पुनरप्यावर्तन्त इति ॥

प्रपञ्चस्य कारणमविद्येति मते च जगतः कारणं ब्रह्मेति श्रौत पक्षो न भवेत्समञ्जस इत्यनुसन्धेयम् । न चेदमाशङ्कनीयं श्रौतपक्षेऽप्येव दोषः प्रसज्यत इति । यथा च ब्रह्मकारणवादे एतद्दोषाभावस्तथाग्रे समुप-
पादयिष्यमाणत्वात् । तस्मात्सुष्ठूक्तं न मुख्यवृत्त्या जगतो मिथ्योपादान-
कर्त्तव्यमिति ॥

अविद्यानिमित्तविचारः

१३०. अविद्यानिमित्तप्रश्नोऽनुपपन्नः : अथ भवति समीक्षा किन्निमित्तेयमविद्येति । यदि हि सर्वमेव सनिमित्तं तदविद्यापि किञ्चिन्निमित्तमुदीक्षत इति युक्तम् । ततो वक्तव्यमस्या निमित्तमिति केचित् । अत्राभिदध्महे - प्रश्न एव तु तावन्नोपपद्यते । कथम् ? देशकालनिमित्तबुद्धिरेव ह्यविद्याकार्यम्, तदन्वयव्यतिरेकानुविधायित्वात् । निमित्तबुद्धिरेव हि सर्वत्र निमित्तमाकाङ्क्षते । तादृशाकाङ्क्षाव-
च्छिन्नस्वभावत्वादेव सा स्वस्या अपि केनचिन्निमित्तेन भाव्यमिति भावयति । परं तु सर्वं सनिमित्तमिति नियममुद्भावयित्री निमित्त-
बुद्धिरेवेत्यतो निमित्तान्वेषणं सर्वमपि निमित्तबुद्धिरूपाविद्याकार्य-
सीम्न्येव न्याय्यं न तु तदतिपातिन्यपि । यद्यद्धि निमित्तमविद्याया इति परिकल्प्येत तत्सर्वमपि निमित्तबुद्धिविषयत्वादविद्यासीमान्त-
पात्येव भवति । निमित्तं च कार्यान्तःपातिचेति तु व्याघातः । तस्मादनुप-
पन्नः प्रश्नः ॥

१३१. अविद्या वस्तुतो न कस्यचित्कार्यं कारणं वा, ततोऽनुपपन्नः प्रश्नः : ननु अध्यासव्यतिरिक्ताया अविद्याया अनभ्युप-

गमाद्भवन्मते उपपन्न एव भवति निमित्तप्रश्नः, उपादानप्रश्नश्च । तथा हि — यद्यात्मानात्माध्यासमात्रमेवाविद्या, तर्हि सा न सिद्धायत आत्मानवबोधमन्तरा । अनवबोधश्च किंनिमित्त इत्यन्वेषणे भावरूपमज्ञानमन्यद्वा यत्किञ्चिन्निमित्तकारणमपेक्ष्यत एव । अपरं चास्मिन्मते ज्ञानभाव एव मूलाज्ञानम्, तस्मादेव च मिथ्याज्ञानजनिरिति स्वीकृतं स्यात् । तथा चासतः सज्जन्माभ्युपगतं स्यात्, तच्च प्रमाणविरुद्धम् । न चान्तःकरणवृत्तिरूपस्याध्यासस्यान्तःकरणमेव भवत्युपादानमिति नासतः सज्जन्मप्रसङ्ग इति शङ्क्यम् । अन्तःकरणस्याप्युपादानापेक्षणादुपादानाकाङ्क्षाशान्त्यभावात् । तदेवमविद्यानिमित्तस्योपादानस्य वा अनिरूपणादशुद्धमिदं प्रक्रियारचनमिति ॥

तदेतत्केवलमविद्यावष्टम्भात् — यथा ह्यविद्या प्रपञ्चस्य निमित्तमुपादानं वा भवतीति नाभ्युपगम्यते पारमार्थिकसत्त्वाभावात्तस्याः, एवं सा स्वान्यन्निमित्तमुपादानं वा कारणं स्वोत्पत्तावपेक्षत इत्यपि नाभ्युपगम्यते, उक्तहेतोरेव । न हि सत्कार्यवादिनां वेदान्तिनां मते असत्कार्यस्यासत्कारणाद्वा जन्माङ्गीक्रियते, सत^१ एव तु मायया रूपान्तरेण विवर्त इति स्वीकारात् । तस्मान्नास्ति तावदनवबोधस्य निमित्तान्तरापेक्षणम्, येन भावाविद्यादिपिशाचिकासमुत्थान स्यात् ॥

१. सतो हि मायया जन्म युज्यते न तु तत्त्वतः ।

तत्त्वतो जायते यस्य जातं तस्य हि जायते ॥

—का०

सतो हि विद्यमानात्कारणान्मायानिर्मितस्य हस्त्यादिकार्यस्येव जगज्जन्म युज्यते नासत् कारणं तु न तु तत्त्वत एवात्मनो जन्म युज्यते । अथवासतो विद्यमानस्य वस्तुनो रज्ज्वादे. सर्पादिवन्मायया जन्म युज्यते न तु तत्त्वतः ॥

—का० भा०

यत्पुनरुच्यते -- अनवबोधस्यासद्रूपस्य मिथ्याबोधनिमित्तत्वा-
ङ्गीकारेऽसत. सज्जन्माभ्युपगत स्यादिति । तदपि न सम्यक् ।
तथा हि -- अनवबोधो यद्यसन् किं मिथ्याबोधः सन्निष्यते येनासतः
सज्जन्म पर्यनुयुज्येत । न चावबोध निष्कास्य भावरूपाज्ञानाह्वानेऽपि
दोषान्निस्तारं पश्याम । यत्कारण भावाज्ञानमप्यसदेव, ज्ञाननिवर्त्य-
त्वात् । न हि भवति वस्तुसदथ च ज्ञाननिवर्त्यमिति । तस्मादात्म-
स्वरूपनिर्धारणाभावमात्रनिमित्तत्वान्मिथ्याज्ञानसंशयज्ञानयोरथ व्यव-
हारः आत्मानवबोध^१ एव कारणं तयोरिति । यस्मिन् हि विषये
सशयो मिथ्याज्ञानं वा जायते तद्वाधेऽपि संशयान्तरस्य मिथ्या-
ज्ञानान्तरस्य वा समुपजनने न विद्यते बाधकम् । ज्ञानेन तु तद्विषयका-
ज्ञाने परिहृते तयोरप्यपहारोऽवश्यंभावी । न चानवबोधमिथ्याबोधयो-
स्तात्त्विकः कश्चिदत्र निमित्तनैमित्तिकभावः प्रतिपिपादयिषित. शक्य-
प्रतिपादनो वा, निमित्तबुद्धेरेवाविद्याव्याप्तत्वादित्यबोचाम ॥

यस्य तु मते मिथ्याज्ञानस्य कारणं भावाविद्या, तदन्यदेव
वा कारणं यत्किञ्चित्, तस्य तयो कार्यकारणयोः पूर्वापरीभावोऽ-
भ्युपगतो भवति । तथा च मिथ्याज्ञानकारणस्य तत्पूर्वकालीनत्वमुरी-
क्रियते । तच्च न सम्भवि । मिथ्याज्ञानस्वरूपमेव हि कालादिबुद्धिः,
तत्कथं मिथ्याज्ञानाभावेऽपि तत्पूर्वं कालादिसत्त्वमिति । तस्मान्नानव-
बोधमिथ्याबोधयोः कार्यकारणता, किं तर्ह्यविद्यास्वरूपतैवास्थेया ।
तदेवमविद्याया निमित्तोपादानाद्यपेक्षणाभावादनुपपन्न एवाय प्रश्न,
इति सुस्थितम् ॥

६. अज्ञानं संशयत्वान्नो मिथ्याज्ञानात्तथैव च ।

तयोस्तत्त्वविवक्षायामज्ञानं तत्त्वमुच्यते ॥

—वा०

१३२. अविद्या परमार्थतो नास्त्येव, ततोऽप्यनुपपन्नोऽयं प्रश्नः : ननु च विद्यते चेदविद्या किं कारणं न सहते निमित्तप्रश्नम्? आत्मा खलु स्वच्छस्वरूप अङ्गीक्रियते । तत्कथमविद्या तस्मिन्निति प्रश्नः किमिति नोपपद्येत? अथ न विद्यत एवाविद्यानामकं वस्तु, तर्हि किमिदं वर्ण्यते यदविद्यानिमित्त. सर्वोऽयं प्रपञ्च इति? न ब्रूमो वय वास्तविकेन वृत्तेनाविद्या नाम काचिदस्तीति, किं तर्ह्यविद्या-तत्कार्याणां स्वरूपमात्मैव,^१ यस्य स्वरूपाधिगमे सति ते निश्शेष-मस्तंयन्तीति । यथा हि मध्याह्ने तपति प्रभाकरे कश्चिदतिमूढ पृच्छति किन्निमित्तोऽयमन्धकारः सूर्ये येन पेचकादयो न शक्नुवन्ति रूपग्रहणायेति । तमन्यः प्रतिबोधयति -- नास्त्येवात्र तम पेचकादि. कल्पितव्यतिरिक्तं इति । तद्देवेदमपीति विज्ञेयम् ॥

ननु च नित्यशुद्धचिदात्मानं सन्तमात्मानमात्मा कस्माद्वि-सस्मार येनासौ स्वस्मिन्नविद्यां पेचकादिरिव भानावन्धकारं कल्पयन् मोमुह्यति? क एवमाह जातुचिदात्मात्मानं स्मरति विस्मरतीति^२ वा? इदानीमपि प्रश्नकाले चिदात्मैवायमिति खलुद्भुप्यतेऽस्माभिः । ननु कस्य तर्हि शास्त्रोपदेशः? यः पृच्छति तस्येति विजानीहि । तस्य वा कथं प्रश्नः? उक्तप्रकारेण विस्मरणानर्हत्वादात्मन इति चेत् । कथं तर्हि कथं शरीरादिव्यतिरिक्तमात्मनमपि न जानीयुः परःशतं

१. अज्ञानमयमेवेदं सर्वमित्यपि भाषणम् ।

नैव भाषणमज्ञानाभावादेव शिवं विना ॥

तस्मादज्ञानमज्ञानकार्यं च सुरपुङ्गवाः ।

एतद्ब्रह्मैव नैवान्यदिति मे निश्चिता मति ॥

—सू० ब०

२. न स्मरत्यात्मनो ह्यात्मा विस्मरेद्वाऽप्यल्लसत्चित् ।

—उ०

प्राणिनो ये देहात्मवादे^१ निश्चिताः । मिथ्याज्ञानविजृम्भितमेतत्, तेषामपि वस्तुतो व्यतिरिक्तात्मस्वरूपत्वादिति चेत् । हन्त तर्हि मिथ्याज्ञानविजृम्भितमेवेदमपि यदात्मनि विस्मरणमस्मरणं स्मरण वास्तीति कल्पनम् । तस्मादनुपपन्न एवाविद्यमानाविद्याया निमित्तप्रश्नः ॥

अपि च कः खल्वेवं चोदयेत् कुत आत्मन्यविद्येति^२ न^२ तावदज्ञानी, तस्य स्वरूपानवबोधात्प्रश्नहेतोरसम्भवात् । नापि ज्ञानी, तस्य कालत्रयेऽप्यज्ञानं न स्पृशत्यात्मानमिति प्रतिपत्तेः । अतोऽपि न निमित्तप्रश्नस्यावकाशः ॥

१३३. अविचार एव निमित्तमविद्यायाः : तस्मादविद्या स्वनिमित्तप्रश्नं न सहते, अविद्याश्रयत्वान्निमित्तप्रश्नस्येति परमार्थः । व्यवहारदृष्ट्या तूच्यते निसर्ग एष जन्तूना यद्विचारमकृतवैव गतानुगतिकतया मिथ्याप्रत्ययेऽपि सत्यत्वाग्रहं कुर्वते । तस्मादात्मस्वरूपविवेकाभावनिमित्तैवेयमविद्येति^३ । न च स एव विवेकाभावः कथम्^४ अविचारनिमित्त इत्युक्तोत्तरत्वात् । सर्वत्र हि यावद्विचारं वस्तुस्वरूपं न विविच्य ज्ञायत इति स्थितिः । तस्मादविचारनिमित्तैवाभावरूपाविद्या । मिथ्याज्ञानं तु तत एव विवेकाभावादित्यास्ता विस्तरः ॥

१. यत्तत्कं सदात्मा सच्चात्मानं कथं न जानीयादिति । नासौ दोषः । कार्यकारणसंघातव्यतिरिक्तोऽहं जीवः कर्ता भोक्तेति स्वभावतः प्राणिना विज्ञानादर्शनात् किमु तस्य सदात्मविज्ञानम् ॥ —छ० भा०

२. कुतोऽविद्येति चोद्यं स्यान्नैव प्राग्हेत्वसम्भवात् ।

कालत्रयपरिच्छित्तेर्नचोर्ध्वं चोद्यसम्भवः ॥ —ने०

३. क्षेत्रक्षेत्रज्ञयोर्विषयविषयिणोर्भिन्नस्वभावयोरितरेतरतद्दर्माध्यासलक्षणसंयोगक्षेत्रक्षेत्रज्ञस्वरूपविवेकाभावनिबन्धनो रज्जुशुक्तिकादीना तद्विवेकज्ञानाभावादारोपितसर्परजतादिसंयोगवत् ॥ —गी० भा०

अविद्यानिवृत्तिविचारः

१३४. सम्यग्ज्ञानादविद्यानिवृत्तिः : इदानीं प्राप्तावसरा निवृत्तिचिन्ता । मिथ्याज्ञानरूपत्वादविद्यायाः सम्यग्ज्ञानात्तन्निवृत्तिरित्यर्थादापतति । तच्चाविद्यापघातकं ज्ञानं 'वेद्यवेदित्रादि सर्वमपि मिथ्याध्यासनबन्धनमेव, वस्तुवृत्तेन तु शुद्धचैतन्यमेकमेव सत्यम्' इति निर्धारणम् । उत्पद्यमानं च तादृशं ज्ञानं स्वान्यप्रपञ्चस्यैव स्वमिथ्यात्वमप्यावेदयदेव जायत इति सर्वद्वैतामिथ्यात्वसिद्धिः ॥

१३५. ज्ञानाभावस्याविद्यानिवर्त्यत्वे शङ्काः अत्र कश्चिद्भूयात् — नैतत्समञ्जसमविद्यानिवृत्तिवर्णनम् । यतो न केवलं मिथ्याज्ञानमविद्येत्यभ्युपगम्यते भवद्भिः, किं तु संशयज्ञानमप्यविद्यैव, तथा ज्ञानाभावोऽपि । तत्रापि संशयमिथ्याज्ञानयोर्ज्ञानाभावमात्रनिबन्धनत्वमभ्युपगम्यते । अतोऽन्ततो गत्वा ज्ञानाभाव एव मूलभूतमज्ञानम्, तन्निवृत्तिरेव च विद्याकार्यमिति वक्तव्यम् । तत्तु न घटमानम् । न हि नास्त्येव किमप्यज्ञानं नाम येनावृतो जन्तुर्मुह्यति संसारे इति युज्यते । असति हि स्वप्रकाशचैतन्यस्वरूपस्यास्य जीवस्य स्वरूपप्रच्छादके कस्मिंश्चिदावरणे निर्निमित्त एवायं संसारमोह इत्यापद्येत । तच्चायुक्तम् । तथा मोहरूपे विद्यानिवर्त्ये स्वरूपप्रकाशप्रतिबन्धेऽसति स्वरसत एव सर्वोऽपि जन्तुर्मुच्येत । तथा च वेदान्तविहिता विद्या निरर्थिका स्यात्, कृत्याभावात् । अतो दोषद्वयपरिहाराय विद्यानिवर्त्ये किञ्चित्स्वरूपावरणमवश्यमभ्युपेयं भवति । तथा वियदादिके जगति जाड्यं प्रसिद्धं तत्समानस्वभावां काञ्चित्प्रकृतिं विनैवोत्पन्नमिति न शक्यं सम्भावयितुम् । न च साङ्ख्याभिमतप्रधानादि-

रभ्युपगम्यते । अथात्मन्यध्यस्ता काचिज्जडप्रकृतिरिति स्वीक्रियते, ततो सैवात्मप्रकाशावरणं यस्य निवृत्तिर्भवति विद्ययेत्यवश्यमङ्गीकार्यं भवति । तदेव जगत्यनुगतं जाड्यं जीवगतं मौढ्यं च जाड्य-मौढ्यात्मक किञ्चित्कारणमाकाङ्क्षमाणं सर्वानुभवसिद्धाज्ञानमेव तत्त्वेना-क्षिपतीत्यजडबोधरूपतिरस्कारसमर्थं भावरूपमेव किञ्चिद्विद्यानिवर्त्य-मविद्याशब्दार्हमकामेनाप्यभ्युपेयमिति ॥

१३६. विद्योत्पत्तिरेवाविद्यानिवृत्तिः : तं प्रतिब्रूयात् — न तावदस्मद्दर्शने किञ्चिदसामञ्जस्यमस्ति । यत्तु त्वयाक्षिप्तम्, यदि ज्ञानाभाव एवाविद्या नास्ति तदा किमपि विद्यया निवर्त्यमिति । तत्तुच्छम् । यतो न वयं विद्योत्पत्तिव्यतिरेकेण काञ्चिद्विद्यानिवृत्ति-मभ्युपेयो यर्ह्ययमाक्षेपः शोभेत । विद्याजनिरेव^१ हि तन्निवृत्ति-संसारनिवृत्तिश्चेत्यङ्गीक्रियते यत्पुनर्धार्ढ्यम्, जाड्यमौढ्यानुगमोपपत्तये तत्कारण भावाज्ञानं स्वीकार्यमिति । तदसकृदुक्तपरिहारम् । न तादृश-मज्ञानं कस्यचित्कारणं कार्यं वा, मानाभावात् । न वा ज्ञाननिवर्त्यं ज्ञानिष्वपि जीवन्मुक्तेषु भवद्भिस्तदनुवृत्त्यभ्युपगमाच्चेति । अतो न किञ्चिदेतत् । तस्माद्विद्यया निवृत्तिरविद्याया इति व्यपदेशमात्रमेतत् । न पुनर्वास्तवी निवृत्तिः, विद्योत्पत्तेरेव निवृत्तिशब्दाभिलष्यत्वात् । अत एवात्र कार्यकारणभावोऽपि नाशङ्कनीयः— विद्योत्पत्त्या पूर्वं भवितव्यं समनन्तरोत्तरं चाविद्यानिवृत्त्येति, प्रबोधम्बन्नाधयोऽरिर्वैकस्यैव व्यवहारद्वयभाक्त्वात् । न चैवमावरणभावात्संसारस्य निर्निमित्तत्वप्रसङ्गः, वास्तविकस्यावरणस्य संसारस्य तन्मोक्षस्य वानभ्युपगमादिति ध्येयम् ॥

१ न चाविद्यासमुच्छित्तिर्ज्ञानोत्पत्त्यतिरेकतः ।

संसारनाशोऽविद्याया नाशान्नयं व्यतिरिच्यते ॥

१३७. अविद्यानिवृत्तिर्नाम न भावविकारः : एतेनेदमपि प्रत्युदस्तं भवति यदाहुर्भावाविद्यावादिनः । केचित्—लोके तावद्धटादिनाशं क्षणिकभावविकार इति सर्वसम्मतम् । तथैव भवितुमर्हत्यविद्यानिवृत्तिरपि ब्रह्मज्ञानकार्यभूतेति । इत्थमत्र तै प्रदर्श्यमानोपपत्तिः—यद्यविद्यानिवृत्तिर्ज्ञानोत्पत्तिसमनन्तरक्षणमात्रवर्तिनी काचिद्विच्छृतिर्न स्यात्, तर्हि तार्किकादिमत इव ध्वसम्यानन्तत्वापत्तौ मोक्षेऽपि तत्सद्भावं प्रसज्येत । न च प्रागभावस्यानादेः प्रध्वंसाभावस्य चानन्तस्यानभ्युपगमे वस्तुत्पत्तिविनाशा दुर्निरूपाः स्युरिति भेतव्यम्, उत्पत्त्यादीनामनिर्वचनीयत्वस्याभीष्टत्वात् । एवमविद्यायास्तन्निवृत्तेःश्चानिर्वचनीयत्वेन न कापि क्षति । नन्वविद्यानिवृत्तिर्यदि न चिरस्थायिनी तर्हि किं निबन्धना मुक्ति स्थिरपुरुषार्थ इति वार्तेति चेत् । सेयं तव भ्रान्ति । न ह्यस्माकमविद्यानिवृत्तिरेव मोक्षः, अपि त्वस्वण्डानन्दस्फुरण संसारदुःखोच्छेदश्च । अथवा संसारदुःखनिवृत्तिरप्यविद्यानिवृत्तिसमानैवेति केवलास्वण्डानन्दस्फुरणमेव मोक्ष इति ॥

तदिदं सकलं स्वमनीषिकासमुत्थमनुपपन्नमेव, अविद्याया भावाभावादिसर्वकल्पनाबीजभूताया वस्तुतो भावत्वे प्रमाणाभावात् । अधस्तादुक्तनीत्या विद्याजन्माविद्यानाशयोर्भेदाभावाच्च । भाष्यवार्तिकविरुद्धं चैतत्कल्पनम् । 'तस्मादविद्यानिवृत्तिमात्रे मोक्षव्यवहार' इति भगवत्पादैः, 'अविद्यास्तमयो मोक्षः' इति च सुरेश्वरार्यैश्च स्पष्टं समुदीरितत्वात् । 'ज्ञाते द्वैतं न विद्यते' इत्याचार्यवचनाज्ज्ञानोत्तरं कालसद्भावे मानाभावाच्चासङ्गतमेव निवृत्तिर्नाम विक्रियेति ज्ञानोत्तरक्षणाश्रयेति च कल्पनम् । अपि चाविद्यानिवृत्तिर्नाम ब्रह्मस्वरूपमेव, ब्रह्मणो नित्यनिवृत्ताविद्यत्वात्, तत्र तत्र भगवत्पादैस्तथा भाषितत्वाच्च ।

अतोऽप्यविद्यानि वृत्तिर्घटादेर्मुसलप्रहारादिना निवृत्तिवद्भावविकार स्या-
दिति भ्रान्तेर्नावकाशः । न हि विद्या १ मुसलादिवत्कारकतामात्मनः
सम्पाद्याविद्यां घटादिवद्भावरूपा नाशयतीति शक्यते वक्तुम् ॥

१३८. ज्ञानं न कारकम्, अतोऽप्यविद्यानिवृत्तिर्न वा-
स्तवी : दृष्टवैषम्यप्रसङ्गाच्च । रज्जुस्वरूपविज्ञानव्यतिरेकेण कारक-
साध्यस्य तदध्यस्तसर्पादिप्रविलयस्यादर्शनात् । यत्तु मूलाविद्यावादिनो
दृष्टमप्यर्थमन्यथयन्तो वर्णयन्ति—रज्जुं न जानामीति प्रतीतिस्त्रेधा
व्याख्यातव्या, वृत्त्यभावविषयत्वेनानिर्वचनीयमूलाविद्यासंसर्गविषयत्वेन
रज्ज्वावरणविषयत्वेन वेति । तत्र प्रतीतेर्वृत्त्यभावविषयत्वे ताव-
ज्ज्ञानेन सर्वस्य प्रविलयमात्रं भवति नात्यन्तं बाधः । मूलावरण-
संसर्गविषयत्वे तु रज्जोरावरणस्य च साक्षिण्यध्यासात्तादृशसंसर्गोत्पत्तेः,
ज्ञानेनावरणसंसर्गनिवृत्तिः क्रियते । यदि पुनरज्ज्वावरणविषया प्रती-
तिरिति स्वीक्रियते, तदापि ज्ञानेन तदावरणमात्रं निराक्रियते ।
सर्वेष्वप्येतेषु कल्पेषु नाविद्या रज्जुज्ञानेन निवर्त्यते, तस्या ब्रह्मज्ञान-
मात्रनिवर्त्यत्वात् । अथवा रज्जुसर्पस्तूलाविद्यानामकाविद्यान्तरोपादान
एव स्वीक्रियते । अस्मिंस्तु पक्षे सर्वत्र तत्तज्ज्ञानेन तूलाविद्यैव निव-
र्त्यते न तु मूलाविद्येति । तदेतत्सर्वं भावाविद्यायाः सत्त्वे तस्याश्च
मूलतूलरूपभेदवत्त्वे, चिदावरकत्त्वे, विषयैः सह साक्षिण्यध्यस्तत्त्वे,
ब्रह्मविद्यानिवर्त्यत्वे वा मानाभावादभित्तिचित्रमेवेति न तत्त्वण्डनाया-
दरः क्रियते । रज्ज्वादिस्वरूपविज्ञानमात्रं तदध्यस्तसर्पादिनाश इति
तु सर्वैरपि संविदनुसारिभिरङ्गीकृतमेवेति तत्सामान्यादात्मस्वरूपज्ञान-

१ अज्ञानध्वंसि विज्ञानं न च कारकरूपताम् ।

गृहीत्वेह तमो हन्ति द्वैधीभावेऽसिवत्कचित् ॥

मेव तदज्ञानस्य सकार्यस्य नाश इत्यवश्यमभ्युपगन्तव्यम् । न ह्यविद्या-
तन्निवृत्तिकृतोऽस्ति^१ कश्चिद्विशेष आत्मनि येनाविद्यावत्त्वं तदपगमश्च
वास्तविकौ स्याताम् ॥

तस्मात्सर्वकल्पनामूलाया अविद्यायास्तन्निवृत्तेश्च वास्तविक्या
अभावात्, निवृत्तिरनिर्वचनीयेति, विरोधिवृत्तिरूपेति, पञ्चमप्रकारेति,
प्रध्वंसाभावरूपेति, भावविकाररूपेति च मुख्यैव विकल्प्यते वादिभिरिति
ध्येयम् । व्यवहारदृष्टस्य चोदने परिहारे वा फलाभावात् । अथ मन्द-
बुद्धिव्युत्पादनार्था एते विकल्पाः । तदपि न चारु । न हि भेद-
वासनावासितधियो भेदप्रकारविशेषे चित्तस्थरीकारेण बुद्धिर्युत्पाद्यते ।
अस्तु वेदं यथा तथा । वास्तविक तु भावाविद्यासद्भावं तन्निवर्तन
चानिच्छद्भिर्न कोऽप्यस्माकं विवादः ॥

एतावदिह प्रकृतम् — यद्येकत्वमेव तत्त्वतो विशुद्धत्वं चात्मन-
स्तर्हि कथं तस्मिन्नविद्या तन्निवृत्तिश्चावकल्पेयातामिति नाशङ्कनीय-
मिति । यथा ह्यविद्या व्यावहारिकी^२ दृश्यते तथा तन्निवृत्तिरपीति
न दृष्टस्य युक्त्यापलापो न्याय्यः । न च वस्तुसतीमविद्या तन्निवृत्तिं
वा वेदान्तिनोऽभ्युपगच्छन्तीति ॥

अविद्यास्वरूपादिचिन्तोपसंहारः

तदेवं वर्णिताविद्याया द्वैतिभिराशङ्क्यमानमनुपपत्तिसप्तकं न
लब्धावकाशमिति सुस्पष्टम् । न हीयमविद्या भावाविद्यैव वादि-

१ न चाविद्यावत्त्वे तदपगमे च कश्चिद्विशेषोऽस्ति ॥ —सू० भा०

२ दृश्यते हेतुत्वविज्ञानादेवानवगमनिवृत्ति । दृश्यमानमप्यनुपपन्नमिति
वृत्तो दृष्टविरोधः स्यात् ॥ —बृ० भा०

व्यवहारदृशाविद्या तन्निवृत्तिश्च कथ्यते ।

तत्त्वदृष्ट्या तु नाविद्या तन्निवृत्तिश्च हे सुरा ॥ —सू० ब्र०

कल्पितानुभवमात्रसिद्धा प्रमाणापेक्षिणी वा अध्यासरूपिण्यास्तस्याः सर्वसिद्धत्वात् । तेस्मान्नास्ति स्वरूपानुपपत्तिः ॥

चिदाभासरूपस्याश्रयस्य विषयस्य च साधितत्वादस्मिन् पक्षे मूला-
विद्यायां प्रसञ्जिता अन्योन्याश्रयानवस्थित्यादयो दोषाः न प्रादुष्युः ॥

तिरोधानं चोपपद्यत आत्मनः, तात्त्विकस्य तस्यानभ्यु-
पगमात् । कल्पितस्य च तस्य प्रतीत्यनुसारेण प्रतीतिकालेऽङ्गीकाराच्च
न स्वप्रकाशविघातकत्वादिकलङ्कः ॥

निवृत्तिरपीदृश्या अविद्यायाः सुप्रतिपदा, कल्पितत्वादविद्या-
स्वरूपस्य, वास्तविकनिवृत्तेरनभ्युपगमाच्च । न च निवर्तकज्ञान-
स्यापि कल्पितत्वेन निवर्त्याज्ञानवदेव निवर्तकान्तरनिरीक्षणदाढ्यम्,
निवृत्तेरनात्ममिथ्यात्वनिश्चयस्वरूपत्वात् । एषा हि सर्वमिथ्यात्वमनीषा
स्वस्या अपि मिथ्यात्वमवगमयन्त्येव समुन्मिषतीति न तस्या अप्यस्ति
निवर्तकान्तरोदीक्षणम् । अपि च निवृत्तेर्वस्तुतो ब्रह्मस्वरूपत्वाच्च नोक्त-
शङ्कातङ्क । व्यवहारतस्तूच्यते मिथ्यात्वनिश्चयो निवर्तकज्ञानमिति ।
तदेवं निवर्तकोपपत्तिरात्मानमासादयन्ती निवृत्त्युपपत्तिमपि प्रोह्लयति ॥

एतेन यच्चोद्यते-- समानाश्रयत्वमेव युक्त बन्धमोक्षयोर्न व्याश्र-
यत्वम् । वेदितुश्च मोक्षसमयेऽभावाद्ब्याधिकरणत्व स्यात्तयोर्यदि वेदित-
त्वनाश एव मोक्ष । न च वेद्यवेदितृनाशं विना सिद्धान्त्यभिमतो मोक्षः
सेत्स्यति । किं च वेदितुः स्वनाशे प्रवृत्तिरेव नोपपद्यत इति निरस्ता
मोक्षकथाप्रसक्तिरिति । तदपि प्रत्युक्तं भवति । वेदितुः स्वरूपस्य
नाशानाभ्युपगमाद्भेदितृत्वस्यास्वरूपभूतस्यैव मिथ्यात्वनिश्चयो मोक्ष
इत्यभ्युपगमाच्च ॥

उक्त्वातीत्या प्रातीतिकसत्त्वादविद्याया नेय शशविषाणादिवद-
त्यन्तासती । नाप्यत्मवत्सती प्रतिपादितमिथ्यात्वात् । एकस्मिन्नेव
वस्तुन्यत्यन्तासत्त्वं परमार्थसत्त्वं च न सम्भवेता कदाचिदपि, विरो-
धात् । अतो नेय सदसती । तथा चास्या स्वकार्यसहिताया निरू-
पकैरनिर्वचनीयत्वं यदुपदिश्यते व्यवहारदृष्ट्या तदपि प्रकल्पते ॥

न च प्रमाणानुपपत्तिशङ्कातङ्कः, प्रमाणापेक्षां सर्वत्र कर्तु-
मयुक्तमिति दर्शितत्वात्, प्रमाणप्रमेयादिव्यवहारस्यैवाविद्यामाश्रित्य
प्रवृत्तत्वाच्च । तस्मान्नास्ति कुचोद्यावकाश इति सर्वमनवद्यम् ॥

इति श्रीमत्पूज्यपादशङ्करभगवच्चरणस्मरणपरिचयाप्तवेदान्तप्रवेशेन

सुब्रह्मण्येन विरचिते

श्रीमति शङ्करहृदये मूलाविद्यानिरासे

स्वप्रक्रियानिरूपणं नाम

तृतीय खण्ड

—*—

चतुर्थः खण्डः

(श्रुत्यादिप्रमाणोपन्यास)



प्रमाणवाक्योपन्यासाय भूमिका

१३९. श्रुत्याद्युपन्यासेन प्रयोजनम् : यद्यप्यनुभवाविरुद्ध-
युक्त्यवष्टम्भेन प्रसाधितत्त्वादनतिशङ्कनीयं भवतीतःप्राक्तनेन ग्रन्थ-
सन्दर्भेण प्रदर्शितमस्मदीय दर्शनम् । तथापि सर्वमिदं स्वकपोलकल्पित-
मेव नाभियुक्तैः श्रुत्यादिभिर्वा कटाक्षेणापि वीक्षितमिति वाक्यशरणै
कैश्चिदुपेक्ष्येत । तेषामपि विशङ्कान्याधि समाधातुमिदानी प्रयत्यते ॥

१४०. द्वैतिशङ्कापरिहारे नात्रादरः : अस्मिंस्तु खण्डे द्वैति-
भिरागमवशेनाद्वैते शङ्क्यमानस्य दोषजातस्य सर्वैरप्येकात्मवादिभिः
परिहरणीयत्वान्न तदर्थमतीव प्रयत्यते । द्वैतस्य हि सर्वश्रुतिस्मृति-
बहिर्भूतत्व प्रपञ्चितमेव पूर्वाचार्यैः । 'नेह नानास्ति किञ्चन'
'मायां तु प्रकृतिं विद्यात्' 'मृत्योः स मृत्युमाप्नोति' 'वाचा-
रम्भणं विकारो नामधेयम्' 'उदरमन्तरं कुरुतेऽथ तस्य भयं
भवति' 'द्वितीयाद्वै भयं भवति' 'न तु तद्वितीयमस्ति' 'यत्र
हि द्वैतमिव भवति'- इत्यादिश्रुतिभिः, 'तमश्वन्ननिभम्' 'गुण-
मयी मम माया' 'विभक्तमिय च स्थितम्' 'द्वैतिनोऽतथ्य-
दर्शिनः' 'भेदोऽयं मिथ्याज्ञाननिबन्धन'- इत्यादि स्मृतिभिश्च
द्वैतसत्यत्वप्रतिषेधपूर्वकं तन्मिथ्यात्वोक्तेः, 'एकमेवाद्वितीयम्' 'ब्रह्मैवेदं

सर्वम्' 'इदं सर्वं यदयमात्मा' 'तत्सत्यम्' 'तत्त्वमसि' 'ब्रह्मविदा-
प्रोति परम्' 'अयमात्मा ब्रह्म' 'सर्वं खल्विदं ब्रह्म' 'सर्वमात्मानं
पश्येत्' 'एको देवः' 'को मोहः कः शोकः' 'सर्वगुहा-
शयस्य' 'क्षेत्रज्ञं चापि मां विद्धि' 'वासुदेवः सर्वम्'- इत्या-
दिभिर्वचनैरद्वितीयस्यात्मतत्त्वस्य तात्पर्येण प्रशसितत्वाच्च शास्त्रहृदय-
मद्वैतमेवेति स्फुटमवगम्यते ॥

न च तत्र तत्र द्वैतस्यापि जीवप्रपञ्चादिशब्दैर्व्यपदेशात्, सृष्टि-
वाक्यस्यान्यथानुपपत्तेः ब्रह्मोपासनाविधवाक्याना दर्शनात्, कर्म-
काण्डस्यान्यथाप्रामाण्याभावप्रसङ्गाच्च द्वैतमेव शास्त्रार्थ इति कुतो न
स्यादिति शङ्क्यम् । यथाप्राप्तमेव द्वैतमनुद्यते शास्त्रे, न तु तात्प-
र्येण प्रतिपिपादयिषितं तत्, तात्पर्यलिङ्गाभावादिति वक्तुं शक्यत्वात् ।
सृष्टिवर्णनस्थलेषु 'सत्या सृष्टिः' इत्यनुक्ते, सृष्टिज्ञाने फलाकीर्त-
नाच्च तत्र तात्पर्याभावस्य सुगमत्वात् । उपासनावक्येषु च द्वैत-
सत्यत्वमविवक्षित्वैवोपासनाविधाने बाधकाभावादुपासनापरत्वं द्वैतसत्य-
त्वप्रतिपादनं चेत्युभयपरत्वे वाक्यभेदापत्तेः, साक्षाच्च 'नेदं यदि-
दमुपासते' इति परमार्थदृष्ट्या ब्रह्मण्युपासनाशेषत्वस्य पर्युदासात्,
आत्मोपदेशवाक्याना च निरवकाशाना सावकाशेभ्य उपासनाव-
क्येभ्यो बलीयस्त्वस्य श्लिष्टत्वात्, कर्मकाण्डस्याप्युपासनाकाण्डवत्त्व-
विधेयपरत्वात् द्वैतसत्यत्वपरत्वानुपपत्तेः, कर्मचितफलस्य क्षयित्वेन तत्र
तत्र श्रुतौ स्मृतौ च निन्दितत्वाच्च शास्त्रबहिष्कृतमेव द्वैतिदर्शनम् ।
इत्यादिक्र यदिह वक्तव्यं तदखिलं पूर्वैरेव गुरुभिर्जैमिनीयन्यायाव-
ष्टम्भेन वेदान्तान् व्याख्यातृभिः प्रतिष्ठाप्याद्वैतं परे निरुत्तराः कृत्वा
इति नास्त्यवसरः पुनर्द्वैत्याक्षेपपरीक्षणायेति विरम्यते ॥

ये पुनरद्वैत एव बद्धादराः प्रक्रियामस्मदुक्तां न प्रतियन्ति. न्यायाभासावष्टम्भेन प्रक्रियान्तरप्रस्थानमित्युपश्रुत्यापि श्रद्धानतया तदुक्तविषयसमर्पकवाक्याभासानि वीक्ष्य स्यात् कदाचिन्नाद्रियन्ते न्याय्यमप्यस्मदुक्त वेदान्तार्थमिति । तेषामुपसङ्ग्रहाय तदुदाहृतवाक्या-
नामन्यार्थत्वप्रदर्शनपुरस्सरं स्वपक्षस्य शास्त्रगुरुसम्प्रदायपरिशुद्धत्वमुदा-
हरिष्यते ॥

१४१. अवस्थात्रयप्रक्रियायां श्रुतेः प्रामाण्यं कीदृशम्? स्यादे-
त्त् — अवस्थात्रयान्वयव्यतिरेकेणैव शुद्धात्मानं विनिश्चिन्वता भवतां
किं नाम श्रुतिप्रामाण्यम्? तथा हि—श्रुतिस्तावत् प्रत्यक्षसमर्पितसाम-
ग्र्युपजीविनीति सुप्रसिद्धम् । न च स्वप्ने सुषुप्तौ वा प्रत्यक्षप्रवृत्तिरस्ति,
जाग्रद्भूमावेव तस्य लब्धसत्ताकत्वात् । न चास्त्यनुमानादेर्जागरिता-
दन्वत्र व्यापारः । अतः प्रमाणव्यवहारस्यैव जागरितावच्छिन्नत्वात्
कश्चन तस्य प्रवेशप्रत्याशा सम्भवत्यवस्थात्रयविचारणायामपि । तदेव
यस्य श्रुतिः प्रामाण्यमेव न भजते, कैव कथा तस्य सुषुप्ते तत्प्रा-
माण्यादज्ञाननिरसनव्यसनस्येति ॥

अत्र पृच्छाम -- कः खल्वेव वदेत्? अवस्थात्रयपरीक्षणेन
शुद्धात्मानं सम्यगवगतवानाहो बुभुत्सुरिति । नाद्य , प्रमाणादिव्यव-
हारस्य^१ ज्ञानादूर्ध्वमनभ्युपगमात् । न हि वेदान्तिनये ज्ञानिनः
प्रमाणबलेनैकात्म्यनिश्चय इत्यङ्गीक्रियते, नित्यचैतन्यस्वरूप^२ आत्मा-

१ न ह्यात्मस्वरूपाधिगमे सति पुनः प्रमाणप्रमेयव्यवहार सम्भवति ॥

—मू० भा०

२ तेनात्मस्वरूपेणाजेन ज्ञानेनाजं ज्ञेयमात्मतत्त्वं स्वयमेव विबुध्यतेऽ-
वगच्छति नित्यप्रकाशस्वरूप इव सविता ॥

—का० भा०

नपेक्ष्यैव प्रमाणमात्मनैवात्मानं वेत्तीत्यङ्गीकारात् । न चैकस्य कर्मकर्तृत्वप्रसङ्गः । अविषयस्य नित्याविकारिणः प्रकाशे कर्तृत्वाद्यपेक्षाभावात् । अथ बुभुत्सोरेव प्रश्न एव प्रमाणस्य सुषुप्तावप्यलब्धप्रसरत्वात्कथं सम्भवदुक्तिकं श्रुतिप्रामाण्यमवस्थान्नयप्रक्रियायामिति । अत्रोच्यते -- न तावत्प्रमाणस्य प्रामाण्यमवस्थान्नयन्यापित्वकृतं किं तु बाधशङ्काकलङ्कशून्यविषयसमर्पणकृतम् । न च नास्त्यत्र विषयसमर्पणम् । न ह्यत्र श्रुतिज्ञापितेऽर्थे संशयविपरीतप्रत्ययौ जायेते । अनवबोधकत्व तु दूरापेतम्, ज्ञाप्यस्यात्मनो नित्यावबोधस्वरूपत्वात् । न च प्रमाणान्तरसाहाय्यमपेक्ष्यतेऽत्र^१ विषयनिश्चये । यथा हि 'नद्यास्तीरे फलानि सन्ती'ति वाक्यश्रवणानन्तरं प्रत्यक्षापेक्षा, तथात्रापि शुद्धात्मबोधकवाक्यश्रवणानन्तरमपि नापेक्षित मानान्तरगवेषणम् । प्रत्यक्षादिविषयवद्यवधानान्तरितत्वाभावादात्मनः ॥

यदप्याहुः केचित्-- श्रुते प्रामाण्येऽभ्युपगम्यमाने नास्ति त्वदुक्तावस्थान्नयचिन्ताया अवसरः । अतोऽवस्थान्नयपरीक्षां विना नैव प्राणान् धारयितुं शक्नोषि चेत्, तर्हि त्यक्तव्या श्रुतिप्रामाण्यप्रत्याशेति । तदप्येतेन परिहृतम् । श्रुतेर्हि प्रामाण्यं न श्रुतित्वेन, कथं तर्हि नित्यसिद्धात्मस्वरूपावबोधकत्वेनेति पूर्वमेव प्रोक्तम् । तस्माद्यः श्रुतिबोधिततत्त्वमस्यादिवाक्यज्ञानार्थं सकृच्छ्रवणमात्रेण शक्नोत्यपरोक्षयितुम्, त पुरुषधैरेयं प्रति नैवाद्वियामहेऽवस्थान्नयपरीक्षा कृत्यान्तरं वा । यथोक्तम्-- सर्वमात्मेति वाक्यार्थे विज्ञातेऽस्य प्रमाणतः ।

१. नात स्याद्भावनापेक्षा नापि मानान्तरं प्रति ।

अलौकिकत्वाद्वोधस्य सतश्चावगमात्मनः ॥

बोधे हि लौकिकेऽपेक्षा परतोऽवगतौ तथा ।

—तै० वा०

असत्त्वे ह्यन्यमानस्य विधिस्तं योजयेत्कथम् ॥ (उ०) इति । असत्त्वे ह्यन्यमानस्य—आत्मनोऽन्यस्य प्रमाणस्येत्यर्थ । उपलक्षणमिदं प्रमेयादेः । श्रुतेः प्रामाण्यमीदृशमेव खल्वभीष्टमद्वैतवादिनां यत्प्रमाणं-प्रमेयादिव्यवहारहीनमात्मानमावेदयित्वा स्वस्यापि प्रमाणत्वबाधनमिति^१ । यस्तु सशयादिप्रतिबन्धवशाच्च शक्नोत्यपरोक्षयितुं त प्रत्यात्मस्वरूपविज्ञानार्थमिष्यते प्रक्रियाचिन्तेति सर्वं निर्मलम् ॥

सुषुप्तेरविद्यासंसर्गभावे श्रुतिप्रामाण्यम्

१४२. अविद्यावाक्यानां तद्विशेषरूपप्रतिपादने नास्ति व्यापारः अत्र चोदयन्ति—‘अन्यद्युष्माकमन्तरं बभूव’ ‘नीहारेण प्रावृता’ ‘अनृतेन हि प्रत्यूढाः’ ‘तेषां सत्यानां सतामनृतमपिधानम्’ ‘त इमे सत्या. कामा अनृतापिधानाः’ ‘अनीशया शोचति मुह्यमानः’ ‘न तं विदाथ य इमा जजान’ ‘तथान्ये परिमुह्यमानाः’ इत्यादिभिः श्रुतिभिः प्राप्तज्ञानानां चेतनानामेवाज्ञत्वोक्तेर्नाध्यासरूपैवाविद्या, केवलान्त करणाश्रयत्वप्रसङ्गात् । ‘सति सम्पद्य न विदुः सति संपाद्यमह इति’ इति सुप्तावन्तःकरणमुखमनवलोकयन्त्यामप्यविद्यासद्भावं श्रावयति । अतः श्रुतिप्रामाण्यान्मन्यामहे मिथ्याज्ञानादिव्यतिरिक्तमेव भावरूपं किञ्चिदस्त्यावरणमात्मनीति । स्मृतयश्च—‘तेन मुह्यन्ति जन्तवः’ नीहारेण ह संवीतः शिश्रोदरपरायणः । जात्यन्ध इव पन्थानमावृतात्मः न बुध्यते ॥ इति । अतोऽध्यासव्यतिरेकेण चिदाश्रिता काचिदविद्यास्तीत्यभ्युगन्तव्यम्, श्रुतिस्मृतिप्रामाण्यादिति ॥

१ शास्त्रं त्वन्त्य प्रमाणम् । प्रमातृत्वं ह्यात्मनो निवर्तयत्यन्त्य प्रमाणम् । निवर्तयदेव चाप्रमाणीभवति स्वप्रकालप्रमाणमिव प्रबोधे ॥ —गी० भा०

नैतत्सारम्, शब्दस्य यथाप्रसिद्धात्मविषयत्वात् कर्मविधायक-
वाक्यवत् । यथा हि विधिशास्त्रं कर्माणि विदधत्कर्मविधिविषय-
संत्यत्वप्रतिपादनेऽपि व्याप्रियत इति नोपेयते, विधानेनैवोपक्षीण-
त्वात् । तद्वदत्राप्यज्ञानोपदेशकं वाक्यं ज्ञाननिवर्त्यसूचनेनैवोप-
क्षीणम्, तस्याज्ञानस्वरूपाश्रयविषयादिप्रतिपादनेऽपि व्यापारो नाङ्गी-
कार्य इति युक्तमुत्पश्यामः । अन्यथा हि कर्मोपासनाविधिववाक्यै-
रेव द्वैतमपि प्रतिपादितं स्यादिति जितं द्वैतवादिभिरिति ॥

१४३. सति सम्पद्येत्यादिवाक्यं नाविद्यायां प्रमाणम्, अत-
त्प्रकरणत्वात् : ननुक्तमत्र विशेषनिर्धारणे कारणम् । यद्यप्यन्य-
द्युष्माकमित्यादिवाक्यानामविद्यासामान्यबोधकत्वम्, तथाप्यन्त करण-
संसर्गरहितायामप्यविद्यासद्भावं श्रावयति— ‘सति सम्पद्य न विदुः’
इति । तेन मन्यामहे मिथ्याज्ञानादिव्यतिरिक्तमेव भवितुमर्हत्यज्ञान-
मितीति ॥

नैतद्युक्तम् । सति सम्पद्य न विदुरितीय श्रुतिर्नाविद्यासद्भाव-
परा, किं तु सदात्मनोरेकत्वोपपादनपरा । कथम्? उद्दालको हि
श्वेतकेतुं पुत्रमेकत्वप्रतिपत्तये सुषुप्तौ सम्पत्तिमावेदयन् स्वपितिशब्द-
निर्वचनेनैव स्वात्मन्यप्ययो गम्यत इति प्रभूय, शकुनिदृष्टान्तेन
मनउपाधिकस्य जीवस्य सुप्तौ प्रमाणशब्दोपलक्षितब्रह्माश्रयत्वमुक्त्वा
अशनायापिपासाशब्दयोर्निर्वचनेनापि सच्छब्दबोधितब्रह्ममूलत्वमेव
गम्यतेऽस्योपाध्यात्मन इति निर्वाह्य, पुनरपि वागादिक्रमेण परस्यां
देवतायां स्वरूपभूतायामेव सुषुप्तौ सम्पत्तिमब्रवीत् । श्वेतकेतुः पुन-
र्यद्येवं सत्सम्पत्तिः सुषुप्तौ, कस्मादस्माभिस्तथा न विज्ञायत इत्या-
शङ्क्य प्रकारान्तरेण तस्यैवोपदिष्टार्थस्य विशेषेण ज्ञापनं प्रार्थया

मास । उद्दालकस्तु सदात्मप्रतिज्ञानाभावे हेतुरेकत्वमेव, नानात्वमेव हि विशेषविज्ञानहेतुरिति मधुरसदृष्टान्तोपन्यासेन तामाशङ्कां पर्य-
हार्षीत् । एवमेवोपरिष्ठादपि जीवस्य विशुद्धात्मस्वरूपतायां तत्तदा-
शङ्कापनयनाय दृष्टान्तप्रणयनं करिष्यतीत्यात्मैक्यपरमेवेदं प्रकरणमिति
निश्चीयते । तद्यदीदृशप्रकरणस्थमपि वाक्यं सुषुप्ताविद्यासद्भावपरत्वेन
बिभ्रियेत ततो वाक्यभेद एव प्रसज्यते ॥

१४४. सुषुप्तौ सत्सम्पत्तेः सम्पूर्णता नास्तीति शङ्का तत्परि-
हृतिश्च : अत्राह -- सति सम्पद्येति वाक्यं न सदात्मनोरैक्यपरं भवि-
तुमर्हति, 'स्वप्नान्तं मे सौम्य विजानीहि' - इत्युपक्रमवाक्ये प्राप्त-
मेव सत्सम्पत्तिमनूद्य 'न विदु' रित्यविद्योपन्यासात् । इदमुक्तं भवति -
यदा ह्ययं जीवो जागरितस्वप्नौ विहाय सुषुप्तिं गतो भवति तदा स्वात्मनि
सद्रूपे सम्पन्नो भवति । यावता स्वस्मिन्नेवापीतो भवति तेन स्वपिती-
त्याचक्षत इति । यदि यस्मिन्नपीतस्तर्हि किं कारणं तथात्मानं
न जानीत इत्याशङ्क्य सति सम्पद्य न विदुरित्यविद्याबोधक
वाक्यम् । सुषुप्तौ भावाविद्यासत्त्वान्न सम्पूर्णं लीन एव स्वात्मनि, कथं
तर्हि, जागरितस्वप्नगतविशेषोपाध्यभिमानविगमाल्लीन इत्युपचर्यते ।
यथाह स्म भाष्यकृत् -- 'सुषुप्तावस्थायासुपाधिकृतविशेषाभावात्
स्वात्मनि प्रलीन इव' इति । तथा चात्यन्तिकविलयाभावादृष्टान्त-
एवायम् । दार्ष्टान्तिकं चोत्तरत्र वक्ष्यति - 'एवमेवेहाचार्यवान् पुरुषो
वेद, तस्य तावदेव चिरं यावन्न विमोक्ष्येऽथ सम्पत्स्ये' इति ।
तस्मादविद्याबोधकमेवेदं वाक्यमिति ॥

तदसत् । स्वं ह्यपीतो भवतीति स्वपितिशब्दप्रवृत्तिनिमित्तं समर्प-
यद्वाक्यं स्वाप्ययस्य कास्त्र्यत्वाकास्त्र्यत्वान्यतरविधायकमित्यत्र माना-

भावात् । भाष्यकारीयं च वचनमुदाहृतं भवदनिष्टप्रसङ्गकम् । कथम्? 'स्वात्मनि प्रलीन इव' इत्यौपाधिक एव ल्यो न तु पारमार्थिक इति हि सूचयति । तदभावाधिकरणभाष्यस्थं च वाक्यमत्रानुकूलतरम्— 'अपि च न कदाचिज्जीवस्य सत्सम्पत्तिर्नास्ति स्वरूपस्थानपायित्वात् । स्वप्नजागरितयोस्तूपाधिसम्पर्कवशात् पररूपापत्तिमिवापेक्ष्य तदुपरमात् सुषुप्ते स्वरूपापत्तिर्वक्ष्यते' इति हि तत्र विस्पष्टमेवोक्तम् । अतः सिद्धं स्वभावसिद्धसद्रूपत्वमेव श्रुत्यात्र विशेषोपाधिविलयमपेक्ष्य सत्सम्पत्तिवाचोयुक्त्या बोध्यत इति । तस्मान्नाविद्यावादस्य मनागप्यत्रावकाशः ॥

१४५. न विदुरिति वेदनाभाववाचिना शब्देन न भावाविद्या बोध्यते : इतश्च श्रुतावस्थां नास्ति भावाविद्याप्रत्याशा । सति सम्पद्य न विदुरिति हि वेदनाभावमात्रमत्र बोध्यते । तत्कथमसति वाक्यान्तरे भावाविद्यायामियं श्रुतिप्रामाण्यमशुवीत? ननु वेदनाभावो गमयिष्यत्यविद्याम्, वेदनाभावे हि हेतुरविद्येति । न, वेदनाभावे हेतुरेकत्वमेवेति श्रुत्या सदृष्टान्तं बोधनात् । श्रुत्यन्तरसवादाच्च । अन्विद्यास्वरूपनिर्धारणार्थं प्रवृत्ता हि बृहदारण्यकश्रुतिर्जाग्रत्स्वप्नप्रविवेकेन कामकर्मविमुक्तत्वमुपपाद्य ततः सुषुप्तिमुपन्यस्य प्रियसम्परिष्वक्तस्त्रीदृष्टान्तेन प्राज्ञेनैकीभूतस्यात्मनो बाह्यान्तरवेदनाभावे तत्रैकत्वमेव^१ हेतुरित्याह । 'एवमेवायं पुरुषः प्राज्ञेनःत्मना सम्परिष्वक्तो न बाह्यं किञ्चन वेद नान्तरम्' इति । उत्तरत्र च द्वितीयवस्त्वभावादेव वेदनाद्यभाव इति 'न तु तद्वितीयमस्ति ततोऽ-

१. एकत्वमेव तेनात्र मेदादर्शनकारणम् ।

स्त्रीपुंद्दृष्टान्तवच्च स्यात्तदेतत्प्रतिपाद्यते ॥

न्यद्विभक्तं यत् पश्येत्' इति वचनेन स्पष्टीकरोति । तस्मान्ना-
विद्यागमकमवेदनम् । न च लिङ्गान्तरं पश्यामः ॥

१४६. श्रुत्यर्पितन्यग्रोधवीजदृष्टान्तादप्येवं गम्यते : किञ्चान्यत्— यद्यपि प्रत्यस्तमितसर्वविशेषं सुषुप्तावात्मतत्त्वं विशेषविज्ञानेन नानुभवार्हम्, तथाप्यतीन्द्रियत्वादेव तस्य ज्ञानाभावो न तु विशेषस्येवानृतस्वरूपत्वात् । यस्मात्प्रकारान्तरेणाचार्योपदेशजनितज्ञानेन^१ साक्षात्कारार्हमेव भवतीति न्यग्रोधबीजजलविलीनलवणदृष्टान्तोपन्यासः, 'स एषोऽणिमैतदात्म्यमिदं सर्वं तत्सत्यं स आत्मा तच्चमसि श्वेत-केतो' इति च श्रवणम्, इत्येतदुभयमपि सुषुप्त्यवस्थायां शुद्धात्मान प्रतिजिग्राहयिषतः सङ्गच्छते न तु विपरीतवादिन । प्रतिपक्षे ह्यविद्यावृतत्वेनैवात्मतत्त्वं सुषुप्तौ नानुभूयत इत्यवश्यत् । न पुनः सूक्ष्मत्वादिति ॥

स्यान्मतम्--सम्पत्तिर्नाम न सर्वथैक्यं किं तु तादात्म्यमेव, तादात्म्यं च यत्किञ्चिद्भेदसहितोऽभेद । जागरितस्वप्नयोरिव स्फुटतरविक्षेपो नास्तीत्येतावता हि स्वरूपसम्पत्तिवचनमिति । मैवम्, उक्तदृष्टान्तप्रणयनप्रयासस्य श्रुत्या सूक्ष्मत्वाख्यानस्य च वैयर्थ्यापातात् । 'स्वाप्ययसम्पत्त्योः' इत्यादौ सम्पत्तिशब्दस्य कैवल्ये प्रयुक्तस्य निरुपचरिताभेदे वृत्तिर्नास्तीति वदितुमयुक्तत्वाच्च । अत एव सुषुप्तौ सत्सम्पत्तिर्दृष्टान्तार्थैव, नात्यन्तिकीत्येतदप्ययुक्तम् । उक्तरीत्या वाक्यविशेषस्य सिद्धान्त एवाङ्गस्यात् ॥

१. लवणाणिमवदिन्द्रियैरनुपलभ्यमानानपि जगन्मूलं सदुपायान्तरेणोपलब्धुं शक्यते ॥

१४७. सुषुप्तादुत्थानं श्रुत्या किमर्थं श्राव्यते ? कथं तर्हि सुषुप्तौ निरुपचरितसत्सम्पत्तौ सत्यां पुन प्रबोधे यथापूर्वमाविद्यकस्वरूपप्राप्तिः श्राव्यमाणा सङ्गच्छत इति । उच्यते-- सदात्मता ज्ञात्वा सत्सम्पत्तिं गच्छतो मुक्तिः, न त्वज्ञात्वेति वक्तुं सुषुप्ते व्याघ्रादीनामात्मभाव जागरिते च स्वाज्ञानभावितस्वरूपप्राप्ति^१ च श्राव्यति । अस्यामेवोपनिषद्यष्टमाध्याये 'अथ य एष सम्प्रसादोऽस्माच्छरीरात्समुत्थाय' इत्यादिना ज्ञानिनं^२ सम्प्रसादशब्देनानुद्य 'परं ज्योतिरुपसम्पद्यते' इत्युक्तिरेवमेवार्थवती भवति । 'अहरहर्वा एवैवित्स्वर्गं लोकमेति' इत्युपक्रम्य 'नैतं सेतुमहोरात्रे तरतो न जरा न मृत्युर्न शोको न सुकृत न दुष्कृतं सर्वे पाप्मानोऽतो निवर्तन्तेऽपहतपाप्मा ह्येष ब्रह्मलोकः' इति प्रत्यक्षवदभिवर्णन सर्वमर्थवादतां नीतं स्यात्सुषुप्तिश्चेदविद्यायुता । तस्मान्नेतदपेक्षितव्य सति सम्पद्येति वाक्यमविद्याप्रतिपादकमिति । तस्मादसदेवैतदुच्यते सुषुप्तावन्त करणरहितायामप्यवस्थायामविद्यासद्भावे श्रावयन्ती श्रुतिर्भावाविद्यायां प्रमाणम्, श्रुत्यन्तराणि च चेतनानामज्ञानश्रावकाणि तत्र मानमिति ॥

१४८. कैवल्यश्रुतिवचनम्, तुरीयस्थानवर्णनम्, सुषुप्तिनिन्दावचनं च भावाविद्याप्रापकमिति शङ्का. ननु चास्त्येव श्रुत्यन्तरं सौषुप्ताज्ञानप्रतिपादकम् । 'सुषुप्तिकाले सकले विलीने तमोऽभिभूतः सुख-

१ यस्माच्चैवमात्मन सद्रूपमज्ञात्वैव सत्सम्पद्यन्ते । अतस्त इह लोके यत्कर्मनिमित्ता या या जाति प्रपन्ना आसुर्व्याघ्रादीनाम् ॥—छा० भा०

२. सुषुप्तिकाले स्वेनात्मना सता सम्पन्नं सन् सम्यक् प्रसीदतीति जाग्रत्त्वप्रयोर्विषयेन्द्रियसंयोगजात कालुष्यं जहातीति सम्प्रसादशब्दो यद्यपि सर्वजन्तूनां साधारणः । तथाप्येवैवित्स्वर्गलोकमेतीति प्रकृतत्वात्, एष सम्प्रसाद इति सन्निहितवद्यन्नविशेषात्स ॥ —छा० भा०

रूपमेति' । इति शुद्धात्मनश्च सुषुप्तव्यतिरिक्तस्थानवत्त्वबोधकानि वचनानि परःशतं विद्यन्ते । 'न प्रज्ञानघनं न प्रज्ञं नाप्रज्ञम्' इति प्राज्ञविषयप्रज्ञानघनत्वादिप्रतिषेधपूर्वकं तुरीयोपदेशः, 'एवमेवैष सम्प्रसादोऽस्माच्छरीरादुत्थाय परं ज्योतिरुपसम्पद्य स्वेन रूपेणाभिनिष्पद्यते' इति सम्प्रसादशब्दोदितसुषुप्तस्यापि कारणशरीरभूताया-अविद्यायाः समुत्थानश्रवणम्, 'अत ऊर्ध्वं विमोक्षायैव ब्रूहि' इति सुषुप्तोपन्यासात्परमपि प्राग्वदेव जनकस्य प्रश्नः, इत्यादिवचनानि सुषुप्तातिरिक्तं स्थान स्पष्टं प्रतिबोधयन्ति । अपि च सुषुप्तस्थान लयलक्षणाविद्याविशिष्टमिति तत्र तत्र गृहीत श्रुत्यन्तेषु 'स ह्याप्राप्यैव देवानेतद्भयं ददर्श, नाह खल्वयमेवं सम्प्रत्यात्मानं जानात्ययमहमस्मीति नो एवेमानि भूतानि विनाशमेवापीतो भवति । नाहमत्र भोग्यं पश्यामीति' । इन्द्रःखलु सुषुप्तादन्यमात्मानं बुभुत्सु पुनरपि पञ्चवर्षाणि ब्रह्मचर्यमुवासेति श्रूयते । तत ऊर्ध्वमुत्तमपुरुषसञ्ज्ञितं प्रजापतिस्तुरीयमात्मानमस्मा उपदिदेशेति च । यत्सत्यं तत्र तत्र श्रुत्यन्तेषु सुषुप्तस्यापि क्वचिद्बुद्धरूपता बोध्यत इवेति । तथापि तद्वाक्यान्तरस्य निरवकाशस्य वैयर्थ्याय द्वैतग्रहणदृष्टान्तत्वेनैव कथञ्चिन्नेयम् । उक्तं हि भाष्यकारेण बृहदारण्यके--तच्चैतत्सर्वं विमोक्षपदार्थस्य दृष्टान्तभूतम्' इति । तस्मात्सुषुप्तेऽविद्याबोधकवाक्यानां सत्त्वात्, सुषुप्तव्यतिरेकेणैव शुद्धात्मस्थिते, सुषुप्तिनिन्दापूर्वकमुपदेशात्, सुषुप्त-ब्रह्मवादिनीनां श्रुतीनामन्यार्थत्वसम्भवाच्च मन्यामहे नात्यन्तमविद्या-दोषविनिर्मुक्त सुषुप्तस्थानमिति । अतः कथं नागमिक सुषुप्ताविद्या-वाद इति ॥

१४९. सुषुप्तिकाले इत्यस्य वाक्यस्य तात्पर्यम् : तदेतत्सर्व-मसमीक्षिताभिधानम् । तथा हि—यत्तावदुच्यते 'सुषुप्तिकाले' इत्या-

दिवाक्यमविद्याबोधकमिति । तदसत् । कथम्? 'आत्मानमरणिं कृत्वा प्रणवं चोत्तरारणिम् । ज्ञाननिर्मथनाभ्यासात् पापं दहति पण्डितः ॥' इति ज्ञानाभ्यास. प्रस्तुतः । अन्ते च— 'मय्येव सकलं जातं मयि सर्वं प्रतिष्ठितम् । मयि सर्वं लयं याति तद्ब्रह्मा-द्वयमस्म्यहम् ॥' इत्यद्वितीयब्रह्मात्मज्ञानमेवोपसंहरिष्यते । तत्कथ-मिहैवाकस्मादन्तराले भावाज्ञानोपदेश सङ्गच्छेत? अथ मन्यसे-यथा भूतार्थवादाना प्रधानपरत्वेऽपि स्वार्थपरता न दोषाय, तथे-हापि सौषुप्तभावाविद्यासद्भावप्रत्यायने न कोऽपि दोषः । तमोऽभि-भूतं स्वं विषयं द्वारत प्रतिपादयत्प्रधानभूतज्ञानाभ्यासेऽपि वाक्यान्त-रार्थं तात्पर्यवद्भवित्यपीदं वाक्यमित्यविरोध इति । तदपि मनोरथ-मात्रम् । प्रमाणान्तराविरोधेनैव ह्यवान्तरवाक्यार्थो विद्यमान इति कल्प्यते । अत्र तु विद्यमानवाद आश्रीयमाणे प्रधानभूत एवार्थो वाध्येत । यतः सुषुप्तावपि यदि विद्यमानता भावाविद्यायाः, तदा तन्निवृत्तिबोधकवाक्यान्तरस्याभावात्तात्पर्यतो विवक्षितं ब्रह्मात्मैकत्व-मेव पीडयेतेति वृद्धिमिच्छतो मूलविनाशः ॥

अपि च सुषुप्तिकाले तमसाभिभवनमत्र विधीयत इति कथ-मध्यवसितो भवान्? न हि सुषुप्तिकाल एव जीवस्तमसाभिभूयते जागरिते तु शुद्ध एवेति मन्यन्ते भवदीयाः । ननु यद्यपि समानम-विद्याभिभूतत्वमवस्थात्रयेऽपि । तथापि सुषुप्ते विक्षेपांशापहारेणावरण-बीजरूपेणावशेषोऽस्ति विशेषः । तम शब्देन चात्रावरणस्वरूपमेव विवक्षितम् 'सुषुप्तिकाले सकले विलीने' इति विशेषणदर्शनात् । अतो मत्पक्षे सुतरामुपपद्यते विधानमिति । एतदपि न परिशुध्यति । 'सुषुप्तिकाल' इत्येतद्धि 'सकले विलीने' इत्यनेन सम्बध्यते, आन-

न्तर्यात् । न 'तमोभिभूत' इत्यनेन । तेन हि सम्बन्धे तमसाभिभूयते सुखरूपं चैतीत्युभयपरत्वं वाक्यस्य प्रसज्येत । न हीदं वाक्यमात्मनः सुषुप्तिकाले तमोभिभूतत्वं प्रतिपादयिष्यामीति प्रवृत्तम्, किं तर्हि, सर्वमलवर्जितं रूपं दर्शयिष्यामि यथास्याद्वयब्रह्मस्वरूपता प्रतिपादिता स्यादिति । तदयं वाक्यार्थः — योऽयं तमोऽभिभूतो जीवः स स्वव्यतिरिक्ते सकलेऽपि विलीने सति सुषुप्तौ नानात्वस्याभावात्तदध्यासप्रयुक्तं दुःखं परित्यज्य नैज सुखरूपमेतीति ॥

१५०. सौषुप्तसुखे विचारः : अत्र मन्यन्ते केचित्— नास्ति किल सुषुप्ते सुखरूपत्वमात्मनः, तत्राविद्यासंबलितत्वादात्मनः, सुखस्वरूपत्वे मानाभावाच्च । न च सुखमहमम्वाप्समिति परामर्शस्तत्र मानत्वं ब्रजति । तत्र सुखमिति न विषयपरामर्शः । सुखमिति विषयश्चेदभविष्यद्विशेषतस्तस्मरणमभविष्यत् । न त्वेतदस्ति । प्रत्युत न किञ्चिदपि चेतितं मयेति परामर्शोऽस्ति । न च सुप्तोत्थितस्य गात्रलाघवादिना लिङ्गेन तदनुमीयत इति साम्प्रतम् । यस्मादनुभूतश्चेत् स्मर्येत किं तत्र लिङ्गेन ? गात्रगौरवादिरपि कदाचिद्भवति तेनायं न भवत्यनुमापकमित्यपि बोध्यम् । तस्मान्नास्ति सुखरूपतेत्यतो दुःखाभावे सुखत्वोपचार इति । अपरे तु मेनिरे— दुःखाभावो विद्यमानोऽपि न शक्यतेऽनुभवितुम् । तस्मान्नायं पक्षः समीचीनः । कथं तर्हि सुखपरामर्शोपपत्तिरिति चेत् । किमत्र कथम् ? सम्भवत्येव हि सुखानुभवः । यत्तूक्तं सुखमविद्यावृत्तं नानुभवपदवीमारोहमर्हतीति । तदयुक्तम्, साक्षिचैतन्यांशस्यानावृत्तत्वात् । ननु जागरिते तर्हि तस्यानवभासः किन्निबन्धन ? न सर्वथानवभासस्तत्रापि । मिथ्याज्ञानविक्षिप्ततया तु न स्पष्टमवभासत इत्येतावान्विशेषः । अतो न

दुःखाभावोऽनुभूयते सुषुप्ते । नाप्ययं परामृश्यते सुप्तोत्थितेन । सुख-
मेवत्वनुभूत स्मर्यमाण स्वविरोधि दुःखाभावं गमयत्यर्थापत्त्या, यदि
दुःखमभविष्यत् सुखानुभवो नाभविष्यदिति । ननु सुखानुभवस्य
साक्षिचैतन्यस्याविनाशिन संस्काराभावे कथं तदनुस्मरणं स्यात् ?
शृणु । अज्ञानगतचैतन्याभासजन्मोपाधित्वात्सुखानुभवस्य, अज्ञानम्य
चावस्थाभेदेन चैतन्याभासानां भिन्नत्वात्तदप्यवकल्पते । एवं च चैत-
न्याभासजन्मनाशोपपत्तेरज्ञानविशिष्टाश्रयस्यात्मनः सुखानुभवः सुषुप्ते
तत्स्मरणं च जागरिते भवति इति ॥

तदेतन्मतद्वयमप्यसारम् । सुप्तोत्थितस्मरणबलेन सौषुप्तिकानु-
भवानुमानस्यायुक्तत्वात् । दर्शितं चैतद्यथा तथा भावाज्ञानपरामर्श-
पराकारणावसरे । स्मरणस्य नियतमनुभवपूर्वत्वाभावात्, सुषुप्ते चानु-
भवविशेषस्यासम्भवादयः स्मरणाभासो विकल्प एवेति । अभ्युप-
गम्यापि स्मरणत्वब्रूम — सुखमस्वाप्समित्येव परामर्शो न तु सुख-
मन्वभूवमिति । अतोऽवगम्यते न सुखमिति विषयः, किं तर्हि
निद्राविघातकसामग्र्यभाव एवेति । ननु नायमभावोऽनुभूतचरः, कथं
स्यादयं परामर्शविषयः ? न ब्रूमो वयमभावोऽनुस्मर्यते इति । कथं
तर्हि यदि निद्राप्रतिबन्धकारणमभविष्यत् तर्हि नूनमभविष्यन्मध्ये मध्ये
विशेषविज्ञानम् । यत्र किञ्चिदप्यचेतये, तद्गम्यते न जागरांबभू-
त्वाहं किं तु गाढं प्रसुप्त एवेति सुषुप्तविघातकसामग्र्यभावानुमानमेत-
दिति । ननु नायं जामाता कस्तर्हि दुहितुः पतिरेवेत्युक्तिमनुहरत्ययं
प्रलापः । न ह्यनुभूतचरो विशेषविज्ञानाभावः, स एव कुत अवसी-
यते यद्द्वलात्सुषुप्तिकारणसामग्र्यभाव उपपाद्येतेति चेत् । अहो तर्क-
कुशलता । सुषुप्तिरित्यवस्थामभ्यजानन्तो विशेषविज्ञानाभावे विप्र-

तिपद्यन्त इति। सर्वविधविज्ञानाभाव एव खलु सुषुप्तिरित्यभ्युपगम्यते, तस्मात्सुखमस्वाप्समिति क्रियाविशेषणमेवेति ज्ञेयम् ॥

१५१. सुखरूपमेतीत्यस्यार्थः कथं तर्हि सुखरूपमेतीति श्रुतिः? न दुःखाभावो न च सुखानुभवोऽभ्युपगम्यते, नापि सुख-शब्दार्हं सुषुप्ते वस्त्वन्तरं पश्यामः । बाढम् । अत एव सुखरूपमात्मन एवेति निश्चीयते । ननु कथं सुखरूपमेतीति सुखावासिचनम्, न हि स्वरूपमेवाप्यते । मैवम् । स्वाप्यवदुपपत्तेः । यथा खलु नित्यं स्व-स्वरूप एव तिष्ठन्नामा जागरितादावुपाधिगतविशेषात्स्वरूपविभ्रष्ट इव, सुषुप्तौ पुनः सकलोपाधिविगमात् स्वरूपे विलीन इव च तदपेक्षयैव 'स्वं ह्यपीतो भवति' इति श्रुतिः । एवमेव सदा सुखरूप एव सन् सुषुप्तौ विक्षेपकाभावात्सुखरूपमेतीत्युच्यते, ततो न विरोधः । न चैव शङ्कावादिमतादविशेष, तस्यापि साक्षिचैतन्यसुखस्य नित्यं वर्तमानस्यैव निद्रायामप्यङ्गीकारादिति वाच्यम् । तस्य निद्राया भावाज्ञानतद्गतचैतन्याभासप्रयुक्तसुखानुभवो जागरिते तत्परामर्शश्चेत्यभ्युपगमः । अत्र तु तदुभयमपि नाङ्गीक्रियत इति विशेषात् । तदेवं तमोऽभिभूत सुखरूपमेतीति श्रुतिर्न सुषुप्ते तमसः सत्त्वमाचष्टे, किं तु नानात्वाध्यासकृतदुःखपरित्यागपूर्वकमात्मनः स्वस्वरूपेणावस्थानमिति^१ सिद्धम् ॥

१५२. तुरीयावस्थायाः श्रुतिप्रतिपाद्यत्वाङ्गीकारेऽपि प्रति-वादिस्ममताविद्यासिद्धिर्नास्ति : यत्पुनरुक्तं सुषुप्तावस्थादप्यात्मनो व्यतिरिक्तं स्थानान्तरगतं रूपं प्रतिपाद्यते श्रुतिष्विति । अत्रोच्यते—

१. यदपि तस्यामवस्थाया सुखमुक्तं तदप्यात्मन एव सुखरूपत्वविवक्ष-योक्तम् ॥

यदि तुर्यावस्था जागरितादिव्यतिरिक्ता श्रुत्या प्रतिपाद्यते प्रतिपाद्यता नाम, किं तव तेन स्यात्? नन्विदमत्र स्यात् । सुषुप्तात्मा भावाविद्यावृत एव, तुरीयात्मा तु न तथेति । यथाहुः — 'नात्मानं न परांश्चैव न सत्यं नापि चानृतम् । प्राज्ञः किञ्चन सवेत्ति तुर्यं तत्सर्वदृक्सदा ॥ इति ॥

अत्र पृच्छाम — यदि सुषुप्तादन्यतुरीयं स्थानं तर्हि वक्तुर्महसि किं तुर्यानुभववान् कदापि जागर्त्याहोस्विन्नेति । यदि न जागर्ति तत्कथं तस्यानुभव विदन्तु जिज्ञासव, को वा स्यादुपदेशकस्तदवस्थास्वरूपस्येति? अथ जागर्ति, तत्र को हेतुर्जागरणे तुरीयस्थान परित्यज्येति वक्तव्यम् । न तत्र स्थाने भावाज्ञानसद्भाव . अनभ्युपगमात् । न च कारणान्तरं सम्भाव्यते । ननु तुरीयावस्थायामप्यस्ति तिरोहित कश्चिदज्ञानाश सूक्ष्मता गतः । स एवोत्थाने जगत्प्रतिभासहेतुर्भविष्यति । हन्त तर्ह्यायातं तौल्यमेव सुप्ति-तुर्ययोः, उभयोरप्यज्ञानसत्त्वात्, उभाभ्यामपि च सकाशादुत्थानसाम्बादिति ॥

ननु वैधर्म्यमप्यस्ति । सुप्त्यनुभवो सर्वप्रामाणभृत्साधारण, न तन्मात्राधिगमेनारित कस्यचित्ससारोपरम । तुरीयानुभववता तु निवृत्ताज्ञानकार्यत्वात् तेषामेव ब्रह्मज्ञानित्वमाञ्जसमिति । अहो विस्मरणशीलता । यदि निवृत्ताज्ञानस्यापि तुरीयादुत्थानं सम्भवति । किं प्रयोजनस्तर्हि सुप्तेरुत्थानमात्रलिङ्गात्सौषुप्ताज्ञानानुमानप्रयासः? ॥

अथैतत्स्यात् — आशरीरपातमस्त्येप जगत्प्रतिभासनक्षममज्ञानं तुरीयामवस्थामनुभूतवतोऽपि । निर्दग्धस्थूलज्ञानाशत्वादेव तु तस्य सुप्त्यनुभववच्चो भेद इति । नैतदपि चारु. ब्रह्मज्ञानंय सुप्त्यस्य

कस्यचिदपि जीवतोऽसम्भवप्रसङ्गात् । न चेष्टापत्तिरियं जीवन्मुक्तेर्गौण-
त्वाभ्युपगमादिति वाच्यम् । मुख्यमुक्तौ प्रमाणाभावात्, युगपदेक-
स्मिन् पुरुषे विद्याविद्ययोरवस्थित्यसम्भवस्य पूर्वं प्रदर्शितत्वात्, भावां
ज्ञाने स्थूलसूक्ष्मांशद्वयसत्त्वे प्रमाणाभावात्, अज्ञानांशवादस्याग्रे निर-
सिष्यमाणत्वाच्च । तदेव तुरीयावस्थायाम् श्रुतिप्रतिपाद्यत्वाभ्युपगमेऽपि
न भावाविद्यावादिनां कञ्चन लाभं सम्भावयामः ॥

१५३. अवस्थारूपस्य तुरीयस्य नैव श्रुतिप्रतिपाद्यता : न च
श्रुतिप्रतिपाद्यत्वमस्ति तुरीयस्थानस्य, माण्डूक्यश्रुतिस्तावन्न सुषुप्तिव्यति-
रिक्तस्थानबोधनार्था, विश्वादीनामात्मनः पादत्रयत्वकथनेनैव तुरी-
यस्य व्यतिरिक्तत्वसिद्धे । कल्पितप्राज्ञत्वनिषेधेनात्मस्वरूपकथनार्था-
त्वेषा श्रुतिः । यथा हि 'रज्जुरेषा न सर्पः' इति वाक्ये सर्पप्रतिषेध-
स्तद्वदत्रापि न प्रज्ञानघनमित्यादि वाक्ये कल्पितप्राज्ञत्वप्रतिषेध ॥

नन्वेवं प्राज्ञवत्तैजसविश्वयोरपि कल्पितत्वाविशेषः । ब्रह्मम् ।
तत्तु सुषुप्तौ निष्प्रपञ्चत्वदर्शनादेवावसेयम् । ननु सर्वदा निष्प्रपञ्च
एवात्मा? सत्यम् । न तु तत्परागृह्णां जागरिताद्यवस्थाभिमानवतां
शक्यावधारणं प्रातीतिकप्रपञ्चस्याभावो यत्र दर्शनक्षमस्तां सुषुप्तिमनुप-
न्यस्य^१ । यत्सत्यं सर्वदापि निष्प्रपञ्चस्वभाव एवायमात्मेति । तथापि
प्रमात्राद्यपेक्षमिथ्यादृष्टिदूषिताशयाः प्रतियन्ति जाग्रत्स्वप्नयोरेव चैत-
न्यमस्ति सुषुप्ते न किञ्चिदवेदिष्येति सकलजनप्रसिद्धेरिति । सुषुप्तावेव

१ अविद्याकामकर्मभिः संसारहेतुभिः सयुक्त एव स्वप्न इति न स्वम-
पीतो भवति । 'अनन्वागतं पुण्येनानन्वागतं पापेन, तीर्णो हि तदा सर्वान् शोकान्
हृदयस्य भवति' 'तद्वा अस्यैतदितिच्छन्दा' 'एष परम आनन्द' - इत्यादिश्रुतिभ्यः ।
सुषुप्त एव स्व देवतारूपं जीवत्वविनिर्मुक्तं दर्शयिष्यामीत्याह ॥ —छा० भा०

केवलमस्यात्मनः क्रियाकारकफलात्मकजगत्संसर्गाभावः, प्रबोधे पुनर्वास्तविक एव सम्बन्ध इति च । तद्वैपरीत्येन^१ सुषुप्तेऽप्यल्लसचैतन्यतां प्रबोधेऽपि निष्प्रपञ्चता च व्युत्पादयितुं श्रुत्या प्रतिज्ञायते जागरिताद्यवस्थापरीक्षणम् । तत्र प्रपञ्चलेपाभावस्तावत्सुषुप्त्युपन्यासेनैव शक्योपपादनः । अतस्तन्मुखेन निष्प्रपञ्चतामवगमयित्वा प्राक्कल्पितां जागरिताद्यवस्थावत्त्वमपि श्रुतिर्निषेधति नान्तःप्रज्ञमित्यादिनेति श्लिष्यते । 'प्रपञ्चोपशमं शान्तं शिवमद्वैतं चतुर्थं मन्यन्ते' इति निष्प्रपञ्चताया एवोपसहाराच्चैव श्रुतिरेवंपरेति निश्चीयते । एवं छान्दोग्येऽपि— 'एष सम्प्रसादोऽस्माच्छरीरात्समुत्थाय' इति वाक्यं न सुषुप्तादन्यत् स्थानमाचष्टे । किं तर्हि नात्मा देहेन्द्रियमनोबुद्धिसङ्घात इति प्रतिपादयिष्यदशरीरता सुषुप्तौ प्रसिद्धामनूद्य^२ दर्शयत्यात्मन स्वाभाविकमशरीरत्वम् । एव श्रुतिकृतं देहादिप्रविविक्तत्वज्ञानमेव शरीरात्समुत्थानं न त्ववस्थान्तरगमनम्^३ । अतो नात्रापि तुरीयावस्थाप्रत्याशास्ति ॥

१ अल्लसदृष्टिरात्मायं यथोक्त स्वप्रबोधयो ।
प्राज्ञोऽपि च तथैवायं यद्वै तदिति वाक्यत ॥

अतिकारकहेतुश्च यथात्मायं सुषुप्तिगः ।

कूटस्थदृष्टिमात्रत्वात्तथा स्वप्नप्रबोधयो ॥

—वा०

२ अस्माच्छरीरादुत्थाय सुषुप्तौ य सुरर्षभाः ।

परज्योतिस्वरूपं तं शिवं सम्पद्यते सुरा ॥

अभिनिष्पद्यते स्वेन रूपेणैव स्वभावत ॥

—सू० ब्र०

३. अशरीरस्वभावस्यात्मनस्तदेवाहं शरीर शरीरमेव चाहमित्यविवेकात्मभाव सशरीरत्वम् । तं पुनर्देहाभिमानादशरीरस्वरूपविज्ञानेन निवर्तिताविवेकज्ञानमशरीरं सन्तं प्रियाप्रिये न स्पृशत ॥

—छा० भा०

यत्पुनरुक्तं बृहदारण्यके 'अत ऊर्ध्वं विमोक्षायैव ब्रूहि' इति वाक्या-
न्निश्चीयते सुप्तौ नात्यन्तिकनिवृत्तिरस्त्यज्ञानस्येतीति । तदेतदना-
कलितश्रुत्यभिप्रायेणाभ्यूहितम् । जागरित एव बन्धमोक्षादिव्यवहारप्रद-
र्शनार्थो हि परो वाक्यसन्दर्भो दृश्यते । जागरितं हि सकललौकिक-
शास्त्रीयव्यवहारास्पदम् । तस्मात्तत्रैवाविद्याकृतबन्धमोक्षव्यवहार ।
तत्प्रतिपादनाय ससारमोक्षपदार्थौ व्याख्यास्यन्ती श्रुति कथं मुषुप्तौ-
भावाविद्यासत्त्वं नः प्रत्याययितुं सुषुप्तातिरिक्तावस्थान्तरं वा ज्ञापयितु
व्याप्रियेतेति ॥

यदप्युक्तं सुषुप्तस्थानं श्रुत्या निन्द्यते 'नाहमत्र भोग्यं पश्यामि
विनाशमेवापीतो भवति' इत्यादिवाक्यैरिति । तत्र वाक्यस्य लोकदृष्ट्य-
नुवादित्वात्तात्पर्याभावो बोध्यः । विशेषविज्ञानाभावमेव खलु व्याचष्टे
'नाहं खल्वयम्' इत्यादिवाक्यम् । विनाशाप्ययवचनमप्युपाधिविलयकृत-
विशेषविज्ञानापहाराभिप्रायकम्^१ । अत एव च लोकदृष्टिसिद्धं ज्ञानाभाव-
मपोद्य नित्याविलुप्तचैतन्यदृष्टेः सुषुप्तेऽपि सद्भाव शास्त्रीयदृष्टिमाश्रित्योप-
देष्टुं प्रजापतिराजिज्ञपदिन्द्रं 'वसापराणिपञ्चवर्षाणि ब्रह्मचर्यम्' इति । न च
तत्तुरीयावस्थाबोधनार्थमिति साम्प्रतम् । तादृशावस्थाबोधकशब्दाभावा-
दिति ध्येयमातदेव नास्ति श्रुतिप्रतिपाद्यत्व तुरीयावस्थाया इति स्थितम् ॥

१५४. सुषुप्तात्मनः शुद्धत्वबोधकवाक्यान्यनन्यपराण्यपि
सन्ति : अपि च लिङ्गमात्रमेतत् सौषुप्ताविद्यासद्भावे यत्सुषुप्तातिरिक्त-

१. 'नाहं खल्वयमेवे सम्प्रत्यात्मन जानत्ययमहमस्मीति नो एवेमानि-
भूतानि' इति सुषुप्तावस्थाया विशेषविज्ञानाभावमेव व्याचष्टे ॥ —सू० भा०

२. 'अत तत्र विनाशमेवापीतो भवति' इति, तदपि विशेषविज्ञानविनाशा-
भिप्रायमेव ॥ —सू० भा०

स्थानामिधान नाम श्रुते । तेन च श्रुतिः कल्प्या यया स्यादविद्यासद्भाव-
बोध । विद्यन्ते तु नैका श्रुतयः स्वरसत एव सुषुप्तात्मनो निरस्तसर्वावि-
द्यादिदोषत्वं बोधयन्त्यः । 'अत्र स्तेनोऽस्तेनो भवति' अनन्वागतं
पुण्येन 'एषोऽस्य परमो लोकः' 'परंज्योतिरूपसम्पद्य' 'सर्वस्या-
धिपतिः' 'प्राज्ञेन सम्परिष्वक्तः'— इत्यादीनि वचनानि साक्षादेव
सकलदोषानागन्धितं शुद्ध सुषुप्तात्मानमवगमयन्ति सन्ति । तत्र युग-
पदविद्यासत्त्वमसत्त्वं च सुषुप्तौ श्रुत्यैव यदि बोध्येत तदा विरुद्धार्था-
मिधानं शास्त्र कल्पितं स्यात् । तच्च न युक्तम् । दर्शिता चाविद्या-
लिङ्गानां गतिः ॥

ननु 'जाग्रत्स्वप्नसुषुप्त्यादिप्रपञ्चं यत्प्रकाशते' इति कैवल्यो-
पनिषदादिपदेन तुरीयावस्थाभिहिता । सुबालोपनिषदि 'योऽयं विज्ञान-
धन उत्क्रामन् प्राणं वहति' इत्युपक्रम्य 'जागरितं स्वप्नं सुषुप्तं
तुरीयं च' इति शब्दत एवोपात्ता । 'जाग्रत्स्वप्नः सुषुप्तिस्तुरीय-
मिति चतुर्विधावस्था' इति च शारीरकोपनिषदि स्पष्टमेवावस्था-
चातुर्विध्यमुक्तम् । तदेतत्सर्वं किमिति प्रद्विष्यते? न च सुषुप्त्यादे-
रवैलक्षण्यात्तेष्वेव स्थानेष्वन्तर्भाव इति वाच्यम् । श्रुतिसिद्धत्वे
सत्यवस्थान्तरस्य तदनुरोधेन तुरीयव्यावृत्तसुषुप्त्यादिलक्षणस्य सुषु-
प्त्यादिव्यावृत्तावस्थान्तरलक्षणस्य चावश्यं कल्पनीयत्वात् प्रमाणसि-
द्धस्य लक्षणेन निवर्तनायोगाच्चेति चेत् । अत्रोच्यते— सुषुप्त्यादीत्यादि-
पदेन तुरीयावस्थाभिहितेति न केनचिद्दूहितुं शक्यते तस्य तत्राप्रकृत-
त्वात् । 'त्रिषु धामसु यद्भोग्यं भोक्ता भोगश्च तद्भवेत्' इत्यादि
वाक्यशेषबलेन व्यवस्थावादस्यैवात्र स्वीकरणमिति स्पष्टं विज्ञायमान-

त्वाच्च । सुबालोपनिषद्युपनिषदन्तरे च यद्यप्यवस्थात्वमुक्तं तुरीयस्य तथाप्यतत्परत्वात्कथञ्चिन्नेयं वाक्यम् । अन्यथा सर्वोपनिषत्सिद्धान्तस्य निरवस्थात्मवादस्यासिद्धिप्रसङ्गात् । श्रुत्युक्तित एव श्रुतिप्रामाण्ये स्वीक्रियमाणेऽल्लोपनिषदादीनामपि प्रामाण्यादल्लादिसिद्धिरपि स्यादिति ध्येयम् । तस्मान्नास्ति तुरीयावस्थासिद्धिः श्रुतिप्रमाणेन । तत्सिद्धि-सद्भावेऽपि सुषुप्तयविद्यासद्भावो न सिध्यति, अभस्तादुदाहृतन्यायानुग्रहीतश्रुतिभ्य इत्यपि न प्रस्मर्तव्यम् ॥

एतेन द्वैताग्रहणदृष्टान्तार्थानि सुषुप्तिवाक्यानीति निरस्तम् । स्वरसतः शुद्धस्वरूपत्मानं प्रतिबोधयतामग्रहणमात्रपरत्वेन सङ्कोचे कारणाभावात् । यत्तु भगवत्पादीयं वचनमुदाहृतम्—‘तच्चैतत्सर्वं विमोक्षपदार्थस्य दृष्टान्तभूतमिति । तज्जागरित एवाविद्याकृतबन्ध-मोक्षव्यवहारं दर्शयितुमित्यदोषः । एतदुक्तं भवति—सुषुप्तावस्थायाम् यथा स्वाभाविकेन वृत्तेन निष्प्रपञ्चो निरविद्यश्चात्मा तथा तज्जानेन विध्वस्ताविद्योऽपि जागरिते निष्प्रपञ्चो निरविद्य इति व्यवहियते । विद्यावस्थैव च मोक्षावस्थेति । यथोक्तं शारीरकभाष्ये—‘अविद्या-प्रत्युपस्थापितद्वैतसम्पृक्त आत्मा स्वप्नजागरितावस्थयोः कर्ता दुःखी भवति । स तच्छ्रमापनुत्तये स्वमात्मानं परं ब्रह्म प्रविश्य विमुक्तकार्यकारणसङ्गतोऽकर्ता सुखी भवति सम्प्रसादावस्थायाम् । तथा मुक्तावस्थायामप्यविद्याध्वान्तं विद्याप्रदीपेन विधूया-त्मैव केवलो निर्वृतः सुखी भवति’ इति ॥

तदेवं सुषुप्तयविद्यावाक्यानामाभासितत्वात्, अविद्यामात्रबोधक-वाक्यानां भावाविद्याविषयत्वे प्रमणाभावात्, सुषुप्तयतिरिक्तशुद्धा-वस्थायाः श्रुतिष्वप्रतिपादनात्, क्वचित्प्रतिपादनेऽपि सुषुप्तिपुरीययोः

समानयोगक्षेमत्वस्यानिवारणीयत्वात्, साक्षादेव बह्वीभिः श्रुतिभिः सुषुप्तात्मनः शुद्धत्वान्नाच्च व्याविद्धाविद्यास्थितिरेव गाढनिद्रा. श्रुतिप्रमाणानुसारिण्येव भावाविद्यानिरसनप्रक्रियेति च सिद्धम् ॥

सुषुप्तात्मनो निरविद्यत्वे सूत्राकारादिसम्भतिः

१५५. सूत्रकारादिवचनविचारार्थं पूर्वः पक्षः : अत्र विशङ्का भवति -- यद्येव श्रुतिसिद्धा सुषुप्तौ सर्वकल्मषविनिर्मुक्तिरात्मनः । कस्मात्तर्हि सूत्रकारस्तत्र तत्र सुषुप्तात्मन परमात्मनोऽन्यत्वं सुषुप्तावव्यक्तोपाधित्वं चोचिवान् ? 'सुषुप्तयुत्क्रान्त्योर्भेदेन 'तदभावो नाडीषु तच्छ्रुतेरात्मनि च' 'पुंस्त्वादिवत्त्वस्य सतोऽभिव्यक्तियोगात्' इति । भाष्यकारश्च-- 'सुषुप्तादुत्थानमविद्यात्मकबीजसद्भावकारितम्' 'इह तु विद्यते विवेककारणं कर्म चाविद्या च' इति 'स एवायमुपाधिः स्वापप्रबोधयोर्वीजङ्गारन्यायेन' इति तत्रैव । यथा हि सुषुप्तिसमाध्यादावपि सत्यां स्वाभाविक्यामविभागप्राप्तौ मिथ्याज्ञानस्यानपोदितत्वात्पूर्ववत्पुनः प्रबोधे विभागो भवति' इति च वदन्नज्ञानसत्त्ववादमेवोपोहलयल्लक्ष्यते । नैष्कर्म्यसिद्धौ वार्तिककारश्च -- 'यदि हि सुषुप्तेऽज्ञानं नाभविष्यत्' इत्यादिना भावाविद्यासद्भावं कण्ठरेण साधयामास । माण्डूक्यकारिकाया च करतलमलकितसकलागमार्थतत्त्वेनापि सम्प्रदायविदा भगवता श्रीगौडपादाचार्येण 'प्राज्ञः कारणबद्धस्तु' इत्यादिना सुषुप्तेऽज्ञानसत्त्वमुक्त्वा तद्व्यतिरेकेण तुर्यात्मनः सर्वदृक्त्वमभिहितम् । तस्मादभियुक्तोक्तिविरुद्धमिव सुषुप्ताविद्यानिरसनं भातीति ॥

१५६. सूत्रकृदाशयः : अत्राभिधीयते—सूत्रकारस्तावत् ‘सुषु-
त्युत्क्रान्त्योर्भेदेन’ इत्युक्तस्थानयोर्जीवस्वरूपव्यतिरेकेण परमात्मनः
श्रुत्या व्यपदेशाद्या श्रुतिरवस्थापरा लक्ष्यते, सा वस्तुतो निरवस्थ-
ब्रह्मात्मनिर्देशपरैवेत्याह । न हि सुषुप्तावस्थायामविद्यामङ्गीकृत्येद
जीवस्वरूपव्यतिरेकेण परमात्मव्यपदेशकथनम्, किं तु सुषुप्तादावप्य-
विद्यारहितमससारिस्वरूपमङ्गीकृत्य । ‘अत ऊर्ध्वं विमोक्षायैव ब्रूहि’
इति प्रश्नात् ‘अनन्वागतं पुण्येन’ इत्यादि प्रतिवचनाच्च विषय-
वाक्ये ॥

‘तदभावो नाडीषु’ इत्यादिना च परमात्मैव सुप्तिस्थानमि-
त्युच्यते । न चात्र नाडीष्वात्मनि चेति समुच्चयः । नाडीपुरीतदा-
श्रयणद्वारा ब्रह्मसम्पद्यत इत्यभिप्रायात् । लोकसिद्धमेव पुरीतदाश्रयण-
मनूद्य ब्रह्मसम्पत्तेरेव प्रतिपाद्यमानत्वात् । न चात्मनीत्यधिकरणार्थता
विवक्षिता ‘स्वाप्ययात्’ इति तादात्म्यससूत्रणात् । समनन्तरमेव
‘अतः प्रबोधोऽस्मात्’ इति वक्ष्यति । आत्मनः सुप्तिस्थानत्वात्तत
एवोत्थानमुपदिश्यते सुषुप्तिप्रकरण इत्यर्थः । अत एव ‘स्वाप्यय-
सम्पत्त्योरन्यतरापेक्षमाविष्कृतं हि’ इति तुल्यवदुभयोरपि सुषुप्ति-
कैवल्ययोर्विशेषविज्ञाननिराकरणं सङ्गच्छते । सुषुप्ते नियमेन स्वरूप
एवाप्यायात् द्वितीयाभावेन विशेषविज्ञानाभाव उपपद्यत इति । अत
एव ‘परमतः सेतून्मानसम्बन्धभेदव्यपदेशेभ्यः’ इति पूर्व पक्षः ।
‘स्थानविशेषात्प्रकाशादिवत्’ ‘उपपत्तेश्च’ इति सिद्धान्तसूत्रे ।
यथैकस्य प्रकाशस्योपाधियोगादुपजातविशेषस्योपाध्युपशमात्सम्बन्धव्य-
पदेशः, एवमेव स्थानविशेषादुद्भूतस्य विशेषविज्ञानस्योपाध्युपशमे य
उपशमः स एव परमात्मना सम्बन्ध इति, एवमेव हि स्वमपीतो

भवतीति श्रुतिरुपपद्यते नान्यथेति च मिद्धान्तसूत्रयोरभिप्रायः । तदेवं स्वरूपावशेषता सुषुप्तौ ब्रुवाण सूत्रकार कथमविद्यावादिपक्षं कक्षी-
कुर्यात् ?

पुस्त्वादिवदिति सूत्र तु तद्गुणसारत्वाधिकारगतं न परमार्था-
भिलषकं सूत्र प्रत्याख्यातु प्रभवति । एवं हि सूत्रक्रम.— ‘यावदात्म-
भावित्वाच्च न दोषस्तद्दर्शनात्’ ‘पुंस्त्वादिवत्त्वस्य सतोऽभिव्य-
क्तियोगात्’ इति । अयमर्थः— यावदज्ञानकल्पितं संसारित्वं भवति
तावद्यक्ताव्यक्तान्यतररूपमास्थाय तिष्ठतीव बुद्ध्युपाधिरिति । तत्सिद्ध
सूत्रकार. कचिदपि सुषुप्तावविद्या नानुजानातीति ॥

भाष्यकारसम्मतिः

१५७. पूर्वपक्षोपन्यस्तानां सौषुप्ताविद्याभाष्यवाक्याभासानां
तात्पर्यम्: भाष्यकारोऽपि खलूक्तसूत्राण्येवमेव व्याचख्याविति न
तिरोहितम् । यत्तूदाहियते वचनम्— ‘अविद्यात्मकबीजसद्भाव-
कारितसुत्थानम्’ इति । न तेन परमार्थतोऽपि सुषुप्तौ सत्त्वं बीज-
स्यानुमतमिति शक्यं प्रतिपत्तुम् । यावदविद्यात्मकं बीजं ज्ञानेनादग्धं
तावदस्वाप्स्यं प्रबुद्धवांश्चेति प्रतिपद्यते जीवः । तस्माज्जागरितायो-
त्थानं नाम मिथ्याज्ञानहेतुकमिति हि निगदत्याचार्यः । यदाह
छान्दोग्यभाष्ये— ‘यस्माच्चैवमात्मनः सद्रूपमज्ञात्वैव सत् सम्प-
द्यन्ते, अतस्त इह लोके यत्कर्मनिमित्तां यां यां जाति प्रपन्ना आसु-
व्याघ्रादीनां व्याघ्रोऽहं सिंहोऽहमित्येवम्, ते तत्कर्मज्ञानवासना-
ङ्किताः सन्त. सत्प्रविष्टा अपि तद्भावेनैव पुनराभवन्ति’ इति । न
ह्यत्र सुषुप्ताज्ञाननिमित्तमेव सुषुप्तात्पुनरुत्थानमिति व्याख्यातु शक्यते ।

‘अज्ञात्वैव सम्पद्यन्ते’ इति पूर्वकालवाचित्वाप्रत्ययप्रयोगासङ्गतेः । न च प्राकृतानां सुषुप्तेऽज्ञानम्, विदुषा पुनर्नास्तीति कल्पयितुं शक्यम्, सुषुप्तेरेकरूपत्वात् । ‘समानं हि सर्वप्राणिनां पर्यायेण जाग्रत्स्वप्नसुषुप्तिगमनम्’ इति प्रश्नोपनिषद्भाष्यात् । ‘सर्वप्राणिसाधारणा एव स्वापादयोऽनुक्रीत्यन्ते विद्याप्रकरणेऽपि प्रतिपिपादधिषितप्रतिपादानानुगुण्येन, न तु विदुषो विशेषवन्तो विधित्स्यन्ते’ इत्यामृत्युपक्रमाधिकरणभाष्योक्तेश्च । तदेवमविद्यात्मकबीजसद्भावकारितमुत्थानमित्यविद्यानिमित्त एव जाग्रदाद्यभिमान इत्यर्थः । तत्रोक्तार्थं विशस्य किं कारणमविद्याया सुषुप्तिसंक्रमणमनुक्तमपि प्रक्रियताम् ? ॥

एतेन ‘इह तु विद्यते विवेककारणं कर्म चाविद्या च’ इति व्याख्यातम् । न हि कर्म सुषुप्तेऽस्तीति व्याख्यानं सम्भवतीति । ‘स एवायमुपाधिः स्वापप्रबोधयोः’ इत्यत्रापि खल्वविद्ययात्मोपाधित्वेन गृहीताया बुद्धेः सम्बन्धो यावदज्ञाननाशमनुवर्तत इत्येव व्याचक्षीत । ‘अपि च मिथ्याज्ञानपुरःसरोऽयमात्मनो बुद्धयुपाधिसम्बन्धः’ इत्यन्यत्र वचनात् । तस्मात् ‘यदा मनो दार्वन्निवदविशेषविज्ञानरूपेण शरीरं व्याप्य तिष्ठते तदा सुषुप्तो भवति’ (प्र०) ‘सुषुप्तप्रलयवद्बीजभावावशेषैवैषा सत्सम्पत्तिः’ इत्येवमादीनि बीजसद्भाववादीनि न सुषुप्ते प्रलये वा बीजाविद्यां प्रापयन्ति, किं तु मिथ्याज्ञानवतां सत्सम्पत्तावपि विपरीतबुद्धिरनुवर्तत एवेति विद्यावश्यकतां बोधयन्ति, ‘मिथ्याज्ञाननिमित्तश्च बन्धो न सम्यग्ज्ञानादृते विश्रंसितुमर्हति’ अविद्यानिमित्तानां च कलानां न विद्यानिमित्ते प्रलये सावशेषत्वोपपत्तिः’ इत्यादिवचनसान्निध्यबलादित्यवगन्तव्यम् ॥

१५८. सुषुप्तिसमाधिवाक्यं नाविद्यावगमकम्, किन्तु तत्प्र-
तिषेधकम्: 'यथा हि सुषुप्तिसमाध्यादावपि सत्यां स्वाभाविक्या-
मविभागप्राप्तौ इति वचनं तु सुषुप्ताविद्यावादिनोऽत्यन्तविपरीतप्रयो-
जनम् । अविभागप्राप्तिः सुषुप्तौ स्वाभाविक्येव, न पुनरविद्यालेशोऽप्य-
त्रास्तीति हि भगवतः प्रतिपादनरीतिर्लक्ष्यते । यतः समनन्तरमेव ब्रवीति
'मिथ्याज्ञानस्यानपोदितत्वात्पूर्ववत्पुनः प्रबोधे विभागः' इति ।
ननु सुषुप्तौ यथा विद्यते मिथ्याभूतमज्ञानं जागरितविभागकारणम्,
एवं प्रलयेऽपि स्थितिकालीनविभागकारणं मिथ्याज्ञानप्रतिबद्धा विभा-
गशक्तिरनुमास्यते इत्येवं परात्र लक्ष्यते वचनव्यक्तिः । मैवम्,
सुषुप्तेऽज्ञानं विद्यते इति वचनाभावात् । एवं हि दृष्टान्तदार्ष्टान्तिक-
योरत्रर्ज्वी सङ्गतिः । सुषुप्तिसमाध्यादौ न विद्यते कश्चिद्विभागः,
तेन न परमार्थो भवितुमर्हति सः । तथापि जागरिते विभागो
दृश्यत एव, तत्कस्य हेतोः? मिथ्याज्ञानस्यानपोदितत्वात्, मिथ्या-
ज्ञाननिमित्तत्वाद्विभागस्येत्यर्थः । यथैवं दृष्टान्ते नियमकारणाभावेऽपि
मिथ्याज्ञानमात्राद्विभागः, एवमविभागोऽप्यपीतौ स्थितिकाले विभागो
भविष्यतीति । वाक्यशेषश्चैवमेव समञ्जसः 'यथा ह्यविभागोऽपि पर-
मात्मनि मिथ्याज्ञानप्रतिबद्धो विभागव्यवहारः स्वप्नवदव्याहृतः
स्थितौ दृश्यते, एवमपीतावपि मिथ्याज्ञानप्रतिबद्धैव विभाग-
शक्तिरनुमास्यते' इति । अयमर्थः— परमात्मनि नास्ति कश्चिद्वि-
भागः, अथ च मिथ्याज्ञानप्रतिबद्धः स्थितौ तस्मिन् विभागः सन्दृ-
श्यते स्वप्नवत् । एवमपीतावपि नास्ति काचिद्विभागशक्तिः, अथ च
मिथ्याज्ञानवद्विरनुमास्यत एवेति । यावन्मिथ्याज्ञानमनुवर्तते तावत्तत्प्र-
युक्तः स्थितौ विभागस्तत्प्रयुक्ता च प्रलये विभागशक्तिरित्यर्थः ।

‘मिथ्याज्ञानप्रतिबद्धो विभागव्यवहारः’, ‘मिथ्याज्ञानप्रतिबद्धैव च विभागशक्तिरनुमास्यते’ इति वचनसामर्थ्यादेवमवगम्यते ॥

ये त्वत्र ‘स्वाभाविक्यामविभागप्राप्तौ’ इति विभागस्य स्वाभाविकत्वमविद्यामात्रसमिश्रितत्वमिति व्याचख्युः । तेषां भाष्यकार-हृदयाप्रवेश एवापराध्यतीत्यदोष । बृहदारण्यके बालाक्यजातशत्रु-संवादे प्रकृतविषयविचारणाय प्रवृत्तो हि भाष्यकारः--‘कैष तदा-भूदिति स्वभावविजिज्ञापयिषया प्रकरणम्’ इति भूमिकां रचयित्वा प्राह--‘तस्मादकर्मप्रयुक्तत्वात् तथास्वाभाव्यमेवात्मनोऽवगम्यते । यस्मिन् स्वाभाव्येऽभूत्, यतश्च स्वाभाव्यात्प्रच्युतः संसारी स्वभावविलक्षण इत्येतद्विवक्षया पृच्छति’ इति । अत्र खलु स्पष्टमेवेदं यत्स्वभावशब्दोऽत्र नाविद्याभिधायी, किंत्वात्मनो निरविद्यासंसारिस्वरूपवाचक इति ॥

किं च यथा हि सुषुप्तिसमाध्यादाविति यदि सुषुप्तावविद्या-सद्भावं साधयति, तर्हि समाधावपि तत् साधुयादेवेति सुषुप्त्यतिरिक्त-समाध्यवस्थापि स्यादविद्यासम्बद्धा । तच्चानिष्टं श्रीमतामित्यहो पराप-शकुनाय स्वनासाच्छेदनम् ! तस्माद्भाष्यकारीयवचनानि प्रतिवाद्युप-न्यस्तान्यविद्यानिरासपराण्येव लक्ष्यन्त इत्यनवद्यम् ॥

१५९. सौषुप्ताविद्यानिवारकभाष्यवाक्यानामुदाहरणम् । सन्ति च भगवतो वाक्यान्तराणि निर्विचिकित्समविद्यानिवारकाणि तद्यथा दहराधिकरणे--‘सम्प्रसादशब्दोदितो जीवो जागरितव्यवहारे देहे-न्द्रियपञ्जराध्यक्षोभूत्वा तद्वासनानिर्मितांश्च स्वप्नाच्चाडीचरोऽनु-भूय श्रान्तः शरणं प्रेप्सुरुभयरूपादपि शरीराभिमानात्समुत्थाय सुषुप्तावस्थायां परंज्योतिराकाशशब्दितं परंब्रह्मोपसम्पद्य विशेष-

विज्ञानवत्त्वं च परित्यज्य स्वेन रूपेणाभिनिष्पद्यते' इत्युक्तम् । न चैवं मन्तव्यम्-- उभयरूपादपीति विशेषणान्न कारणशरीरादस्ति प्रतिपादित समुत्थानमिति । सर्वविधस्याप्यभिमानस्यासम्भवात्सुषुप्तौ । विस्पष्टमेव च बृहदारण्यके 'न हि सुषुप्तिकाले शरीरसम्बन्धोऽस्ति' इत्युक्तत्वाच्च । तैत्तिरीयकभाष्ये चोक्तम्-- सुषुप्तेऽग्रहणमन्यासक्तवदिति चेत् । न, सर्वाग्रहणात् । जाग्रत्स्वप्नयोरन्यस्य ग्रहणात् सत्त्वमेवेति चेत् । न, अविद्याकृतत्वाज्जाग्रत्स्वप्नयोः । यदन्यग्रहणं जाग्रत्स्वप्नयोस्तदविद्याकृतम्, अविद्याभावेऽभावात् । सुषुप्तेऽग्रहणमप्यविद्याकृतमिति चेत्, । न, स्वाभाविकत्वात्' इति । प्रश्नोपनिषद्भाष्ये च-- 'एतस्मिन्कालेऽविद्याकामकर्मनिबन्धनानि कार्यकारणानि शान्तानि भवन्ति' इति । छान्दोग्यभाष्येऽपि-- 'अविद्याकामकर्मभिः संसारहेतुभिः संयुक्त एव स्वप्न इति न स्वमपीतो भवति । सुषुप्त एव स्वं देवतारूपं जीवत्वविनिर्मुक्तं दर्शयिष्यामीत्याह' इति ॥

बृहदारण्यकभाष्ये पुनरविद्याप्रत्याख्यानं भूयो भूयः कृतमस्ति । 'यत्राविद्याकामकर्माणि न सन्ति' 'अभयं रूपमविद्यावर्जितमित्येतत्' 'अन्यत्वप्रत्युपस्थापकहेतोरविद्याया अभावात्' 'अत्र चैतत्प्रकृतमविद्याकामकर्मविनिर्मुक्तमेव तद्रूपं यत्सुषुप्त आत्मनो गृह्यते प्रत्यक्षत इति' । 'यद्धि तद्विशेषदर्शनकारणमन्तःकरणं चक्षू रूपं च तदविद्ययाऽन्यत्वेन प्रत्युपस्थापितमासीत् । तदेतस्मिन् काल एकीभूतम्, आत्मनः परेण परिष्वङ्गात्' 'यत्र पुनः साविद्या सुषुप्ते वस्त्वन्तरप्रत्युपस्थापिका शान्ता' 'अविद्यया हि द्वितीयः प्रविभज्यते, सा च शान्तात्र' इति च ।

तदेवं पौनःपुन्येन सुषुप्ताविद्यानिराकरणं न कथञ्चनोपापत्स्यत यदि बीजरूपाविद्या तत्राभ्युपागंस्यत पूज्यपादैः ॥

१६०. बृहदारण्यकस्थस्य सुषुप्त्यविद्यानिराकरणभाष्य-
स्यैदंपर्यम् : स्यादेतत् — नैतद्भावाविद्याया निरसनम्, किं तु
मिथ्याज्ञानस्यैव । तथा हि— नाविद्या स्वयमनर्थकारिणी, सुषु-
प्तादौ तत्सत्त्वेऽप्यनर्थादर्शनात्, सुखाविर्भावदर्शनाच्च । तत्कार्यरूपेण
परिणममानमेवाज्ञानं मिथ्याज्ञानशब्दव्यपदेश्यं सदनर्थं प्रसूते । तस्मा-
द्धीजरूपेण सत्यप्यविद्या नास्तीत्युच्यतेऽनर्थप्रसवाभावात् । स्पष्टानु-
भवविषयत्वतदभावाभ्या च जाग्रत्स्वप्नयोरविद्यासत्त्वोक्तिं सुषुप्तौ
तदभाववचनं च न विरुध्येते । सुषुप्ते ब्रह्मकाराभावादविद्या न स्पष्ट-
मनुभूयते, प्रबोधे तु स्वकार्यं निष्पाद्य 'इदमहं न जाने मूढ एवास्मि'
इति स्पष्टानुभवविषयत्व गच्छतीत्येतावता क्वचिद्भाष्ये सुषुप्तिकालेऽ-
विद्या नास्तीत्युक्तं विद्यमानमपि तदविद्यमानप्रायमिति कृत्वा । न
पुनर्नास्त्येव परमार्थत इति, अन्यथा सुषुप्तिकैवल्ययोर्वैलक्षण्यभाव-
प्रसङ्गात् । तस्माद्धीजरूपेण सविकल्पकानुभवाविषयत्वेनास्तित्वमेवा-
विद्याया भाष्यकाराभिप्रेतम् । सुषुप्तिदृष्टान्तश्चैतावतैव कैवल्यनिरूपणे
प्रणीतो भाष्यकारेणेति ॥

तदसत्, 'अविद्याकामकर्मविनिर्मुक्तमेव तद्रूपं यत्सुषुप्त आत्मनो
गृह्यते प्रत्यक्षतः' इत्यवधारणविरोधात् । ननूक्तं मिथ्याज्ञानमेवात्रा-
विद्येति । अन्यथाक्षरशोऽनुसरणे सुषुप्तौ प्रत्यक्षतः कस्यचिदपि रूप-
स्याग्रहणात् 'गृह्यते प्रत्यक्षतः' इति न्यायासङ्गतमुक्तं स्यात् ।
अत 'प्रत्यक्षतः' इति सुप्तोत्थितस्य तथा गृहीतत्त्वेन परामर्शा-
दित्यर्थः । अतोऽविद्येत्यभिव्यक्तकार्याविद्यारूपस्यैवाभिधानमिति युक्त-

मुत्पश्यामइति चेत् । न, कारणाविद्यायाः क्वचिदप्यनुपात्तत्वात्पूज्य-
पादैः । न हि क्वचिदध्यासरूपाविद्याव्यतिरेकेण तत्कारणभूत भावा-
विद्याख्य वस्तु प्रस्थानत्रयेऽपि भाष्यकारेणोपात्तम् । अतो न भावा-
विद्यापरिशेषोऽयं सुषुप्ते ॥

अत एव च भावाविद्याया सुषुप्तादन्यत्रानर्थकारित्ववचन
स्पष्टानुभवगोचरत्ववचनं च भाष्यबहिर्भूतत्वेन व्याख्यात वेदित-
व्यम् । भावाविद्यायाः क्वचिदपि भाष्येऽङ्गीकृतत्वाभावेन तस्यानर्थ-
कारित्वानुभवगोचरत्वादीनां षष्ठेन्द्रियविषयप्रभेदविचारवद्भाष्यग्रन्थेऽ-
चकाशलाभशङ्काया अप्यनुदयात् । तस्मात्सर्वाविद्यानिषेध एवाय
सुषुप्ते इत्यवगम्यते ॥

उपक्रमसामर्थ्याच्चैतदेव प्रतिपत्तव्यम् । सुषुप्त्युदाहरणकण्डि-
काप्रारंभे हि भगवत्पादैरेवमुपक्रान्तम् — ‘एकवाक्यतया तूपसंहिय-
माणं फलं नित्यमुक्तबुद्धशुद्धस्वभावताऽस्य नैकत्र पुञ्जीकृत्य प्रद-
र्शितेति तत्प्रदर्शनाय कण्डिकारभ्यते । सुषुप्ते ह्येवं रूपतास्य
वक्ष्यमाणा’ इति । सोऽयमुपक्रमो बाध्येत यद्युपसंहारे निष्कारणमविद्या-
शब्दवृत्तिं संकुच्य कार्याविद्यानिराकरणपरमविद्यानिरासभाष्यं व्याख्या-
येतेति । ‘एवमयं स्वाभाविके स्व आत्मनि सर्वसंसारधर्मातीतो
वर्तते स्वापकाले’ इति च वाक्यान्तरम् ॥

अपि च बांलाक्यधिकरणे समस्ति वाक्यान्तरं भाष्यकृताम्--
‘सुषुप्तिकाले च परेण ब्रह्मणा जीव एकतां गच्छति, परस्माच्च
ब्रह्मणः प्राणादिकं जगज्जायत इति वेदान्तमर्यादा । तस्माद्यत्रास्य
जीवस्य निस्सम्बोधस्वच्छतारूपः स्वाप उपाधिजनित विशेष-
विज्ञानरहितं स्वरूपम्, यतस्तद्भ्रंशरूपमागमनं सोऽत्र परमात्मा

वेदितव्यतया श्रावित इति गम्यते' इति । तस्मात्स्फुटमेतद्भाष्य-
विरोधमनालक्ष्यैव स्वसम्प्रदाय नवीनमनुसृत्याचार्यदेशीयाः स्वापे
जीवब्रह्मविभागं लयलक्षणाविद्या चाभ्युपजम्भुरिति । 'एकतां गच्छति'
इति विभागनिषेधस्य च 'स्वच्छतारूप' इत्यविद्यानिषेधस्य च
केनचिदपि निहोतुमशक्यत्वात् । यत्तु व्याख्यानम् -- स्वच्छतारूपमिव
रूपमस्येति स्वच्छतारूपो न तु स्वच्छतैव, लयविक्षेपसंस्कारयोर्भा-
वात्, समुदाचरद्भ्रुत्तिमद्विक्षेपाभावमात्रेणोपमानमिति । तन्न, श्रुत-
हान्यश्रुतकल्पनादोषात् । स्वच्छतारूपमिति यथाश्रुतग्रहणाभावे हि
प्रकृतम् 'यस्य वैतत् कर्म' इत्यादिवाक्यं नैव ब्रह्मवाक्यं भवेत् ।
ततश्च प्रतिज्ञातार्थोपरोध इति । तदेवं सुषुप्तौ सर्वमलरहितत्वस्य
कण्ठोक्तत्वादधस्तादुदाहृतवाक्येऽप्यविद्यासामान्यमेव निराकृतमिति नि-
श्चीयते ॥

यत्पुनरुक्तम् 'गृह्यते प्रत्यक्षतः' इति न्यायासङ्गतमिति ।
तदपि न, स्वयसंवेद्यत्वपरत्वात्प्रत्यक्षशब्दस्य । लोके हि यद्यव-
हितं दृष्टेस्तत्परोक्षमित्युच्यते । तद्वैपरीत्येन पुनरिहात्मभूतमव्यवहित-
मविद्यारहितं रूपं गृह्यत इति स्वयंप्रकाशत्वमेवात्मनः प्रत्यक्षत्व-
वाचोयुक्तयोच्यते इति न दोषः । एतेन 'गृह्यत' इति कर्मकर्तृत्वा-
नुपपत्त्या सुप्तोत्थितपरामर्शपरत्वेन व्याख्यातव्यमिति यदुक्तम्, तदपि
परिहृतम् । तस्मादविद्यारहितमेव रूपं सुषुप्ते प्रत्यक्षतो गृह्यत इति
सम्यगेव ॥

१६१. भाष्यसम्मत्त्युपसंहारः : प्रकरणेष्वपि भगवत्पादैस्तत्र
तत्रोपदिष्ट एवाज्ञानाभावः सुषुप्ते । 'अविद्याप्रभवं सर्वमसत्तस्मा-
दिदं जगत् । तद्वता दृश्यते यस्मात् सुषुप्ते न च गृह्यते' ॥

इति (सम्यङ्प्रतिप्रकरणे) । 'पूर्वोक्तं यत्तमोबीजं तन्नास्तीति विनि-
श्चयः' इति च । अवगतिप्रकरणे च— 'एषा अविद्या यन्निमित्तः संसारो
जाग्रत्स्वप्नलक्षणः' इति । दक्षिणामूर्त्यष्टके च— 'स्वप्ने जाग्रति वा य
एष पुरुषो मायापरिभ्रामितः' इति । एवमेव प्रकरणान्तरेष्वपि ।
यत्र पुनर्वाक्याभासानि दृश्यन्ते विपरीताभिधायीति, तान्यपि सुषुप्ति-
कल्पनमज्ञाननिमित्तमित्येवंपरतयैव योजयितव्यानि पौर्वापर्यसमालो-
चनसमर्थैरित्यलं बहुविस्तरेण ॥

१६२. कदाचिदाचार्यैरङ्गीकृतेवाविद्या, तत्रापि न भावा-
विद्यास्वीकारः : यत्पुनरुच्यते नैष्कर्म्यसिद्ध्यादौ वार्तिककार सुषु-
प्ताविद्यां साधयामासेति । अत्रोदाहरणमर्हत्येषाऽऽख्यायिका — कश्चि-
त्किल धनाढ्य श्रेष्ठी मुमूर्षु स्वपुत्रानाहूय सप्रेममुवाच-- 'सप्तदश खलु
मदीया भक्तमानङ्गा । ममेदं चरमानुशासनं यज्येष्ठो युष्माकमनु-
भवत्वर्थं तत्सङ्ख्याया, द्वितीयस्तृतीयांशं भजतु, कनिष्ठः पुनर्नव-
मांशं हरतु' इति । एवं वदत एव तस्य किल प्राणा उदक्रामत् । ते ह
पुत्राः पितुरुत्तरक्रियादिकं निर्वर्त्य यावत्पितुर्निदेशानुसारेण हस्तिनो
विभाजयितुं प्रवर्तन्ते तावत्सप्तदशमितसङ्ख्या द्वाभ्या त्रिभिर्नवभिर्वाप-
वर्तयितुमशक्नुवन्तः कथमिदं कार्यमित्यतीव खिन्ना परस्परं विवदन्ते
स्म । इत्थं भृशं कलहायमानास्ते न्यायस्थानमेत्य विवादकारण
प्राङ्निवाकाय न्यवेदयन् । तेन पुनर्निपुणमतिना पृष्टा-- 'यद्यहं मदीय-
मेकं हस्तिनं दद्याम्, तर्हि किं यूयं तदपि स्वीकृत्य पितुर्युथे मेलयित्वा
पितुरभौष्टप्रकारेण गजांस्तत्तदंशसंख्याकान् हर्तुमनुमन्यध्वे' इति ।
अतीव हृष्टास्ते ऊचुरस्त्वेवमिति । तदा यावज्ज्येष्ठो हरति स्वांश-
मष्टादशानाम्, द्वितीयस्तृतीयांशम्, कनिष्ठश्च नवमांशम्, तावन्मि-

लित्वा तेषां गजाः सप्तदशैव सम्पन्नाः । ततः प्रोवाच न्यायनिर्णैता-
 यतः खलु भवतामन्यतमस्यापि नास्तीदानीमपरितोषकारणं पितुर्निदे-
 शस्य परिपूर्तेः, तस्मान्मदीयोऽयं हस्ती मामकीन एव संबृत्त इति ।
 यथायं दृष्टान्तस्तथात्राप्यनुसन्धेयम् । अस्ति खलु सप्तदशकं लिङ्ग-
 शरीरं नाम । तस्यास्य वृत्तिं स्थानत्रयेऽपि द्रष्टुमीहन्तो न प्रभवन्ति
 तथा कर्तुम्, यत्कारणं तस्य लिङ्गस्य वृत्तिं सुषुप्ते न सम्भवति ।
 तथापि योऽयं महानाग्रहः सुषुप्तावपि तेन भाव्यमिति, स केवल-
 मविद्यानिबन्धन इति वेदान्ताभियुक्तैरुपदिश्यते । न चात्राविद्या
 नाम किञ्चिन्नव्यं वस्तु निर्मितं निरूपकैः । किं तर्हि व्यपदेशमात्र-
 मेव । यथा न्यायनिर्णयार्थं प्रत्त इवाभूद्धस्ती प्राड्विवाकेन, न तु
 तथ्यतोऽपि प्रत्त एवायं वादिभ्यः । तथा श्रद्धाल्लनामस्ति वस्तु
 किञ्चित्सर्वत्रानुगतमवस्थात्रयेऽपीत्यभिनिविशमानाना सोपानक्रमेणोप-
 देष्टुमविद्येति नाममात्रं किञ्चिदुपदिष्टं क्वचित् वृद्धैः । अस्ति काचि-
 दविद्या सुषुप्तौ यस्याः कार्यमिदं सर्वं जगदिति । तां गृह्णन्तु तावत् ।
 विदिते तु परमार्थे विज्ञायेतावश्यं यन्नाममात्रमभूदविद्येति । वस्तु-
 गत्या पुनर्या न विद्यते सैवाविद्येति । अत्राह -- समायातस्तर्हि घट्ट-
 कुटीवृत्तान्तः । किमर्थस्तर्हि भवतां भावाविद्यानिरसनप्रयास इति ?
 उच्यते-- भावानभिज्ञो भवान् । न ह्यस्माभिरुक्तं भावाविद्यामपि
 सुषुप्तावूरीकृतवन्त आचार्या इति, किं तर्हि विद्याभावमेवेति ॥

१६३. नैष्कर्म्यसिद्धयभिहितसौषुप्ताविद्याविचारः : नैष्क-
 र्म्यसिद्धिवाक्यमप्येवंपरमेव, ग्रन्थकृता क्वचिदपि कारणाविद्याया
 अनभिहितत्वात् । इत्थं ह्यत्र प्रतिपादनरीतिः-- यत्साक्षिकौ जाग्र-
 त्स्वप्नसुषुप्तानामागमापायौ स आगमापायविभागरहित आत्मेत्यनुमाने-

नैवात्मस्वभावस्य प्रतिपत्तु शक्यत्वाद्वाक्यस्य निर्विषयत्वप्रसङ्ग इत्या-
शङ्किते, जाग्रदाद्यागमापायरूपलिङ्गव्यवधानादात्मप्रतिपत्तेः साक्षात्त्वं
न सम्भवति, साक्षात्प्रतिपत्तिकारणं तु वाक्यमेवेति परिहार उक्तः ।
तत पुनरपि शङ्कते पूर्वपक्षी-- यद्येव तर्ह्यन्तरेणापि वाक्यश्रवणं
निरस्ताशेषविकल्पमागोपालाविपालपण्डितं सुषुप्ते वस्तु सिद्धमतो नार्थो
वाक्यश्रवणेनेति । अत्रोत्तरम्-- 'नैतदेवम् । किं कारणम् ? सर्वा-
नर्थबीजस्यात्मानवबोधस्य सुषुप्ते सम्भवात् । यदि हि सुषुप्तेऽ-
ज्ञानं नाभविष्यदन्तरेणापि वेदान्तवाक्यश्रवणमनननिदिध्यास-
नान्यहं ब्रह्मास्मात्प्राप्तव्यवसायात् । सर्वप्राणभृतामपि स्वरसत एव
सुषुप्तिप्रतिपत्ते सकलसंसारोच्छित्तिप्रसङ्गः' इति । अत्र निरस्ता-
शेषविकल्प वस्तु निद्रायां न विद्यत इति नोच्यते, किं तर्हि तत्र
तज्ज्ञानाभावान्न सुषुप्तिप्राप्तिमात्रात्सकलसंसारनिवृत्तिस्ततो वाक्यश्रवण-
मेषितव्यमिति । अत एव तत्रात्मज्ञानाभावो नास्तीति शङ्कित्वा परि-
हरति-- 'ननु यदि तत्राज्ञानमभविष्यद्वागद्वेषघटाज्ञानादिवत्प्रत्य-
क्षमभविष्यत् । यथेह लोके घटं न जानामीत्यज्ञानमव्यवहितं
प्रत्यक्षम्' इत्यादिना । तदिदमज्ञानं सुषुप्तावनुमतं न भावाज्ञानमिति
तु स्पष्टमेव घटाज्ञानदृष्टान्तसामर्थ्यात् ॥

इतश्चैतदेवं विज्ञेयं यत्कारणमस्मिन्नेव प्रकरणेऽज्ञानं प्रकृत्यैवं
चोद्यपरिहारावुपलभ्येते-- 'अज्ञानं हि ज्ञानाभावस्तस्य चावस्तु-
स्वाभाव्यात्कुतः संसारकारणत्वम् ? न ह्यसतः सज्जन्मेष्यते'
इति चोद्यम् । 'अत्रोच्यते-- अज्ञात एव सर्वोऽर्थः प्राग्यतो बुद्धि-
जन्मनः । एकेनैव सता संश्र सन्नज्ञातो भवेत्ततः॥' इति परि-
हारः । यदि हि वार्तिककारस्य भावाविद्या सम्मता स्यात् तर्हि

नाज्ञानमभावः, किं तु भाववस्तु ततो न दोष इति वदेत् । न पुनर-
ज्ञातसद्वस्त्वेव कारणमिति । अतोऽवगम्यते मूढबुद्धयनुसारेणाभ्युप-
गम्यमानमप्यज्ञानं न भावरूपं किन्त्वनवबोधमात्रं नित्यनिवृत्ताविद्या-
त्मनि मूढैः कल्पितमिति । अत एव विद्वद्दृष्टिमवष्टभ्य पदे पदे
विचारशून्यमूढबुद्धिसिद्धत्वमेव वर्णयत्यविद्यायाः । ‘अविचारित-
प्रसिद्धाविद्या’, ‘अतिदुःस्थोऽप्रबोधोऽत्र’, ‘नानुत्पन्नमदग्धं वा
ज्ञानमज्ञानमस्त्वतः ।’ इति अतः सुषुप्ताज्ञानवचनं विषयवासितदुर्धियां
दृष्टिमनुरुध्येति नैष्कर्म्यसिद्धावेव विस्पष्टं भवति ॥

१६४. सौषुप्ताज्ञाननिराकरणं चोपलभ्यते नैष्कर्म्यसिद्धौ :
वस्तुतस्तु सौषुप्ताज्ञानं न केवलं नाभिहितम्, किं तु ग्रन्थकृतोऽ-
त्यन्तमनभिमतमित्यत्राप्यस्ति प्रमाणम् । यत्कारणं प्रकृतग्रन्थशेषणा-
चार्येणेत्यमुक्तम्-- ‘इदं ज्ञानं भवेज्ज्ञातुर्ममज्ञानं तथाहमः । अज्ञा-
नोपाधिनेदं स्याद्विक्रियातोऽहमो मम’ ॥ अस्यार्थः-- यदा वस्तुनि
ज्ञानं जातं तदनन्तरं नास्ति ज्ञानकृत्यमिति ज्ञानोत्पत्ते पूर्वरूपमेव
ज्ञेयस्येदंज्ञानविषयत्वं ज्ञातुश्च ज्ञातृत्वं नाहम् । तस्मादज्ञानोपाधिनैव
ज्ञातुर्ज्ञेयविषयकमिदंज्ञानम् । ममेति ज्ञानं पुनर्नकेवलमज्ञानमपेक्षते.
किन्त्वहङ्कारविक्रियामपि । न ह्यहमो विकारं विना ज्ञातृज्ञेययोरहं
ममेति ज्ञानविषयत्वं क्वचिद्दृष्टमिति । तत्रैव दाढर्घार्थं व्यतिरेक
दृष्टान्तप्रदर्शनपरं श्लोकान्तरम् -- ‘विक्रियाज्ञानशून्यत्वात्नेदं न च
ममात्मनः । उत्थितस्य सतो ज्ञानं नाहमज्ञासिषं यतः ॥’ इति ।
इदमुक्तं भवति-- ज्ञातृत्वाहन्ताविरहितस्यात्मनः सुषुप्ते विक्रिया-
शून्यत्वादज्ञानशून्यत्वाच्च न भवति ममेति, इदमिति वा ज्ञानम् ।
यतः सुप्तोत्थितस्य नाहं किञ्चिदज्ञासिषमिति ज्ञानं जायते, अतः

सर्वैरवश्यमभ्युपगन्तव्यमज्ञानाहङ्कारविकारशून्यमेव सौषुप्तं स्थानमितीति । ये त्वत्र-- कथमज्ञानशून्यत्व सुषुप्तेऽप्यज्ञानस्य साधितत्वादित्याशङ्क्य तत्राज्ञोऽहमिति स्फुटतरव्यवहाराभावात्तथोच्यते । उत्थितस्यैव सतो नाहमज्ञासिषमित्यज्ञानं सम्भवतीति यत इति योजनां कृत्वा परिहारं मूलाज्ञानमङ्गीकृत्य वर्णयांबभूवु । तेषां श्रुतस्याज्ञानशून्यत्वस्य हानिः, अश्रुतस्य स्फुटतरव्यवहाराभावात्तथाव्यपदेश इत्यस्य कल्पनम्, नाज्ञासिषमिति सुषुप्तिविषयकसर्वज्ञानाभावबोधकवाक्यस्य स्वारस्यं विहायाज्ञानार्थकत्वकल्पनक्लेशो ग्रन्थकर्त्रभीष्टव्यतिरेकदृष्टान्तासिद्धिश्चेत्येते दोषा मुखपिधानं कुर्वन्ति ॥

ननु तवापि व्याख्यानं न निर्दूषणम् । न किञ्चिदज्ञासिषमिति स्मरणबलाच्चेत्सुषुप्तावज्ञानं साध्यते, कथं तर्हि तत एव सुषुप्तावज्ञानमस्तीति ब्रुवत पक्ष परित्यक्तः स्मृतिरनुभवपूर्विकेति नायमेकान्त इत्युपपादयता भवता? अपि च वाक्यश्रवणमन्तरेण न ब्रह्मात्मताध्यवसाय इति वक्तुं सुषुप्तौ निगदितमज्ञानं वार्तिककृता । तच्चेन्निराक्रियेत स एव वाक्यश्रवणप्रयोजनाभावः पुनरापद्येतेति । उच्यते-- न हि वयं सुप्तोत्थितपरामर्शाज्ज्ञानाभावं साध्यामः, कथं तर्ह्यनुभवादेव । न हि किञ्चिज्जायते सुषुप्तौ केनचिदिति । उत्थितस्य सतो ज्ञानमिति वार्तिकं तु यत्र विद्यते विशेषविज्ञानं जाग्रति तत्र सुप्तोत्थितपुरुषमात्रस्य सुषुप्ते नाहमज्ञासिषं किञ्चिदित्येवं खलु जायते मतिः । तेन सुषुप्तौ विशेषविज्ञानस्यानुमानमपि न सम्भवति, ततो नास्त्येवाज्ञानं तत्रेत्येवंपरतया व्याख्येयम् । यद्वा कथमज्ञानविक्रियाशून्यत्वं सुषुप्तात्मनः? नाहमज्ञासिषमिति स्मरणबलादेव सुषुप्तेऽप्यहमोऽज्ञानस्य चानुमानादेव सुप्रतिपदत्वादित्याशङ्क्य

परिहारः— उत्थितस्य सतो ज्ञानमिति । अयमर्थः— उत्थितस्य हीदं ज्ञानम्, जागरितावच्छिन्नज्ञातुरिति । तेन जागरितावच्छिन्नज्ञातुर्धर्मेण शुद्धात्मनि विकाराज्ञानानुमानं न समीचीनमित्यभिप्रायः ॥

यत्तूच्यतेऽज्ञानशून्यत्वे वाक्यश्रवणप्रयोजनाभावप्रसङ्गः इति । तत्र परिहारं स्वयमेवाचार्यो वक्ष्यति— ‘अपविद्धद्वयोऽप्येवं तत्त्वमस्यादिना विना । वेत्ति नैकलमात्मानं नान्वेष्यं तत्र कारणम् ॥’ इति। दशमज्ञानरहितस्य दशमत्वे स्वतः सिद्धेऽपि दशमस्त्वमसीति वाक्यश्रवणं यथार्थवत्, तथा द्वैतसंसर्गशून्यस्यापि तत्त्वमस्यादिवाक्यश्रवणमर्थवद्भवति । तदर्थवत्त्वाय वस्तुसतीमविद्यां कल्पयितुं नावश्यकमित्यर्थः । तस्मात्सम्यगेवास्मदीयं श्लोकव्याख्यानम् । तदित्थं वार्तिककारेण सर्वानर्थबीजस्येत्यादिना सुषुप्तावङ्गीक्रियमाणमज्ञानं न मूलाज्ञानम्, किं तु लौकिकैरारोप्यमाणमग्रहणमिति सिद्धम् ॥

१६५. बृहदारण्यकवार्तिके तैत्तिरीयवार्तिके च सौषुप्ताविद्या कण्ठरवेणैव निरस्ताः अपि च नैवात्र विवदितव्यम् । यतो बृहद्वार्तिके प्राहाचार्यः— ‘एतदस्य स्वतो रूपं यदत्रोपप्रदर्शितम् । अविद्याकामकर्मादिविविक्तं यत्सुषुप्तगम् ॥’ इति । तत्तु द्वितीयं नेहास्ति तमोऽनर्थस्य कारणम् । दृष्ट्यादिरूपसम्भेदाद्यत्पश्येज्जागरे यथा ॥’ इति च । तैत्तिरीयके च— ‘निर्धूताशेषबोधोऽयमवाक्यार्थात्मकस्तथा । सुषुप्ते गम्यतेऽस्माभिर्नानृतं श्रुतिगौरवात् ॥’ इति । समानप्रकरणत्वाद्यद्यदत्र विचारे भाष्यसमालोचने न्यवेदि तत्सर्वमिहाप्यनुसन्धेयम् । तत्सिद्धमेतद्वार्तिककारस्यापि सम्मतैवास्मदीया प्रक्रियेति ॥

१६६. श्रीगौडपादाचार्यसम्मतिः : यदप्युच्यते-- 'प्राज्ञ कारणबद्धस्तु' इत्यादिना सुषुप्तेऽज्ञानसत्त्वमुक्त्वा तद्व्यतिरेकेण तुरीय-
मुपदिशति कारिकाकृदिति । तदप्येतेन परिहृतप्रायम् । विश्वादि-
भेदेनात्मा विकल्प्यते सर्पादिभिरिव रज्जुरित्येवंपरत्वात्प्रकरणस्य ।
एतदत्राचार्याकृतम्-- 'प्राज्ञ कारणबद्धस्तु', अग्रहणकल्पनमेव सुषुप्ता-
त्मन स्वरूपानिर्धारणे हेतु , यथा विश्वतैजसयोरन्यथाग्रहणसमुच्चित
तत् । तस्मात्प्रातिस्विकावस्थाभिमानकल्पितं बन्धं विवेकेन विधूय
स्वेनैव निष्प्रपञ्चरूपेणावधारणीय आत्मेति । तदेव प्राज्ञे कल्पितमेवा-
ज्ञानं न वस्तुसदित्येवाचार्याभिप्रायः । अत एव प्राह-- 'तुर्यं तत्सर्व-
दृक्सदा' इति । 'सदा' जागरितस्वप्नसुषुप्तिकल्पनाकालेऽपीत्यर्थः १ ।
अत एव च-- 'विपर्यासे तयोः क्षीणे तुरीयं पदमश्नुते' इति । 'विप-
र्यासः', अवस्थाकल्पनम्, 'तयोः' स्वप्ननिद्रयोः ॥

१६७. सुषुप्तोऽन्यो न तत्सम इति कारिकाया अर्थः :
ननु 'सुषुप्तोऽन्यो न तत्समः' इति सुषुप्तिसमाध्योर्वक्ष्यति भेदम् ।
समाधिश्च तुर्यावस्था निदिध्यासनलभ्या चेति केचित्प्रचक्षते । नैत-
देवम् । अत्र हि विवेकसमर्थानामात्मसत्यानुबोधेनेत्यादिना मनो-
निरोधः फलतयोच्यते । यदा मनसः सिध्यत्यमनीभावस्तदा द्वैत
नोपलभ्यते । अमनस्ता च जागरिताद्यवस्थास्वन्यभिचरितस्वरूपत्वा-
दात्मैव सत्यमिति निर्धारणात् । एवसिद्धमनोनिरोधफलक यद्वै-
तादर्शन तत्प्राकृतजनसामान्यतः सुषुप्तिसिद्धद्वैतादर्शनेन न तुल्यम्,
अपित्वात्यन्तिकमेव, यस्मादत ऊर्ध्वं द्वैतसत्यत्वबुद्धिर्वन्ध्यप्रसवा

१. त्र्यवस्थस्यैवात्मनस्तुरीयत्वेन प्रतिपिपादयिषितत्वात्, तत्त्वमसीति
वत् ॥

भवतीति । भाष्यकारीयं च वचनमत्रैवमेव विज्ञेयम् । यस्मात्सुषु-
प्तेऽन्यः प्रचारोऽविद्यामोहतमोग्रस्तस्यान्तर्लीनानेकानर्थप्रवृत्ति-
बीजवासनावतो मनस आत्मसत्यानुबोधहुताशविप्लुष्टाविद्यानर्थ-
प्रवृत्तिबीजस्य निरुद्धस्यान्य एव प्रशान्तसर्वक्लेशरजसः स्वतन्त्रः
प्रचारः । अतो न तत्सम' इति हि भाष्यम् । अयमाशयः—
यथा विस्मृतरज्जुसर्पज्ञानस्यावधृतरज्जुयाथात्म्येनबाधितरज्जुसर्पज्ञानस्य
च विशेषोऽस्ति, एवं सुषुप्तिलभ्यमनोलयस्य विवेकलभ्यमनोनिरोधस्य
चास्ति महदन्तरमिति । तस्मादत्र नास्ति सुषुप्ताविद्यावादस्यावकाशः ॥

१६८. मनोनिरोधविधायककारिकातात्पर्यम् : यत्तु बोधो-
पायत्वेन निरोधं पृथगुपदेक्ष्यति -- 'मनसो निग्रहायत्तमभयं
सर्वयोगिणाम्' इत्यादिना । तत्रायमभिसन्धिः-- सुषुप्तिगमन स्वा-
भाविकमिति न तदालोचनयैव मन्दाना^१ बाह्यासक्तचेतसामद्विती-
यात्मतत्त्व सहसा विज्ञातुं शक्यम् । तत उत्थाने जागरिते
यथापूर्वं द्वैताभिमानस्य विजृम्भमाणत्वात् । निर्विशेषप्रत्ययानवका-
शाच्च सुषुप्ते । निरुद्धे तु चित्ते बाह्यविषयकचिन्तनपरित्यागपूर्वक
प्रयत्नसम्पादितत्वान्निरोधस्य विषयसम्बन्धराहित्यमात्मनो निराबाधं
बोद्धुं शक्येतेति । एतेन समाधेस्तुरीयत्वमाचार्यानभिमतमिति दर्शितं
भवति, कादाचित्कत्वोक्तेः समाधेः-- 'निष्पन्नं ब्रह्म तत्तदा' इति ।
तस्मादुपायनिर्देशपरत्वात्प्राज्ञवाक्यस्य निरोधवाक्यस्य च, सुषुप्त्यविद्या-
निरसनं नासम्मतं भगवत इति सिद्धम् ॥

१. ये त्वतोऽन्ये योगिनो मार्गणा हीनमध्यमदृष्टयो मनोऽन्यदात्मव्यतिरिक्त-
मात्मसम्बन्धि पश्यन्ति तेषामात्मसत्यानुबोधरहिताना मनसो निग्रहायत्तमभयं
सर्वेषा योगिनाम् ॥

१६९. भावाविद्यावादिनां सूत्रकारभाष्यकाराभ्यां विरोधः . :

स्थितमेतत् सूत्रकारद्यभियुक्तोक्तवर्त्मन्येव वर्ततेऽस्मदीयं दर्शनमिति । तद्वैपरीत्येन स्थितं प्रतिवादिमतमित्यत्रास्ति गमकम् । दिङ्मात्र-
मिह दर्शयिष्यामस्तद्यथा— ‘जन्माद्यस्य यतः’ ‘प्रकृतिश्च प्रतिज्ञा-
दृष्टान्तानुपरोधात्’ इति च सूत्रकारः । भाष्यकारश्च— ‘यत इतीयं
पञ्चमी जनिकर्तुः प्रकृतिरिति विशेषस्मरणात्प्रकृतिलक्षण एवापा-
दाने द्रष्टव्या । निमित्तत्वं त्वधिष्ठात्रन्तराभावाद्धिगन्तव्यम्’
इति । अत्र जगतो निमित्तमुपादानं च ब्रह्मैवेति प्रतीयते ।
तत्र सुषुप्तौ विद्यमान आत्मैवाल जगदात्मना विवर्तयति स्थिते.
अविद्यैव जगदुपादानबीजमिति दुराग्रह । ननु ‘तस्मादेतद्ब्रह्म-
नामरूपमन्नं च जायते’, ‘मायां तु प्रकृतिं विद्यात्’ इत्युभय-
श्रुत्युपपत्त्यर्थं मायासंशब्दिताविद्याया आत्मनश्चोपादानत्वमस्तु रज्ज्वा
संयुक्तसूत्रद्वयवत् । न । ‘मायिनं तु महेश्वरम्’, ‘मम माया’ इति
श्रुतिस्मृतिभ्यां ‘तदधीनत्वादर्थवत्’ इति सूत्राच्च मायायाः पृथ-
कारणत्वकल्पनायोगात्, गौरवाच्च । न च ब्रह्म विवर्तोपादानमविद्या
तु परिणाम्युपादानमिति स्वीक्रियते, अतो नोक्तदोष इति मन्तव्यम्.
अविद्याया परिणामित्वे मानाभावात् । जगदात्मना परिणताया
अविद्यायाः पुनरपि पूर्वभावस्वीकरणासम्भवाच्च दध्याद्यात्मना परिणत-
क्षीरादिवत् । मृदादिवत्सम्भविष्यतीति चेत् । न, मृदादेरेकस्य
तत्त्वादप्रच्युतस्य पूर्वविपरीतासत्यरूपावभासित्वाद्विवर्तोपादानत्वम्यैव
स्वीकर्तुमुचितत्वात् । ननु माया द्वारकारणमित्येवास्तु । न, तस्या
अपि कारणापेक्षणप्रसङ्गात् । न चेष्टापत्तिः, अनादित्वप्रतिज्ञाहानेः ।
अत्र केचिदाहुः -- ‘ततोऽन्नमभिजायत’ इति श्रुत्या सादित्वमप्यस्तु ।

यथाशुतन्त्रतन्त्वारब्धोऽपि किल पटोंऽशुतन्त्रः प्रतीयते, एवं ब्रह्म-
परतन्त्रत्वादविद्यायास्तत्कार्यमपि जगद्ब्रह्मपरतन्त्र भविष्यतीति । न,
ब्रह्मण एवाविद्याहेतुत्वे न स्यात्ततोनिर्मोक्षप्रत्याशा । सति हि कारणे
न निर्निमित्तं कार्यनाशः । नाशे वा पुनरुत्पत्तेर्नास्ति निवारक इति ।
अथैतद्दोषक्लेशजिहीर्षया मायैव साक्षादुपादानं जगतः, ब्रह्म तूप-
चारात्तथेत्यास्थीयते जगदुपादानमायाश्रयत्वाद्ब्रह्मण इति । हन्त पुन-
रायात्. सूत्रभाष्यविरोध. पुरोदित. ॥

नन्वविद्यापरिणामोक्तिर्न भाष्यविरुद्धा 'अविद्याकल्पितेन
च नामरूपलक्षणेन रूपभेदेन व्याकृताव्याकृतात्मकेन तत्त्वा-
न्यत्वाभ्यामनिर्वचनीयेन ब्रह्म परिणामादिसर्वव्यवहारस्पदत्वं प्र-
तिपद्यते' इत्युक्तेः । मैवम्, अविद्याकल्पितेनेत्युक्तौ परिणामित्व-
मेवाविद्याया उक्तमिति मन्तुमनुचितत्वात् । अविद्याप्रतिबद्धव्यावहा-
रिकदृष्ट्या परिणामोक्तिः, परमार्थदृष्ट्या तु न परिणाम इति ब्रुदाहृत-
भाष्यार्थः । ननु ब्रह्मण एकरूपत्वात्सावयवमृदादिदृष्टान्तप्रणयन परि-
णाम्युपादानान्तरसद्भावं गमयति । मैवम् । मृदादेर्विवर्तोपादानत्वेनैवो-
क्तोत्तरत्वात् । अपि च छान्दोग्यभाष्य एतदाशङ्क्य परिहृतम्—
'निरवयवस्य सतः कथं विकारसंस्थानत्वमुपपद्यते? नैष दोषः,
रज्ज्वाद्यवयवभ्यः सर्पादिसंस्थानवद्बुद्धिपरिकल्पितेभ्यः सदवय-
वभ्यो विकारसंस्थानोपपत्तेः' इति । यदि हि भाष्यकारस्याविद्यापरिणा-
मित्वमिष्टमभविष्यत्तदा 'नैष दोषः, अविद्याया एव परिणामित्वा-
भ्युपगमात्, ब्रह्मणस्तु तद्वारैव विकारसंस्थानत्वोपचारात्? इत्येवा-
वक्ष्यत् । तदेवमविद्यां जगदुपादानत्वेन वाञ्छतां 'प्रकृतिश्च

प्रतिज्ञादृष्टान्तानुपरोधात् ' आत्मकृतेः परिणामात् ' इत्यादिसूत्र-
विरोधस्तद्भाष्यविरोधश्चेति स्फुटम् ॥

एवं सुषुप्तावपि जीवब्रह्मविभागं स्वीकुर्वताम्-- ' तदभावो
नाडीष्वात्मनि च ' ' अतः प्रबोधोऽस्मात् ' इति सूत्रतद्भाष्यविरोधः ।
' सुषुप्तिकाले च परेण ब्रह्मणा जीव एकतां गच्छति ' इत्यादि-
भाष्यवाक्यैरुदाहृतैर्विरोधः स्फुट एवेति न पुनरिहोपन्यस्यते ॥

१७०. गौडपादसुरेश्वराचार्यवचनविरुद्धं च भावाविद्या-
वादिमतम् . एवं कारिकाकारमतं वार्तिककारमतं च विष्णुद्वीद सुषु-
प्ताविद्यामतम् । द्वैतप्रपञ्चस्य जातिरेव नास्ति, अस्तीति तु मृषाबुद्धि-
रिति हि श्रीगौडपादैर्विस्तरेण प्रतिपादितम् । तद्विरोधेनाचार्यदेशीयैः
प्रपञ्चस्य जन्माभ्युपगतम् । न च व्यवहारदृष्ट्यैवायमभ्युपगमः
' जातिस्तु देशिता बुद्धेरजातेस्त्रसतां सदा । ' इत्याचार्यैरप्यङ्गी-
कृतैव जगज्जातिरिति बाच्यम् । अविद्या सर्वत्राप्यवस्थायामभ्युप-
गच्छता तस्या व्यावहारिकत्वोक्तेरसङ्गते । ' सा च माया न विद्यते '
इत्यादिना मायाया असत्त्वमाचार्येणोपदिष्टम् । तत्तु प्रतिवादिनां मते
न सम्भवत्येवेत्यस्ति वैषम्यम् । तथा शरीरपातानन्तरमेव निरुपचरितं
कैवल्यं तत् प्राक्तु न तथेति कारिकाप्रतिषिद्ध एवाभ्युपगमः ।
' प्रागुत्पत्तेरजं सर्वं तेनादौ कृपणः स्मृतः । ' इति कारिकाकारैः
परिनिन्दितत्वादस्य वादस्य । उदाहृतान्येव वार्तिककारवचनानि
सुषुप्तौ शुद्धात्मबोधकानि । तद्विरोधश्चातिस्फुटः । प्रस्थानत्रये
तद्भाष्ये वार्तिके कारिकाग्रन्थे वा भावरूपाविद्याप्रक्रिया न कटाक्षे-
णापि वीक्षितेत्येतत्तु न विस्मर्तव्यम् । तदेवं सङ्क्षेपतो वर्णितः सुषुप्ता-
विद्यावादिनामभियुक्तमतविरोधः ॥

तस्मात्सूत्रभाष्यवार्तिककारिकाकृतां वचनं न क्वचिद्विरुद्धाद्विद-
मस्मन्मतम्, प्रत्युत तैरेवानुगृहीत सुषुप्ताविद्यानिरसन विशदयामो
वयमिति सर्वं निरवद्यम् ॥

१७१. सुषुप्तव्यविद्यानिरसनं श्रुत्यादिसम्मतमित्यत्र युक्तिः :
अथेदानीं पुरोदितप्रक्रिया श्रुत्यादिसम्मतेति सम्भावनाय युक्तिद्वय-
मुपन्यस्यते विशेषतः । अवस्थात्रयपरीक्षणान्यथानुपपत्तिस्तावत्प्रथमा
युक्तिः । सर्वेषु हि वेदान्तेषु जाग्रदाद्यवस्थाः साक्षादाराद्वा विचा-
र्यन्ते । कस्मै प्रयोजनाय कल्पेत तद्विचारः? न तावदविद्यावत्त्व-
मात्मन्यवगमयितुं तादृशज्ञानस्यापुरुषार्थत्वात् । नापि स्थानत्रयेऽप्या-
दर्श्यं द्वैतमलं तदुपादानभूतां चाविद्याम् तद्व्यतिरिक्तस्थितिज्ञापनार्थं
स विचारः । बह्वीनामुपनिषदा सुषुप्तिनिरूपणेनैवोपक्षयात्, स्थानान्तर-
वर्णनेऽनादरात्, सुषुप्तिविषये 'परम अःनन्दः', 'परमो लोकः'
इत्यादिविशेषणानामविद्योपगमविरुद्धानामुपादानाच्च । चतुर्लक्षण्यां
च सुषुप्तिमनन्तरमनुपन्यस्य तद्व्यतिरिक्तं स्थानं 'न स्थानतोऽपि पर-
स्योभयलिङ्गं सर्वत्र हि' इत्यनेन न केवलं स्वतः, किं नाम, स्थानतोऽपि
नास्ति निर्विशेषतासविशेषतारूपोभयलिङ्गत्वमात्मन इति वदता स्थान-
त्रयमेवालं शुद्धात्मप्रतिपत्त्या इति सूचितत्वाच्च । यद्यपि क्वचित्तुरीय-
मुपदिष्टमुपनिषत्सु । शारीरके च— 'अपि संराधने प्रत्यक्षानु-
मानाभ्याम्', 'समाध्यभावाच्च' इति समाधिसंराधनादिशब्द-
व्यपदेश्या तुरीया काचिदवस्था सूच्यते । तथाप्युपनिषत्सु तुरीय
न स्थानान्तरमित्युच्यते, नापि सूत्रे समाधौ भावाविद्याविनाश उक्त
इति न किञ्चिदेतत् । यस्तु मन्यते-- आत्मदर्शनोक्तिबलादेव स्वीक्रि-
यते तत्राविद्यानाशोऽपीति, तं प्रति कश्चमविद्यानाशोऽपि समाध्यवस्था-

सकाशादुत्थानं सिध्येत्, तत्सिद्धौ वा कथं समाधे सुषुप्तिसकाशाद्विशेष इत्यादि पुरोदित युक्तिजाल दुरुत्तरमत्राप्यावर्तनीयम् । अतो न समाधिसूत्रणमात्रेण सुषुप्तिरविद्यायुता तद्रहिता वा भविष्यति, उभयोरप्यवस्थयोरविद्याविषये समानयोगक्षेमत्वादिति न विस्मर्तव्यम् । तस्मात्सिद्धमिदं यदवस्थानत्रयचिन्ता नार्थवती स्यात्तेषां ये सुषुप्तावविद्यामास्थिषत । आस्माकीनप्रक्रियाया तु तथैव सर्वशङ्कातङ्कपरिहार इति ॥

१७२. गुरुज्ञानवासिष्ठगताद्वैतखण्डनान्यथानुपपत्तिः :

अस्ति च निदर्शनान्तरं सुषुप्त्यविद्यानिरास एवाद्वितीयब्रह्मवादिना सर्वेषां सम्मत आसीत्, सम्प्रदायत्रिच्छिन्त्या तु तार्किकसहयोगात् कारणान्तराद्वा विस्मृत्येता प्रक्रियां सुषुप्तेऽपि भावाविद्यामदृष्टश्रुतचरीमभ्युपगतवन्त आस्माकीना इत्यत्र । अस्ति गुरुज्ञानवासिष्ठ नाम केनचित्प्रच्छन्ननाम्ना वैदिकाद्वैतसिद्धान्तमसहमानेन प्रणीतो निबन्ध । यस्य खलु ज्ञानकाण्डाभिदम्य भागस्य पादचतुष्टयमस्ति । अत्र च ग्रन्थप्रणेत्रा विवर्तवादारूपब्रह्मवादमित्यसिद्धाद्वैतवादादयः शिष्टसम्मताः परिनिन्दिता —

“जगद्विवर्तवादिभ्यो जीवारम्भादिवादिनः ।

उत्कृष्टाः स्युस्ततोऽप्यन्ये परारम्भादिवादिनः ॥,

अनास एव नीरूपं शिष्यस्योद्बोधयेदलम् ।

स्वेच्छाविहाराद्यासक्तो वित्तार्थी च प्रतारकः ॥,

ब्रह्मत्वेनैव जीवस्यावस्थानं मोक्ष उच्यते ।

तस्य चेत्प्राप्तपूर्वत्वमुपदेशो वृथा तदा ॥”

इत्यादिना

परिणामवादश्रेष्ठत्वं ब्रह्मणो विधिशेषत्वं ब्रह्मणस्त्रिरूपत्वम्, विदुषोऽपि स्वाश्रमकर्मबद्धत्वम्, — इत्यादयो विषया, व्यवहारत्वमनिर्णीयैव दुराग्रहमात्रेण व्यावहारिकदशायां द्वैतमेव, परमार्थदशाया त्वद्वैतमिति सर्वसङ्करवादश्चेत्येतत्सर्वं वासिष्ठकारोक्त दूषणायानूद्यमानममि मन.खेदमापादयेत् पूज्यपादश्रीशङ्करभगवत्पादमतानुयायिनामिति न प्रपञ्चयते । अनेन खलु पण्डितापसदेन स्वात्मान पराश्च वञ्चयितुमबिभ्यता भगवत्पादैर्बृहदारण्यकादिभाष्येषु समूलघात घातिता अपि भर्तृप्रपञ्चादिवृत्तिकारसम्भता द्वैताद्वैतवादविशेषाः परिशुद्धाद्वैतप्रद्वेषमात्रेण प्रकारान्तरेणोत्थापिताः । न तु क्वचिदपि नवीन किञ्चिदुपादन कृतम् । स्वमतप्रशसा चात्रैवं कृता—

“अद्वैतिमिद्वैतिमिश्च विशिष्टाद्वैतिमिश्च वा ।

यद्यत्प्रणीतं भाष्यादितत्तत्सर्वमसङ्गतम् ॥

अस्मदीयैर्बुधश्रेष्ठैर्द्वैताद्वैतात्मवादिभिः ।

यद्यत्प्रणीतं भाष्यादि तत्तत्सर्वं हि सङ्गतम् ॥” इति ॥

द्वितीयपादश्चास्य ग्रन्थस्य केनचिदप्ययदीक्षितनाम्ना, विरचितयाधिकरणकञ्चुकाख्यया न्याख्यया संवलितः । तत्र कोऽय दीक्षित इति न ज्ञायते । विश्वस्यते तु बलवद्यदयं सुगृहीतनामभिरनेकाद्वैतग्रन्थसन्दर्भप्रथितयशोभिर्दीक्षितवर्यैर्भिन्न एव सर्वथेति । भवत्विद यथा तथा । अस्मिन् ग्रन्थे तु श्रीभगवत्पादीयभाष्यप्रतिपादिताः प्रायश सर्वेऽप्यद्वैतोपदेशाः खण्डिता युक्त्याभासैः । अद्वैतवाक्यानि च वाक्याभासमात्राणीति प्रदर्शयितुमेवमुक्तम्—

“अद्वैतवादिवाक्यानि कोटिशः सन्तु वा विधे ।

तानि सर्वाणि सामान्याद्बुर्बलानीति निर्णयः ॥” इति ॥

विशेषतश्च गाढनिद्रायामविद्या नास्तीति वदतां मन ग्रन्थे
सर्वत्र खण्डनायोपाददेऽसौ सम्प्रदायाविष्टचेता मीमांसकमहाशय ।
तद्यथा—

“ब्रह्मन् वेदान्तवाक्यानि सुप्त ब्रह्मेति कानिचित् ।
तुरीय कानिचिद्ब्रह्मेत्याहु शृण्वत्र निर्णयम् ॥”

इत्युपक्रम्य—

“तुरीये प्राज्ञसज्ञोऽसौ जीव शेते स्वमोचने ॥.
सुषुप्तिकाले सकले लीन इत्यत्र चात्मन ।
तमोऽभिभूतशब्दाच्च परमात्मेति हि स्फुटम् ॥.
अस्यापहतपाप्मत्वाद्युपचर्यत एव हि ।
जाग्रत्स्वप्नगतस्थूलसूक्ष्मा विकृतयोऽत्र न ॥.
बाह्याभ्यन्तरविज्ञानप्रतिषेधस्तथा भवेत् ।
उपचारानपेक्ष स तुर्य एव हि सिध्यति ॥,
जीवत्रयपरामर्शस्तुर्यात्माप्त्यर्थ इष्यते ।
जीवद्वयपरामर्शः सुषुप्तास्यर्थ इत्यसत् ॥,
सुषुप्तादधिक ब्रह्म ह्यसकृच्चावधार्यते ॥,
सुप्तिस्थानत्ववचने नाडीनां लक्षणावशात् ।
परस्यैवात्मनो वाच्यमित्याहुः केचन त्वसत् ॥.
अवस्थान्नयशून्यत्वश्रवणाद्धि सहस्रशः ।
परस्य सुप्तिस्थानत्वशङ्का स्वप्नेऽपि नोद्भवेत् ॥.
यदि स्यादात्मनः सुप्तिस्थानत्वं मुख्यया तदा ।
पशुपक्ष्यादयः सर्वे ब्रह्मनिष्ठा इति ह्यसत् ॥.
सर्वापहासयोग्यत्वेऽप्यस्य लोकेषु सर्वशः ।

सुषुप्तब्रह्मवादस्य प्राबल्यं बत दृश्यते ॥,
सुषुप्तस्य तु कैवल्यं परंज्योतिष्वमप्यहो ।
वदन्ति केचित्तान् लोका वदन्ति विबुधोत्तमान् ॥,
नाडीसक्तस्य सुप्तस्य त्वपदामुख्यरूपिण ।
प्राह तत्पदलक्ष्यार्थब्रह्मतां सुप्तवाद्यहो ॥,
निर्विशेषचिदानन्दपरब्रह्मत्वमेव हि ।
सुप्तस्याचक्षते पुत्र ते वेदान्तार्थदूषका ॥,
निर्विशेषचिदात्मत्वमुपास्यत्वादिक तथा ।
सुप्तस्य चेत्स्याद्ब्रह्मिष्ठा पशुपक्ष्यादयोऽप्यहो ॥,
सुषुप्तब्रह्मवादस्य दुर्बलत्वेऽपि सर्वथा ।
कैश्चित्प्रपञ्चितत्वेव यत्नोऽयं तन्निराकृतौ ॥,
आप्ताभिनयवन्तस्ते सुषुप्तब्रह्मवादिनः ।
अभूतिनो ह्यनाप्ताः स्युः सर्वदा शिष्यवञ्चका ॥,
असत्तमेदृशी व्याख्या सुषुप्तब्रह्मवादिनाम् ।
हिरण्यनिधिदृष्टान्तानन्विता सा हि नारद ॥,
बृहदारण्यके प्रोक्ता सम्प्रसादाभिदा यत ।
सुषुप्तस्येव जीवस्य नेतरस्य परात्मन ॥,
अतः सुषुप्तौ परं ब्रह्म निर्विशेषं प्रजा गता ।
इति पक्षो निराकार्यः सुषुप्तब्रह्मवादिनाम् ॥,
परमात्मनि ये शब्दाः प्रयुज्यन्ते तुरीयके ।
ते सर्वेऽपि श्रुतिस्मृत्योः सुषुप्ते सन्ति यद्यपि ॥,
तथाप्यव्यवधानात्त उपचर्यन्त इत्यमुम् ।
अर्थचार्हसि विस्मर्तुं गार्ग्यं बुद्धिमतां वर ॥,

सुप्तावखण्डैकरसं निरञ्जनं

ब्रह्मैव यान्तीत्यखिलाः प्रजा इमाः ।

वदन्ति ये तन्मतमेव कुत्सितं

जीवत्रयोक्तेरवकाशहानित' ॥,

सुषुप्तिसत्ता यदि पारमार्थिकी

तदा न भेदोऽस्ति हि सुप्तमुक्तयो ।

लब्धा गुणात्मैव विमुक्तबन्धन.

स्वाज्ञानवार्ता कथमत्र युज्यते ॥,

प्राणाप्ययो भवति यत्र स एव साक्षा-

दद्वैतनिर्गुणचिदेकरसः परात्मा ।

प्राणो न नष्ट इह दृश्यत एव सुप्तौ

तन्निर्गुणात्मधिषणा जहि सर्वथा त्वम् ॥,

निर्णेतुं श्रुत्यनुक्त कथमुचितमिति स्वान्तगा मास्तु शङ्का

सर्वत्राप्युत्तरत्र श्रुतिगदिततुरीयात्मनैर्गुण्यदृष्टेः ।

सर्वत्रान्यत्र तस्य स्वपरविषयकज्ञानशून्यत्वशब्दा-

द्वेयानन्दाकृतित्वादपि च मृगवयःसर्वसाधारणत्वात् ॥”

इति ॥

अलं बहुना कुदृष्टिनिबद्धश्लोकोदाहारणप्रयासेन । अत्र पदे

पदे 'सुप्तवाद.' 'सुषुप्तब्रह्मवाद.' इति च नाम्नोल्लिख्य यज्जिहासि-

तव्यत्वेन बहुधा विनिन्दते तत्कस्य मतमिति शङ्कायां प्रसिद्धेषु

दर्शनेषु न कमपि सिद्धान्तं सुषुप्तौ ब्रह्मात्मतां बोधयन्तमुपलभामहे ।

अथ चासौ निबन्धकारः 'कैश्चित्प्रपञ्चितो वादः' 'सुषुप्तब्रह्मवादस्य

प्राबल्यं बत दृश्यते ।' 'वदन्ति केचित्तान् लोका वदन्ति विबुधो-

त्तमान्' इति च ब्रुवन् कश्चित्सिद्धान्त सर्वत्र प्रसिद्धमेव मनसि निधाय रोषाविष्टचेतास्तत्प्रसिद्धिमसहमानो गालिदानेनैवात्मानं बहुमन्यत इति स्पष्टं गम्यते । वयं तु पश्यामो विवर्तवादादिचिरन्तनसम्भताद्वैतवादानेव विशेषतो यदयं दूषयति, तत्साहचर्यात्सुप्तिब्रह्मवादोऽप्यद्वैतिनामेवेति सम्मतोऽस्य खण्डनकारस्येति ॥

तदेव गुरुज्ञानवासिष्ठगतसुप्तिब्रह्मवाददूषणान्यथानुपपत्तिर्ज्ञापयति— एतद्ग्रन्थनिर्माणकालेऽद्वैतवाद 'सुषुप्तिब्रह्मवाद' इति प्रथां गतोऽभूद्वेदान्तविद्वेषिणा द्वैताद्वैतिनां गोष्ठीष्विति । कालान्तरे सम्प्रदायविच्छिन्त्या परमतसंसर्गादद्वैतिमानिनोऽपि मतान्तरसक्रान्तिमपि बोद्धुमक्षमा कुटिलपथा प्रस्थिता स्वयमप्यजानन्त एव गुरुद्रोहमिति च । इयमेव पापीयसी प्रक्रिया तत्सजातीया वा काचिदन्या भवेद्वेतुरतिशुद्धस्याप्यद्वैतराद्धान्तस्य शोचनीयतादशाप्राप्तौ तदनुयायिष्विदानीमिति मन्यामहे वयम् । अथवा प्रच्छाद्य परकीयपक्षतामात्मन कैश्चित्पतारकैरद्वैतवादोपदेशव्याजेन स्वकीया एव कल्पना प्रतिष्ठापिता नामान्तरेण शाङ्करसिद्धान्तसमाख्या रूपं च दत्त्वा । कारणान्तरेण स्वसिद्धान्तमजानाना निर्विशङ्क नवीनप्रस्थानमेव स्वीचक्रुर्विमूढा आस्माकीना इत्यनुमीयते । अन्यथा हि कथं स्यात्प्रवेशस्तत्तादृशानां प्रस्थानत्रयभाष्येषुप्रतिषिद्धानामपि कल्पनानां पुनरालिङ्गनं भगवत्पादीयमानिभिरेवेति ॥

तत्र गुरुज्ञानवासिष्ठे प्रतिपादितां पूज्यपादैर्निषिद्धा अथ चाधुनिकाद्वैताचार्यैरनुमोदिता वादा उदाहरिष्यन्ते व्युत्पत्सुसौकर्याय । आदौ तावत्सुषुप्ताविद्याभ्युपगमः, तुरीयावस्था समाध्याख्या निरविद्येति स्वीकारः, तस्मादुत्थितस्य जगत्प्रतीतिमङ्गीकृत्य सुषुप्तौ जग-

खण्ड] अवस्थात्रयपरीक्षणमेव वेदान्तोदितासाधारणप्रक्रियेत्यत्रोपपत्ति २१७

द्वीजभूताविद्या नास्ति चेदुत्थाने न स्यात्प्रतिभानं जगत इति व्याहृतवादः, श्रवणमात्रेण कस्यचिदप्यधिकारिणो न भवति कृत-
कृत्यता सर्वस्यापि तु निदिध्यासनाभ्यासोऽपेक्षित इति कथ-
नम्, साक्षात्कृततत्त्वानामप्यस्ति देहादावात्मधीरिति विरुद्धव्याहारः.
समाधावप्युपगताविद्याविरहाया सूक्ष्मभेदाङ्गीकारः, 'ब्रह्मविद्ब्रह्मैव
भवति' इति श्रुतिमनादृत्य भविष्यद्वृत्त्या तद्व्याख्यानम्, देहपातानन्तर-
मेव निरुपचरित ब्रह्मावासिरिति विदुषोऽपि प्रारब्धकर्मबद्धत्व विधिनिषे-
धादिगोचरत्वं चास्तीति च भाषणम्, श्रुतिसूत्रादिविरोधेनाविद्या ब्रह्म
च जगत्कारणमित्याख्यानम्, व्यवहारत्वमनुपपाद्यैव व्यवहारपरमार्थ-
दशाद्वयाभ्युपगमः-- इत्येते प्रमुखा वादा. समाना आधुनिकाद्वैतिना
द्वैताद्वैतमताभिनिविष्टप्रच्छन्नस्वनाम्नो गुरुज्ञानवासिष्ठकर्तुश्च । तत्र भवत्वे-
तद्ग्रन्थप्रणेता तदन्यो वा यः प्रथमं ददर्श वादानेतान्, तमनुमृत्य
परमास्माकीनाः श्रुतिस्मृतिन्यायपरिशुद्धं चिरन्तनपन्थानमतिक्रम्य
कष्टां गतिमापुरित्यहो मोहस्य वैभवम्!

इदं त्विह प्रकृतं-- यदधस्तादुक्तवासिष्ठग्रन्थकार स्वसमान-
कालीनमद्वैतं निरस्य स्वाभिमतं मृतप्रायं द्वैताद्वैतमुज्जीवयिष्यन्
विशेषतः सुषुप्त्यविद्यानिरासमवधीरयामासेत्येतन्महदिदं लिङ्गं तदात्वेऽ
द्वैतिनः सुषुप्तात्मानं निर्मलमेवास्थिषतेत्यत्रेति ॥

अवस्थात्रयपरीक्षणमेव

वेदान्तोदितासाधारणप्रक्रियेत्यत्रोपपत्तिः

१७३. अवस्थात्रयविचारणमेव वेदान्तप्रक्रियेत्यत्र शङ्का.

एवं श्रुत्यादिप्रामाण्येन स्थापितेऽप्यस्मिन् भवेत्केषाञ्चिद्विशयः—

कथं जानीमहे वयमवस्थात्रयपरीक्षणमेव वेदान्तप्रक्रिया नान्येति ? अन्यथाऽन्यथा हि दृश्यते प्रातिस्विकमुपनिषत्प्रस्थानम् । गीता-प्रस्थानं चान्यादृशमेव । अन्यादृशी च शारीरकसूत्राणां प्रवृत्तिः । पुराणेतिहासादयश्च यां काञ्चिदपि प्रक्रियामवलम्ब्य सर्गप्रतिसर्गादिकं वर्णयन्ति । आचार्यैश्च विम्बप्रतिविम्बवादावच्छेदवाददृष्टिमृष्टिवादानिर्वचनीयवादानाद्यविद्यावादतदेकत्ववादतन्त्रानात्ववादेत्यवान्तरभेदेष्वन्यतमसंयुतां स्वस्वाभिमतां प्रक्रियामालम्ब्य तत्त्वनिर्णयाय प्रवर्तितमिति च सुप्रसिद्धमेतत् । तत्र यथान्यैः स्वेतरप्रक्रियया न सिद्धान्तसिध्यतीत्युच्यते, तथावस्थात्रयप्रक्रियावादिभिरपीति को नु स्याद्विशेषोऽस्मिन् वादे ? अपि च वार्तिककारः प्राह— यया यया भवेत्पुंसां व्युत्पत्तिः प्रत्यगात्मनि । सा सैव प्रक्रियेह स्यात् साध्वी सा चानवस्थिता ॥ इति । तत्कथमिदं निश्चिनुयाम यदियमेव प्रक्रिया श्रुत्यादिसम्मतोति ? तस्माद्वक्तव्यं किञ्चिदपि विसम्भकारणमिति ॥

१७३. उपनिषत्प्रस्थानतात्पर्यम्: अत्रोच्यते -- स्मर्यता यदवादिष्म प्रकरणावतारघट्टके । यद्यप्युपनिषदो भिन्नभिन्नगतय इवाभासन्ते । तथापि सूक्ष्मतरमवेक्षणेन विस्पष्टं विज्ञायते यदासां गतिसामान्यमन्योन्याकात्स्न्यनिवारणायान्योन्यसमाकाङ्क्षितार्थसमर्पकत्वं चास्तीति । तत्र काश्चिद्विषयविषयिभिर्भागेन विषयस्यानित्यत्वाशुचित्वजडत्वदुःखास्पदत्वादिकं तद्व्यतिरेकेण विषयिणश्च नित्यत्वशुद्धत्वज्ञानानन्दस्वरूपत्वादिकं च प्रतिपादयन्ति श्रुतयः । अन्याश्च स्वप्नोपन्यासेन तत्रात्मनः स्वयंज्योतिष्टवं ख्यापयन्ति । अपराः पुनः सुषुप्तौ शुद्धात्मानं प्रदर्श्य ब्रह्मात्मैक्यं दृढीकुर्वन्ति । एवं यथाभागं विभज्यावस्थाः परीक्ष-

यन्त्यः श्रुतयः प्रत्येक वीक्ष्यमाणा अस्यामेव प्रक्रियाया महातात्पर्यवत्यो दरीदृश्यन्ते । तत्र निदर्शनार्थं संक्षेपत उदाहरणम्—ईशावास्ये ‘ अनेज-
देकं ’ इत्यात्मयाथात्म्यमुपक्रम्य ‘स पर्यगाच्छुक्रमकायमत्रणमस्त्राविरं
शुद्धमपापविद्धम्’ इत्यवस्थात्रयप्रक्रियासूचनोपसंहारः । केनोपनिषदि
च इन्द्रियादिसाक्षित्वेन विविच्यात्मानं सकलविषयत्वस्थापनं कृतम् ।
काठके च ‘स्वप्नान्तं जागरितान्तं च’ इत्यादिना प्रक्रियासूचनम् ।
‘य एषु सुतेषु जागर्ति’, ‘इन्द्रियाणां पृथग्भावम्’ इत्यादिना च ।
मुण्डके च-- ‘दिव्यो ह्यमूर्तः पुरुषः स बाह्याभ्यन्तरो ह्यजः । अ-
प्राणो ह्यमनाः शुभ्रो ह्यक्षरात्परतः परः॥’ इति प्रक्रियासूचनम् । तैत्ति-
रीयके च पञ्चकोशविमर्शव्याजेन साक्षादवस्थात्रयशोधनम् । ऐतरे-
यके तु ‘त्रय आवसथास्त्रयः स्वप्नाः’ इति विस्पष्टं प्रक्रियोपन्यस्ता ।
बृहदारण्यकच्छान्दोग्यप्रश्नमाण्डूक्येषु पुनः स्फुटतरमेव जोषुष्यते प्रक्रि-
येति सकृद्दृष्टिपातोऽवगाहयति । तदेवं द्वैतिवेदान्तिभिरप्यनतिशङ्कनीय-
प्रामाण्यानां दशोपनिषदां तात्पर्यमस्मदुक्तप्रक्रियया तत्त्वनिर्धारण इति
न तिरोहितम् । यत्तु दृश्यते तत्र तत्र प्रक्रियान्तरस्वीकारः तत्सर्वमप्यु-
क्तदिशा जाग्रदाद्यन्यतमावस्थामधिकृत्यैवावान्तरविशेषकल्पनमित्यवि-
रोधः । यथा ह्युपासनलोकान्तरजीवान्तरादिविचारस्फूर्तावप्युनिषत्सु
तत्र महातात्पर्यं न कल्प्यते केनचिदेकात्मवादिना । तथा जागरितादि-
व्यपदेशं विना जागरिताद्यन्यतमान्तर्गतविषयविचारणं प्रासङ्गिकमुपा-
यान्तरं वावस्थात्रयबोधावतारायेत्यवश्यमङ्गीकरणीयम् । यत्सत्यं
श्रुतेरुपाये कुत्राप्यभिनिवेशो न युक्तः । सर्वस्याप्युपायस्य मिथ्या-
त्वात् । उपेय एव तु तात्पर्यमेष्टव्यम्, तस्य प्रतिपिपादयिषित-
त्वात् । तथापि सर्वेऽप्युपायास्तत्त्वबोधनाय प्रकल्पिता एतत्प्रक्रियाद्वार-

भूताः । प्रत्येक स्वात्मनात्वपर्याप्ता एवावबोधयितु तत्त्वमिति सुधीभि
राकलनीयम् ॥

१७५. सूत्रप्रस्थानगीताप्रस्थानयोर्गतिः सूत्रप्रस्थानेऽपि
'तदनन्यत्वमारम्भणशब्दादिभ्यः' इति जाग्रददृष्ट्या प्रागुररीकृत-
सृष्टि कार्यकारणानन्यत्वन्यायाङ्गीकारेण निरस्य 'मायामात्रं तु
कार्त्तयैनानभिव्यक्तस्वरूपत्वात्' इति स्वप्नमिथ्यात्वं जागरितमि-
थ्यात्वे दृष्टान्तसिद्धयर्थमुपन्यस्य 'तदभावो नाडीष्वात्मनि च' इति
सुषुप्तौ स्वरूपसम्पत्तिमुक्त्वा 'न स्थानतोऽपि' इत्यादिना जीवस्वरूप-
ब्रह्मतत्त्वनिर्णयार्थं प्रवृत्ते भगवान्बादरायण इति स्पष्टमेव । यद्यपि
जीवस्य गत्युत्क्रान्त्यादिकमर्चिरादिमार्गं मुक्तानामैश्वर्यादीयत्तामित्या-
द्यवस्थाप्रक्रियाबहिर्भूतमप्यधिकृत्य सूत्राणि क्वचित्प्रावर्तन्त । तथापि
तत्सर्वमपि जाग्रदवस्थापरिच्छिन्नदृष्टीनां प्रक्रियायां सुखेन प्रवेशार्थ-
मिति बोद्धव्यम् । गीतासु यद्यपि नाभिलक्ष्यतेऽत्र दृष्टि , तथापि
कर्मयोगज्ञानयोगयोस्तत्त्वनिर्धारणार्थत्वात्तत्र जागरितव्यवहार एव
विचारितः । अत एव 'महाभूतान्यहङ्कारो बुद्धिरव्यक्तमेव
च । इन्द्रियाणि दशैकं च पञ्च चेन्द्रियगोचराः । इच्छा द्वेषः सुखं
दुःखं सङ्घातश्चेतना धृतिः ।' इति साव्यक्तं सर्वं क्षेत्रमेवेत्यभिधाय
'एतद्यो वेत्ति तं प्राहुः श्रेत्रज्ञ इति तद्विदः' इति विषयविषयि-
विभागः प्रदर्शितः । अतो नास्त्यत्र स्वतन्त्रं प्रस्थानान्तरमिति
ध्येयम् ॥

१७६. इतिहासपुराणादिवचनानि : एवमितिहासपुराणादि-
ष्वपि प्रक्रियैषा दृश्यते विशेषतो विचारिता । तद्यथा महाभारते
मोक्षधर्मपर्वणि— 'यदिन्द्रियैस्तूपहितं पुरस्तात्प्राप्तान्गुणान्संस्मरते

चिराय । तेष्विन्द्रियेषूपरतेषु पश्चात् स बुद्धिरूपः परमः स्वभावः ॥ १ ॥ यथेन्द्रियार्थान् युगपत्समन्तात्रोपेक्षते कृत्स्न-मतुल्यकालम् । तथाचलं सञ्चरते स विद्वांस्तस्मात्स एकः परमः शरीरी ॥ २ ॥ रजस्तमःसत्त्वमथो तृतीयं गच्छत्यसौ स्थानगुणान्विरूपान् । तथेन्द्रियाण्याविशते शरीरी हुताशनं वायुरिवेन्धनस्थम् ॥ ३ ॥ इति जाग्रदादीनि स्थानानि परस्परविलक्षणानि गच्छन्नसावात्मा न तद्गुणभोक्तेत्युक्तम् । 'यथा चन्द्रोह्यमावास्यामलिङ्गत्वान्न दृश्यते । न च नाशोऽस्य भवति तथा-विद्धि शरीरिणम् ॥' इति विशेषविज्ञानरूपोपाधिलयेऽप्यात्मा सुषुप्ते न शून्यशेष इति च सदृष्टान्तमाह । अध्यात्मरामायणे चोक्तम्— 'जाग्रदादिविनिर्मुक्तं सत्यज्ञानादिलक्षणम् । शुद्धं बुद्धं सदाशान्त-मात्मानमवधारयेत् ॥' इति 'दुःखहर्षभयक्रोधलोभमोहमदादयः । अज्ञानलिङ्गान्येताति कुतः सन्ति चिदात्मनः । सम्प्रसादे द्वया-भावात्सुखमात्रं हि दृश्यते ॥' इति च । ब्राह्मे च—जाग्रत्स्वप्नसुषुप्तैस्तु च्छादितं विश्वतैजसम् । स्वमायया स्वमात्मानं मोहयेद्द्वैतमा-यया ॥' इति ॥ लैङ्गे च— 'नान्तःप्रज्ञो बहिष्प्रज्ञो न चोभयत एव च । न प्रज्ञानघनस्त्वेवं न प्रज्ञोऽप्रज्ञ एव सः ॥' इति । भागवते च वैष्णवे— 'जाग्रत्स्वप्नः सुषुप्तं च गुणतो बुद्धिवृत्तयः । मयि तुर्ये स्थिते जह्यात्यागस्तद्गुणचेतसाम् ॥ अहङ्कारकृतं बन्धमात्मनोऽर्थविपर्ययम् । विद्वान्निर्विद्यसंसारचिन्तां तुर्ये स्थित-स्त्यजेत् ॥ यावन्नानार्थधीः पुंसो न निर्वर्तेत युक्तिभिः । जाग-र्त्यपि स्वपन्नज्ञः स्वप्ने जागरणं यथा । असत्त्वादात्मनोऽन्येषां भावानां तत्कृता भिदा । गतयो हेतवश्चास्य मृषा स्वप्नदृशो

यथा ॥ यो जागरे बहिरनुक्षणधर्मिणोऽर्थान् भुङ्क्ते समस्त-
करणैर्हृदि तत्सदृशान् । स्वप्ने सुषुप्त उपसंहरते स एकः स्मृत्य-
न्वयी त्रिगुणवृत्तिदृग्निद्रियेशः ॥ इति । तथा सूतसंहितायाम्—
'जाग्रत्स्वप्नसुषुप्त्याख्यावस्थासाक्षिणमव्ययम् । चिद्रूपमात्मना पश्य-
न्कथं बाध्येत कर्मणा ॥' इति ॥ 'जाग्रत्स्वप्नाभिधे काले प्रतीतं
प्रसतीश्वरः । स्वात्मनैव सुषुप्तौ तु पुनस्तत्सृजति प्रभुः ॥ यथा
स्वप्नप्रपञ्चस्थं समस्तं वस्तुतः स्वयम् । तथा जाग्रत्प्रपञ्चस्थं
वस्तुतः स्वयमेव हि ॥' इति च । एवमेव पुराणान्तरेष्वध्यात्म-
विचारेऽवस्थात्रयप्रक्रिया समाहृता दृश्यते । न च तत्र सुषुप्तौ भावा-
विद्या नाम काचिच्छक्तिर्विद्यत इति निर्भरेणोक्तम् । तदेवं श्रुतिस्मृति-
पुराणेष्वियमेव प्रक्रिया विशेषतो दृश्यते प्रतिपादितेति निश्चीयते ॥

१७६. आचार्यरचितप्रक्रियाणां परस्परविरोधः : यत्पुन-
र्दृश्यते पुराणेष्ववच्छेदप्रतिबिम्बवादादिसवादः । तत्र दृष्टान्तमात्रमद्वैत-
सम्भावनार्थतयावस्थात्रयवादिनोऽपि नानिष्टम् । न हि क्वचिदाचार्य-
देशीयैरारचितप्रक्रियाविशेषेषु तात्पर्यं श्रुत्यादिषु लक्ष्यते । न चैषा-
माचार्याणां सर्वत्रास्त्यैककण्ठ्यम् । अवस्थात्रयविचारणं त्वद्वैतसिद्धान्तो-
पयोगीत्यत्र तु नास्ति क्वचिदपि विसंवाद इति विशेषः ॥

अपि चाद्वैतदर्शनयोगे नास्ति क्वचिदपि स्वयूथ्यविवादो
विरोधो वा केनचिदिति मतान्तरेभ्यो विशेषो दर्शितः । श्रीमद्-
गौडपादादिभिरभियुक्तैः -- 'अस्पर्शयोगो वै नाम सर्वसत्त्वसुखो
हितः । अविवादोऽविरुद्धश्च देशितस्तं नमाम्यहम् ॥' इति ।
तद्विपर्ययेण द्वैतदर्शनानुयायिनो परस्परं विरुध्यन्त इति चोक्तम्--

स्वसिद्धान्तव्यवस्थासु द्वैतिनो निश्चिन्ता दृढम् । परस्परं विरु-
ध्यन्ते तैरयं न विरुध्यते ॥' इति तद्विरोधेनेह नवीनवेदान्ताचार्यै-
रेकजीववादनानाजीववादादिपरस्परविरुद्धप्रक्रियारचन कृतमस्तीतीद-
मेव महल्लिङ्गं यद्द्वैतिपरिणता एव तेऽपीति । भवत्प्रक्रियायामय
दोषो भवदीयायामयमिति परस्परं विवदद्विस्तैरवस्थात्रयप्रक्रियैव
केवलं न विवादस्थानीकृतेत्यतः सर्वतन्त्रसिद्धान्तन्यायेनाप्यस्मद्दर्शनं
स्थापितं भवति ॥

१७७. एकजीववादे प्रतिपक्षिभिरुच्यमाना दोषाः : यथा
च तेषामाधुनिकप्रस्थानानां परस्परविरोधेन रागद्वेषक्लेशास्पदत्वं तथा
दिङ्मात्रमिह दर्शयिष्याम । अविद्यावच्छिन्नो जीव एक एवेत्येके
मन्यन्ते, अविद्या चैकैवेति च । अपरे पुनरनेकजीववादिनः प्रति-
जीवमविद्याभेद प्रचक्षते । तथा प्रपञ्चानेकत्वमपीष्यते तैः । तत्रैक-
जीववादे प्रतिवादिभिरेते दोषाः प्रदर्श्यन्ते— यद्येक एव जीवः कथं
वामदेवादयो मुक्ता इति प्रवादः ? कथं वा 'यो यो देवानां प्रत्य-
बुध्यत स एव तदभवत्' इत्यादिका श्रुतिः, 'यावदधिकारमव-
स्थितिराधिकारिकाणाम् ।' इति शारीरकसूत्रं च ? किं च वामदेवा-
दीनां स्वाज्ञानविनाशपूर्वकं मुक्तत्वे कथं प्रपञ्चभानम् ? न हि स्वोपा-
दानरजतविनाशेऽपि स्रजतं द्रव्यं प्रतीतिमशुवीतेति । एकमुक्तौ सर्वस्यापि
मुक्तत्वात्कोऽन्योवशिष्यते जीवो यं प्रतीदानीं शास्त्रमर्थवद्भवेत् ?

अथ मन्यते— एकमेव शरीरं सजीवमन्यानि तु स्वमदृष्ट-
शरीरसदृशानि कल्पितानीति । तर्हीदमवगमयितव्यं कथमेकमपि
शरीरं सजीवं न शरीरान्तरतुल्ययोगक्षेममिति । विद्याशास्त्रार्थवत्त्वाय
यावद्विद्यं तस्याकल्पितत्वमेकस्य जीवत्वं चाभ्युपगम्यत इति चेत्तर्हि

दर्शितश्रुत्याद्यर्थवत्त्वाय जीवान्तरं शरीरान्तरं च तथैव स्वीकुर्वता किमपराद्धमिति ?

यच्च सङ्गिरन्ते केचित्-- हिरण्यगर्भ एवैको ब्रह्मप्रतिबिम्बो जीवः । अन्ये तु मुख्यप्रतिबिम्बभूता इति, तत्सर्वश्रुतिस्मृतिविरुद्धं संविदनुसारिणामनादेयं च । न ह्यस्ति शास्त्रमनुभवो वा कस्यचित् 'अहमस्मि जीवाभासो ब्रह्मप्रतिबिम्बः' इति । न च हिरण्यगर्भ एवान्यान्स्वप्रतिबिम्बत्वेन कल्पयतीत्यात्रास्ति मानम् । अथ विध्वस्तसकलविकल्पं ब्रह्मैव स्वाविद्यया परिकल्पितांस्तत्तद्विकल्पान् पश्यत्संसरति । ब्रह्माकारान्तःकरणवृत्तिलक्षणया विद्यया स्वतः सिद्धं ब्रह्मत्वं ज्ञाप्यते । ततश्च भ्रमनिवृत्तिरिति सर्वेऽपि व्यवहारा स्वप्नवदुपपद्यन्त इति । तच्च न । यथा हि हेत्वभावेऽपि ब्रह्म स्वस्मिन् बन्धं शास्त्रं गुरुं मोक्षचार्चीकृपत् । तथा भूयो भूयः कल्पयिष्यति चेत्कः प्रतिरुन्ध्यात् ? विद्याविद्याव्यवहारश्च स्वप्नवच्चेत्स्वप्नात्पूर्वं नाविद्याहेतुरस्ति, ततश्च बन्धाभावः । अथानादिः सा । ततस्तस्यापि स्वप्नव्यवहारसमानयोगक्षेमत्वादविद्यया स्वप्नवद्यवहार इति वाचोयुक्तिरनर्थिका ॥

यदपि केचिदाहुः-- अविद्या नानाशा । तत्तदंशोपहितजीवभेदोऽप्यङ्गीक्रियते चेति । तदपि न । नानांशमङ्गीकुर्वतः कः प्रयासोऽविद्याया नानात्वाभ्युपगमे ? लाघवादेवमिति चेत् । न, मानाभावेऽप्यंशवत्त्वाभ्युपगमे लाघवाभावादिति ॥

१७९. नानाजीववादे तत्प्रतिपक्षिभिरारोप्यमाणा दोषा : नानाजीववादे चैवमेव प्रतिवादिभिर्दोषा आविष्क्रियन्ते । प्रपञ्चस्याविद्याकृतत्वादविद्यायाश्च जीवाश्रयत्वाभ्युपगमात्, तस्याश्चाविद्या-

खण्ड] अवस्थात्रयपरीक्षणमेव वेदान्तोदितासाधारप्रक्रियेत्यत्रोपपत्तिः २२५

यानानात्वात्प्रतिजीव भिन्नः स्यात् प्रपञ्च । न चेष्टापत्तिः ।
न्यायाभावात्प्रतीतिविरोधाच्च । कीदृशो हि स्यात्प्रपञ्च प्रपञ्चान्तरा-
द्यतिरिक्त एकजीवकल्पितात् ? न हि कश्चिज्जीवो मत्प्रपञ्च एता-
वानिति कल्पयतीति शक्यं वदितुम् । किञ्चैकजीवकल्पितप्रपञ्चकुक्षा-
वनिक्षिप्तो जीव एव न सम्भाव्यते, यः कल्पयिता भवन् भवेत्प्रपञ्चा-
न्तरस्य । अनेन सर्वजीवाविद्यात् प्रपञ्च एक एव भवति तन्वनेककृता-
पटवदित्यादि निरस्तम् । सर्वेषामपि जीवानां प्रपञ्चान्तर्भावात् । अन्यथा
अनेककर्तृभोक्तृसयुक्तजगतो ब्रह्मण सकाशाज्जन्मेति वदद्भिरभियुक्तैः
श्रुतिस्मृतिवादैश्च विरोधप्रसङ्गात् । अपि च जीवानानात्वे प्रपञ्च-
नानात्वे च कल्प्यमानेऽनेकेश्वरवादोऽभ्युपगतः स्यान्निष्प्रमाणकः ।
अपि च जीवानेकत्वेऽपि किमर्थः प्रपञ्चानेकत्ववादः ? आन्तिसिद्ध-
जगत एकरूपत्वासम्भवादिति चेत् । आन्तिसिद्धजीवान्तराणामपि
तथैवेत्यल मुधा कल्पनेन ॥

अथ मति — परमेश्वरमायाविनिर्मित एव प्रपञ्चः । जीवैस्तु प्राति-
स्विकया विद्यया विध्वंस्यमानो बन्धो भूतभौतिकप्रपञ्चव्यतिरिक्त
एवेति । तर्हि भूतभौतिकप्रपञ्चो मुक्तस्यापि प्रतीयेत । न च शङ्क-
नीयं विद्यमानोऽपि मुक्तं प्रति न भाति प्रविलीननिखिलकरणत्वादन्यं
प्रतीव रूपादिरिति । तस्य मुक्तावपि विद्यमानत्वे सत्त्यत्वापातात् ।
अश्वेश्वरमायानिर्मितत्वादेव मिथ्या सौऽपि । तर्हि तादृशभायावैशिष्ट्ये
स्वातन्त्र्यं चेन्नैर्घृण्यमस्वातन्त्र्यं चेज्जीवत्वापत्त्यानीश्वरत्वप्रसङ्गः । न
चास्तीश्वरशासनं कर्तृत्वादिबन्ध एव जीवाविद्यया कल्पयितव्यो
न पुनर्भौतिकप्रपञ्चतदीश्वरसद्भावादिरपीति । तस्मादसाध्वीयं कल्प-
नेति ॥

१८०. प्रतिबिम्बवाद्यवच्छेदवादिनोः कलहः : एवमेव प्रति-
बिम्बवादावच्छिन्नवादयोः परस्परं विवादः । तत्र घटाकाशवदुपा-
ध्यवच्छिन्नो जीव इति केचित् । एतत्पक्षं प्रतिषेधन्त्यपरे प्रति-
बिम्बवादिनः । दोषं च दर्शयन्ति वादे । कथम् ? अण्डान्त-
र्वर्तिब्रह्मणः सर्वात्मना जीवभावेनावच्छिन्नत्वादनवच्छिन्नस्य ब्रह्मणोऽ-
ण्डाद्बहिरेव सद्भावप्रसङ्गः । तत्र सर्वगतसर्वनियन्तृत्वादि ब्रह्मणो न
स्यात्, अवच्छिन्नप्रदेशेष्वनवच्छिन्नस्य द्विगुणीकृत्य वृत्त्ययोगात् ।
स्वरूपापेक्षया तत्सर्वं न बहिःस्थितब्रह्मापेक्षयेति चेत्, न । 'यो
विज्ञाने तिष्ठन्' इत्यादौ जीवव्यतिरिक्तस्यैव ब्रह्मणो जीवसन्निधानेन
विकारान्तरावस्थानश्रवणात् । प्रतिबिम्बपक्षे तु जलगतस्वाभाविका-
काशे सत्येव प्रतिबिम्बाकाशदर्शनादेकत्रैव द्विगुणीकृत्य वृत्त्युपपत्ते-
र्जीवावच्छेदेषु ब्रह्मणोऽपि नियन्तृत्वादिरूपेणावस्थानमुपपद्यत इति
प्रतिबिम्बपक्ष एव श्रेयानिति ॥

१८१. प्रतिबिम्बवादे दोषा : प्रतिबिम्बवादविरोधिनस्तु
वदन्ति— यद्यपि बिम्बात्प्रतिबिम्बस्य वस्त्वन्तरत्वं नाङ्गीकार्यम्,
तथापि तदेव तदिति दुराग्रहः । 'आभास एव चैव जीवः पर-
स्यात्मनो जलसूर्यकादिवत्प्रतिपत्तव्यः, न स एव साक्षात्' इति
भाष्यात् । 'आभासस्य चाविद्याकृतत्वात्तदाश्रयस्य संसारस्या-
विद्याकृतत्वोपपत्ति' इति च । यत्तु 'नेक्षेतोद्यन्तमादित्यं नास्तं-
यन्तं कदाचन । नोपरक्तं न वारिस्थम्' इति शास्त्रात्पारमार्थिकमेव
बिम्बैकरूपत्वमिति । तन्न । अर्थान्तरनिष्ठस्य वाक्यस्यार्थान्तरे तात्प-
र्याभावात् । प्रकृतवाक्यस्य हि निषेधे तात्पर्यम्, न तु निषेधस्य
वस्तुत्वेऽपीति ॥

खण्डः । अवस्थात्रयपरीक्षणमेव वेदान्तोदितासाधारणप्रक्रियेत्यत्रोपपत्तिः २२७

यच्च— मिथ्यारजतस्य सत्यरजतैकरूपावभासित्वेऽपि बाधदर्श-
नान्मिथ्यात्वमिष्यते न तथेह बाधोऽस्तीति । तत्र यदि बाधो
नामादर्शनम्, तर्हि दार्ष्टान्तिकेऽपि जीवब्रह्मणोर्ब्रह्मैकत्वावगमेऽपि
भेदप्रतिभासप्रसङ्गः । न च तत्त्वमसीति न बाधः, बाधे हि सति 'न
तत्त्वमसि' इति भवेदिति वाच्यम् । जीवत्वस्याबाधे वेदान्तप्रामाण्यस्यै-
वापायप्रसङ्गात् ॥

यदपि— दर्पणदृष्टान्ते न सर्वोऽपि विवक्षितः, किं तर्हि
यथैकमेकदेशस्थमेव मुखं भ्रमाद्भिन्नं भिन्नदेशस्थं वावभासते तथा
ब्रह्मण्यनेकत्वं विच्छेदावभासश्चेत्येतावानंश इति । तदपि न, उक्तरीत्या
बिम्बैक्यावगमेऽपि विच्छेदावभासस्यानिवृत्तिवद्दार्ष्टान्तिकेऽपि मिथ्याव-
भासानिवृत्तिप्रसङ्गात् । यद्युच्येत— दृष्टान्तेऽनिवृत्तिर्न प्रतिबिम्ब-
कृता किं तूपाधेरज्ञानाजन्यत्वकृतेति । दर्पणप्रतिबिम्बो नैव जीवस्य
प्रतिबिम्बतासम्पादनायालं भवेत् दृष्टान्तः । अज्ञानकृतोपाध्यवच्छिन्नश्च
नास्ति दृष्टान्तः ॥

किं च जीवः प्रतिबिम्बश्चेत् स्वस्य विम्बात्मतामवगन्तुं नैव
समर्थः स्याद्दृष्टान्तगतप्रतिबिम्बवत् । न चेदमचेतनत्वकृतं न प्रति-
बिम्बत्वकृतमिति युक्तम् । प्रतिबिम्बस्य चेतनत्वस्य कुत्राप्यदृष्टत्वात् ।
'रूपं रूपं प्रतिरूपो बभूव' इत्यादिशास्त्रबलात्प्रतिबिम्बभूतस्यापि
चेतनत्वमिति चेत् । न । शास्त्रस्य वस्तुनि सामर्थ्याधाने व्यापारा-
भावात् । बोधलक्षणं हि प्रामाण्यं न कारकलक्षणमङ्गीक्रियते ॥

न चामूर्तस्य ब्रह्मणः प्रतिबिम्बो भवितुमर्हति जीवः । नन्व-
मूर्तस्य चाकाशस्य साभ्रनक्षत्रस्य जले प्रतिबिम्बवद्ब्रह्मणोऽपि सम्भ-
वेत् । न, स्वयमाकाशस्य नीरूपस्य प्रतिबिम्बादर्शनात् । चाक्षुष-

प्रत्यक्षे च रूपस्यापेक्षितत्वात् । येषां तु नैल्याभ्रप्रमुखानां प्रति-
बिम्बः, तत्र विद्यत एव रूपमित्यदृष्टान्त । यत्त्राह कश्चित् —
नीरूपस्यापि रूपस्य प्रतिबिम्बवद्ब्रह्मणोऽपि स्यादिति । स तु रूप-
स्यैव प्रतिबिम्बो रूपवत् इति व्यवहियत इति प्रतिबोधनीय । न ह्यत्रापि
रूपस्येव ब्रह्मणोऽपि पदार्थान्तरपारतन्त्र्यमभ्युपगम्यते । तदेवं ब्रह्मणो
नीरूपत्वात्प्रतिबिम्बासम्भव । वस्त्वन्तरेण विप्रकर्षानुपपत्तेश्च तथे-
त्यवगन्तव्यम् ॥

एवं च प्रतिबिम्बासम्भवात्, सम्भवेऽप्यचेतनत्वापातात् तस्या-
प्यैक्यज्ञानेन बाधानभ्युपगमात्, तथाऽभ्युपगमे वा मुक्त्यवस्थाया
वद्ब्रह्मस्याभावप्रसङ्गात्, प्रतिबिम्बस्य संसर्गमात्रेण कल्पितत्वाङ्गी-
कारेऽपि नास्ति दर्पणेऽन्यत् मुखमित्यसंसर्गविज्ञानानन्तरं बाधा-
दर्शनाद्दृष्टान्तत्वापगमाच्च मलीमस एव प्रतिबिम्बपक्ष इति केचित् ।
एवं वेदान्तराण्यपि परस्परविप्रतिषिद्धानि परिकल्पितान्यद्वैतवादिभिः ।
अवस्थात्रयप्रक्रिया तु सर्ववाद्यभिमतेत्यस्ति विशेषः ॥

१८२ वार्तिककारवचनतात्पर्यम्: अत्राह — किमर्थं तर्हि
वार्तिककारवचनम् ‘यया यया भवेत्पुंसां’ इत्यादि? अत्र हि
सर्वापि प्रक्रिया साध्वीत्युच्यते । अत्र ब्रूम.— जगदुत्पत्तिप्रतिपादक-
विधाभेदान् प्रकृत्येदमुच्यते, न तु वेदान्तप्रक्रिया या काचिदपि
साध्वीति । अयं ह्यत्राशयः — मृष्टिक्रमे नास्त्यादरो वेदान्तानाम् ।
यया सृष्टिप्रक्रियया प्रत्यगात्मज्ञानमुदयमासादयति पुंसां सा सर्वाप्य-
ङ्गीकरणीयैव । अत एव नानाविधा सृष्टिः पठ्यते श्रुत्यन्तरेष्विति ।
तथा च न्यायः — ‘कारणत्वेन चाकाशादिषु यथा व्यपदिष्टोक्तेः’
इति । भाष्यं च— ‘भवेदपि कार्यस्य विगीतत्वम्, अप्रतिपाद्य-

त्वात् । न ह्ययं सृष्ट्यादिप्रपञ्चः प्रतिपिपादयिषितः । न हि तत्प्रति-
 बद्धः कश्चित्पुरुषार्थो दृश्यते श्रूयते वा । न च कल्पयितुं शक्यते,
 उपक्रमोपसंहाराभ्यां तत्र तत्र ब्रह्मविषयैर्वाक्यैः साकमेकवाक्य-
 तथा गम्यमानत्वात् । दर्शयति च सृष्ट्यादिप्रपञ्चस्य ब्रह्मप्रति-
 पत्त्यर्थताम्' इत्यादि । समनन्तरवार्तिकेनाप्येतदेव हि स्पष्टीकरि-
 ष्यते -- 'उद्भूतिस्थितिहानीनां न कञ्चित्सम्भवो यथा । मुख्यां
 वृत्तिं समाश्रित्य तथोदकैऽपि वक्ष्यते ॥' इति । तस्मान्न वार्तिक-
 व्याजेन विरुद्धप्रक्रियाणामभ्यनुज्ञानमाशङ्कितव्यम् । यथा प्रक्रियया
 बुभुत्सोर्ज्ञानजनि. सैवादर्थव्येति खलु वदत्याचार्य । अवस्थात्रितय-
 परिशीलन च तादृश्यसाधारणी प्रक्रियेत्युपपादितम् । अत एव ह्यव्या-
 कृतनिरूपणेऽप्यवस्थात्रयपरीक्षणमाचार्यस्येति ॥

तदेवं सर्वेषामपि वेदान्तानामत्रैव तात्पर्यदर्शनात्, सूत्र-
 भाष्यवार्तिककाराणां चाविसंवादात्, पुराणेतिहासादिषु प्रशंसित-
 त्वात्, सिद्धान्त्येकदेशीयानां मतान्तरसिद्धान्तसमभ्यासजनितव्या-
 मोहसम्भवात्, तेषां मिथो विप्रतिषेधदर्शनाच्च नास्मिन् दर्शनेऽना-
 श्वासः कार्यः । विस्रब्ध विनिश्चीयतामियमेव प्रक्रिया त्रय्यन्तनिष्णा-
 तानां प्रियतमेति ॥

शास्त्रानर्थक्यादिदोषपरिहारः

१८३. शङ्कावादिना प्रक्रियायां दोषकथनम् : नन्वेवमपि
 भवत्पक्षे शास्त्रोपदेशानर्थक्यादयो दोषा लक्ष्यन्ते । तथा हि -- विना-
 प्युपदेशं सर्वजन्तुभिर्लभ्यत्वात्सुषुप्तावविद्याविगमस्य, किं प्रयोजनं
 पुनर्वेदान्तश्रवणम्? अथ सुषुप्तौ विगमेऽपि भवति जागरिते पुन-

स्तत्सम्बन्धस्तत्परिहारार्थं च शास्त्रश्रवणमिति कल्प्यते । एवमपि को विस्मम्भ पुनरपि वाक्यश्रवणेन बाधिता सती साविद्या नाविशति श्रोतारमिति । स्वतो निवृत्ता हि सा सुषुप्त्यनन्तरं जागरिते दरी-दृश्यते । तथा श्रवणानन्तरं बाधितायाः पुनरागमने पुनस्तत्परिहारार्थं श्रवणं चेत् कुञ्जरशोचानुकरणं प्राप्नुयात् ॥

किञ्चान्यत् — सुषुप्ताज्ञानवादिनां मते तावद्वेदान्तेषु सुषुप्त्युप-
न्यासः सार्थकः । तेन हि विक्षेपतिरस्कारेणानर्थनिवृत्तिरविद्यानिवृत्तेः
प्रयोजनभूतसत्सम्पत्तिसूचनम्, निश्शेषमविद्याविलयाभावात्तन्निमित्तं
जागरितायोत्थानम्, निश्शेषोपघाताय च विद्योपदेश इत्येतत्सर्व-
मुपपादितं भवति । तव तु नास्ति किमपि सुषुप्त्युपन्यासेन श्रुत्यन्त-
विहितेन सम्भाव्यमानं प्रयोजनम् ॥

अपि च सुषुप्तिश्चेन्निरविद्या तर्हि सुषुप्तिस्वरूपानिर्धारणरूपोऽपि
दोषः प्रादुष्यात् । तत्तश्चावस्थात्रयव्यवहारविलोपः । न हि सुषु-
प्तावविद्या मुक्त्वाऽवस्थात्वे किञ्चिदुपाध्यन्तरं शक्यसम्भावनम् । अत
एव गुरुज्ञानवासिष्ठे प्रोक्तम् -- 'सुप्तावखण्डैकरसं निरञ्जनं ब्रह्मैव
यान्तीत्यखिलाः प्रजा इमाः । वदन्ति ये तन्मतमेव कुत्सितं जीव-
त्रयोक्तेरवकाशहानितः ॥ तैजसाख्यो यदा जीवः शेते नाड्यां
पुरीतति । तदा प्राज्ञाख्यजीवत्वं याति न ब्रह्मतां ध्रुवम् ॥' इति ।
श्रुतिसम्मतं चैतत् सुषुप्तावस्थातत्स्थात्मनोः पृथक्करणम् । 'प्राज्ञस्तृ-
तीयः पादः' इत्यादिदर्शनात् । तदेतत्सुषुप्तेरवस्थान्तरत्वं तद्गतस्य
चात्मानस्तुरीयव्यतिरिक्तप्राज्ञत्वं च श्रुतिसम्प्रदायोभयसिद्धं लवणा-
म्बुधावेव निधीयेत निरविद्या चेन्निद्रावस्था स्वीक्रियेत । तदेवं शास्त्रो-
पदेशानर्थक्यादिदोषगणो दुष्परिहरः प्रतिभात्यस्मिन् पक्ष इति चेत् ॥

१८४. शास्त्रानर्थक्यादिदोषपरिहार. : मैवम् । अनुक्तोपा-
लम्भनात् । न हि वयं नित्यसिद्धामविद्यामात्मन्यङ्गीकुर्महे, येन
सन्निवृत्तिपुनरावर्तनादिचिन्ता स्यादर्थवती । कथं तर्हि सुषुप्ता-
वविद्या नास्ति जागरितस्वप्नयोस्तु विद्यत इति वाचो युक्तिः ?
उच्यते । 'आदित्यवर्णं तमसः परस्तात्', 'तमसः परमुच्यते'
इत्यादिश्रुतिस्मृतिभ्यो तत्त्वतोऽविद्यासंस्पर्शविधुर एव सन्नात्मा जाग-
रितस्वप्नयोरविद्यावानिव लक्ष्यते उपाधिजनितभ्रान्तिसम्मूढचेतोभिः ।
सुषुप्तौ तु सकलोपाधि शान्तौ स्वेनैव रूपेण भासत इत्यविद्यासंसर्गो
नास्तीत्युच्यते । ननु तर्हि किमर्थं वेदान्तश्रवणम् ? नित्यनिवृत्ता-
विद्यस्य पुनरप्यविद्यानिवृत्त्यर्थं श्रवणमिति कथं शोभते ? यद्येव
निवृत्ताविद्यमात्मानं प्रतिपन्नोऽसि नास्ति श्रवणेनार्थः । एववेद-
नार्थत्वादेव श्रवणस्य ॥

एतेन सुषुप्तौ स्वरसत एव विगमादविद्यानिवृत्त्यर्थं श्रवणं
नोपपद्यत इत्याद्याक्षेपः कृतपरिहारो भवति । न हि वयं वास्तविक-
वृत्तेन काञ्चिदविद्यानिवृत्तिं सुषुप्तिप्राप्तिमात्रेण वा मुक्तिं प्रतिजानी-
महे येनायमुपालम्भः शोभेत । निरविद्यत्प्रतिबोधेनैव हि शास्त्र-
जनितेन मोक्ष इत्यभ्युपगम्यते, तत्र कुतः शास्त्रानर्थक्यशङ्केति ।
यच्चोक्तं को विस्मयः पुनरपि वाक्यश्रवणेन बाधिता सती नाविशति
श्रोतारमिति । न तच्चोद्यमवतरति । ज्ञाते ह्यात्मनो निरविद्यत्वे
भूयोऽपि तत्संसर्गाधारोपणं न शक्यशङ्कम्, निरूपितशुक्तयादौ रज-
ताद्यभ्यारोपस्यादृष्टत्वात् ॥

१८५. उपनिषत्सु सुषुप्त्युपन्यासप्रयोजनम् : यत्पुनरुक्तं सुषु-
प्ताज्ञानवादिनां मते श्रुतिषु सुषुप्त्युपन्यासः सार्थकः, सिद्धान्ते तु

नैवमिति । तदसत् । तेषा पक्षे सर्वेषामपि दोषाणामस्मत्प्रक्रियासञ्चारित्वेन चोदितानां सत्त्वात् । तथा हि— यदि तावज्जागरितस्वप्नयोरलब्धपदां सत्सम्पत्तिं सुषुप्तौ शास्ति शास्त्रमिति स्वीक्रियेत । ततः सुषुप्तिदृष्टान्तेन मुक्तिरप्यनित्या भवेत् । सत्सम्पत्तिसाम्यात् । ननु सुषुप्तौ विक्षेपमात्रं तिरस्क्रियते मुक्तौ तु न तथेति स्याद्वैलक्षण्यम् ? न तर्हि समस्ति सत्सम्पत्तिं सुषुप्ते, अविद्यया व्यवहितत्वाज्जीवस्य । अपि च जीवन्मुक्तानामपि जागरिते प्रपञ्चनिर्भासोऽस्ति । तत्र यदि विक्षेपविलय एवापेक्षितः सत्सम्पत्तौ । तर्हि वरं प्राकृतजनस्य सुषुप्तिप्राप्तिर्न तु जीवन्मुक्तिरिति ज्ञानवैयर्थ्यं स्यात् । किञ्चान्यत्— अविद्याचित्सम्बन्धो वास्तविक एव स्यादस्मिन् पक्षे, अवस्थात्रयेऽपि विद्यमानस्य तस्य मिथ्यात्वोपपादकहेत्वभावात् । ततश्च शास्त्रानर्थक्यं सुस्थितम् । न हि शास्त्रमविद्यमानस्य मोक्षस्य कारकं विद्यमानस्य चिदविद्यासम्बन्धस्य निवारकं वा भवेदिति । तस्माच्छास्त्रानर्थक्यादिदोषाणां दुष्परिहरत्वादस्मिन् पक्षे सुषुप्त्युपन्यासस्य न किञ्चिद्विद्यते प्रयोजनम् । अस्मत्पक्षे तु विद्यमान एवाविद्याराहित्यं सुषुप्त्युपन्यासद्वारा शास्त्रेण ज्ञाप्यत इति महद्वैलक्षण्यमस्तीति ॥

१८६. सुषुप्तेरवस्थात्वोपपत्तिः : यदप्युक्तं सुषुप्तेरवस्थात्वमेव न सिध्यति सा चेन्निरविद्या स्वीक्रियते । ततश्चावस्थात्रयव्यवहारविलोपप्रसङ्ग इति । तदपि न सम्यक् । सिद्धमेव ह्यस्मत्पक्षेऽपि सुषुप्तेरवस्थात्वं व्यावहारिकम् । यथा हि जागरितावस्था व्यावहारिक्येव कल्प्यते स्वप्नश्च, तथा सुषुप्तिरपि^१ जाग्रद्दृष्टिप्रधानैः परि-

१ यस्मिन्सुषुप्त्यवस्थेयं भातीव भवतीव च ।

तत्तद्भ्रान्तेरधिष्ठानं वन्दे साक्षिणमीश्वरम् ॥

कल्पित आत्मन्यङ्गीक्रियत एव यावद्व्यवहारम् । जाग्रत्प्रतिबद्धदृष्टयो हि प्रतिपत्तार एवं मन्यन्ते-- अवस्था नाम कालिको विशेषः सर्वैरप्यस्माभिरनुभूयमानः । अस्मिन् हि जगति विद्यमाना जीवाः सर्वेऽपि स्वकर्मानुगुणं तत्र तत्रोपस्थितान् सुखदुःखभोगानुपभुञ्जाना जाग्रदवस्थायामिन्द्रियैर्बाह्यैर्विषयोपलब्धिरूपं भोगमनुभवन्ति । स्वभावस्थायया केवलं तद्वासनानिर्मितान् विषयानन्तःकरणेन मनसैवानुभवन्ति । सुषुप्ते पुनरुभयरूपेऽपि करणग्राम उपरते सति विश्रान्तिसुखं स्वस्था अनुभवन्तीति । तदेतत्करणोपसंहारेण सन्मात्ररूपेणावस्थानं सुषुप्तिरिति व्यावहारिकदृष्ट्या प्रसिद्धं न क्वचिदपि निषिद्धमस्माभिः ॥

यदा पुन परमार्थदृष्ट्या निरूप्यते तदा व्यपगच्छति सुषुप्तेः सुषुप्तित्वं यथा जागरितस्वप्नयोरपि तत्त्वम्^१ । न हि कालो नाम कश्चित्त्वतन्त्रः पदार्थः सिध्यति जाग्रदाद्यवस्थानवच्छिन्नः । जाग्रत्स्वप्नयोः सममेव हि तत्तदवस्थाप्रतिबद्धकालदेशनिमित्तानां तत्तत्कालादिप्रतिनियतक्रियाकारकफलानां चोपलब्धिः । सुषुप्तौ पुनः कालादेः कस्यचिदपि नोपलब्धिरस्तीति कुत एव सुषुप्तिः कालिको विशेषः स्यात्? एव जाग्रत्स्वप्नयोश्च साधारणः कश्चिदप्येकः कालो न विद्यत इति न तावपि कालिकौ विशेषाविति युज्यते परमार्थतः । तस्मादत्यल्पमिदमुच्यते सुषुप्तेरवस्थात्वं न स्यादिति । मिथ्याज्ञानमात्रं हि हेतुरवस्थात्रयाभिमाने ॥

१८७. उपसंहारः : वस्तुतस्तु भाविकमेकमेवात्मतत्त्वं तुरीयाभिस्त्वम् । तस्य तुरीयत्वाभिधानं च न जागरितादीनां सत्यत्वमपेक्ष्य । कथं तर्हि? तदन्यावस्थानां काल्पनिकसत्त्वमपेक्ष्य ।

१. नास्य स्वापः प्रबोधो वा कुत स्वप्नस्य संज्ञायः ।

प्रत्यक्स्वभाव एवास्य जाग्रत्स्वप्नसुषुप्तयः ॥

एतेन तुरीयातीतत्वमपि व्याख्यातम् । तथा च स्मृतिः -- 'यस्मिन् क्लृप्तं तुरीयत्वं त्रिधामापेक्षयैव तु । तं तुरीयत्वनिर्मुक्तं वन्दे चिद्धन-मीश्वरम् ॥' इति 'यस्मिन्स्तुरीयातीतत्वमध्यस्तं तदभावतः । तं वन्दे केवलं शब्दं निर्विशेषं महेश्वरम् ॥' (सू० य०) इति च । अत एव विश्वादयोऽन्योन्यस्मिन् न सन्तीति प्रतिषिध्यन्ते, तुर्ये च त्रयोऽपि प्रतिषिध्यन्ते । न तु तुर्यस्य तथा कचन प्रतिषेधो दृश्यते वेदान्तेषु । तत्सिद्धमवस्थात्रितयं महाकलोलत्रितयमिव तुर्याख्ये शान्तसागरे विकल्पितमिति ॥

एतेन 'प्राज्ञस्तृतीय. पाद.' इत्यपि व्याख्यात भवति । तस्य कार्त्स्निकविषयत्वात् । तथा च भाष्यकाराः 'तामबीजावस्थां तस्यैव प्राज्ञशब्दवाच्यस्य तुरीयत्वेन देहादिसम्बन्धरहितां पार-मार्थिकीं पृथग्वक्ष्यति' इति । यत्तूदाहृतं वाक्यम् 'सुप्तावखण्डैक-रसम्' इत्यादि, तदनाप्तप्रणीतत्वाच्छ्रुतिस्मृतिन्यायविरोधाच्चोपेक्ष्यम् । तस्मान्नास्ति शास्त्रानर्थक्यादिदोषः कश्चिदपि । स्वदृष्टिदोषेण तु सर्वत्र दोषमुद्भावयन्त्यविद्यापिनद्धाक्षा इत्यलं बहुविस्तरेण ॥

एकं व्योम्नि विराजमानमपि तामिस्रत् परस्तात् सदा
भास्वन्तं कृद्दशस्तमोऽभिभवतो अस्तं विदुश्छायया ।
सुप्तौ तद्वदपास्तसर्वमलमप्याभान्तमेव स्वयं
दृष्ट्वा संवृतिमाहुरात्मनि कथं मायाविमोहं विना ॥

इति श्रीमत्पूज्यपादशङ्करभगवच्चरणस्मरणपरिचयात्तवेदान्तप्रवेशेन

सुब्रह्मण्येन विरचिते

श्रीमति शङ्करहृदये मूलाविद्यानिरासे

श्रुत्यादिप्रमाणोपन्यासो नाम

चतुर्थ. खण्ड

शुद्धिपत्रम्

(दर्शनमात्रादेव सुबोधानामशुद्धीनां नात्र समावेशः कृतः)

पृष्ठे	पङ्क्तौ	पठितव्यम्
1	12	विविञ्चन्ति
3	23	अवस्थात्रयपरीक्षणमेव
7	12	स्यात्
8	18	सिद्धान्तितम्
11	1	पूर्वमीमासाया
16	19	(पवित्र)तमानामपि
,,	23	तद्विषयस्य
21	3	जीवन्मुक्तैर्गौणत्वस्वीकारेऽपि
,,	4	नाविद्याया
,,	13	एकाधिकरणत्वायोगात्
24	3	केन
,,	12	छायाया
25	5	(सम्)दाचरददुत्तिकत्वाभावाच्च
,,	9	न त्वनुभूततद्वैतथ्य
27	21	आवरणात्मकत्वादविद्या
28	12	प्रमाणज्ञानविषयत्वमस्ति
29	9	व्यवहारः
33	13	ज्ञाततयाज्ञाततया
34	8	स्वशिरश्छिन्नं
35	17	सम्प्रतिपत्त्यभावात्
39	1	तृप्तिरुदीया
,,	2	बुद्ध्यैव

पृ०	प०	पठि०
39	4	प्रवृत्तिवैफल्यं
48	1	कारणसङ्घातरूप
49	6	प्रातिभासिकसत्त्वं
51	19	दृष्टान्ते नैव कस्यचिदप्यनादित्वम्
61	19	अन्त करणादीनि
65	18	ज्ञानापनोद्यत्वं
76	11	ऽनुभूयते
77	3	स्यात्प्रातिबन्ध-
80	18	विक्रियैषा
„	23	इति ।
87	1	व्यापारेपरम्
„	12	अतिरिक्तत्वमापातत
95	19	सत्यासत्यविभागे
„	20	तद्धति ॥ वा०
103	20	(सह)त्वादेव
104	2	अनिर्वाहात् तदा-
118	4	अव्यभिचरितस्वरूपत्वं
128	20	ज्ञानृत्वोपपत्ति
133	14	कल्पिता इति
138	10	स्वातन्त्र्याभावात्
152	6	१२८
„	„	अविद्याविशेषोपादानकत्वं
162	23	संसारनाशोनाशान्न व्यतिरिच्यते ।
164	8	वृत्त्यभाव
166	11	चिद्वृत्तेरनात्ममिथ्यात्वनिश्चय०
168	15	न तु तद्द्वितीयमस्ति
„	16	तम श्वभ्रनिभम्
„	17	विभक्तमिदं च स्थितम्

पृ०	प०	पठि०
174	13	स्वस्मिन्नपीतस्नर्हि
176	16	वैयर्थ्यापातात्
"	19	नात्यन्तिकी
179	3	प्रस्तुत-
182	7	स्वाप्ययवदुपपत्ते
183	4	सवेत्ति
"	16	सर्वप्राणभृत्०
"	20	आशरीरपातमस्त्येव
188	22	प्रमाणाभावात्
189	4	सूत्रकारादि०
"	12	बीजाङ्कुर०
199.	5	विपरीताभिधायीनि
"	12	मत्तमातङ्गा-
"	14	उदकामन्
215	13	निर्णेतुं श्रुत्यनुक्तं
222	4	चिद्रूपमात्मना
226	12	नियन्तृत्वादि०
228	13	वादान्तराप्यपि

पोषणद्रव्यप्रदातृणां नामानि

ब्रह्मश्री	विठ्ठलशास्त्रिण- वेदान्तशिरोमणय	यल्लंबळमी
”	कृष्णशास्त्रिण	”
”	लक्ष्मीनारायणशास्त्रिण	”
”	पौराणिकनरसिंहभट्टा	”
”	” रगभट्टा-	”
”	सुब्बरायभट्टा	सखरायपत्तनम्
”	सीतारामशास्त्रिण (वैकुण्ठवासिन)	दोड्डहेज्जाजी
”	लक्ष्मणशास्त्रिण	यगटी
श्रीमान्	दुम्भेनहळ्ळिळ चळुवय्यशर्मा	अरसीकेरे
”	” नंजप्पशर्मा	”
”	श्रीरामभक्त (अस्य महाशयस्य निदेशानुरोधेन नामोल्लेखो न कृत)	”
श्रीमन्त	श्रीरामसेवासङ्घसभासद	तरीकेरे
श्रीमान्	सीतारामय्यशर्मा	होळ्ळुकेरे
” *	शामण्णशर्मा	”
”	हिरियण्णशर्मा	मेटीकुरके
”	अळहिय मिगराचार्यशर्मा	सखरायपत्तनम्
”	बि. के अश्वत्थय्यशर्मा	”
”	घण्टा श्रीनिवासरायशर्मा	”
”	मल्लेश्वरय्यशर्मा	”
”	नाडिग केशवमूर्तिशर्मा	”
”	मैलारय्यशर्मा	”
”	यरदकेरे वेङ्कटरामय्यशर्मा	यल्लंबळमी
”	श्यामय्यशर्मा	”
”	मैलारय्यशर्मा	बीरूरु
”	रामस्वामय्यशर्मा	शिवमोग्गा
”	वेङ्कटकृष्णप्पशर्मा	यगटी
”	सीतारामय्यशर्मा	मायसदम्